

SÂVITRÎPARINAYA CHAMPU

सावित्रीपरिणय चम्पूः

मण्डिकल् वरदाचार्येण

विरचिता



महेश्वर राजकीय शास्त्रामुद्राक्षरशालायां मुद्रिता

1921











# SÂVITRÎPARINAYA CHÂMPU

## सावित्रीपरिणय चम्पूः

---

मण्डिकल् वरदाचार्येण

विरचिता



महीशूर राजकीय शास्त्रामुद्राक्षरशालाया मुद्रिता

1921





## FOREWORD

---

It is well known that in all parts of Mysore eminent Sanskrit Pandits were specially encouraged to settle down by the great Rulers of the Province; and the author of this work Pandit Varadachar belongs to a famous family of Pandits who settled down at Mandikal about 150 years ago. Even in our own days this little Village Mandikal in the Chickballapur Taluk has produced three famous authors, whose works will surely find a place in the classical Sanskrit literature of our ancient country. All the three are the direct disciples of a well known Srivaishnava Pandit Sreeman Venkataramacharya of Mandikal who abandoned his mortal coil about 20 years ago.

2. Of these Pandits, Mandikal Ramasastry of Mysore has already immortalised his name by writing several excellent Sanskrit classical works of which two, viz., Aryadharma Prakasika and Bhaimiparinaya are already published. Our present author Pandit Varadachar is the brother of the great teacher Sriman Venkataramacharya and his work Sri Savitriparinayam is in evidence to prove the great merit of the author. The son of this Venkataramacharya, one Srirangacharya now only a poor Sanskrit teacher in the Anglo-Vernacular School at Chickballapur, has also written a very good classical Sanskrit work named Sri Ramanuja Champu, which it is hoped will be shortly published.



3. That a small village like Mandikal has produced such good Pandits bears ample testimony to the great zeal with which our ancient Sanskrit learning is pursued even in our days. This clearly indicates the wealth of the great authors and scholars of all grades that our Country once possessed, and is still capable of producing, if proper encouragement is given. Such lovers of Sanskrit learning are also now reduced to quite insignificant conditions in wordly prosperity, on account of the negligence and disregard displayed by modern Indians in general and by English educated Indians in particular, who are all more or less blinded by the mere glare of the powerful Western influences.

4. Even under such unfavourable modern conditions working against Sanskrit culture all over India, it is highly gratifying that the recent Rulers of our little State of Mysore, have shown great solicitude to encourage Sanskrit scholars. The substantial support given by His Highness the late Sri Mummadi Krishnaraja Wadaiyar of revered memory, is too well known to require any mention. The very large number of Inam Villages granted to Sanskrit scholars in all branches, by this distinguished Ruler bears ample testimony to his immortal love of Sanskrit learning.

5. A special impetus to the advancement of Sanskrit by way of organised effort under modern lines, was given by His Highness the late Chamarajendra Wadaiyar of Mysore who established the great Sanskrit College and the Victoria Jubilee Institute, both located at Mysore. In the former a number of distinguished



scholars are employed to give sound training to students in all higher branches of Sanskrit learning, in a manner by no means excelled in any other part of this vast Indian Continent. In the latter, a number of rare and ancient valuable Sanskrit works, have been collected at great cost and trouble and many of these are being published, under the designation of the Mysore Government Oriental Library Series. Several modern works written by distinguished authors also find a place in these publications.

6. Following in the foot steps of his worthy ancestors our beloved Maharaja His Highness Sri Krishnaraja Wadaiyar of Mysore, is also displaying his very keen interest in the advancement of all learning in general and of Sanskrit learning in particular. It may be mentioned, without passing the bounds of propriety due to the highly exalted position of our beloved Maharaja, that the present work owes its publication in the Oriental Library Series, entirely to the great personal interest taken by His Highness the Maharaja himself, who was graciously pleased to grant a special interview to the old and venerable author of this work, Srīman Varadachār.

7. His Highness was highly pleased at hearing many passages from this work read out by the author himself in loud and stentorian voice, a real gift in an old man of over 80 years; and in token of the great appreciation by His Highness, the author was presented with a pair of excellent shawls together with a handsome purse; and this rare Sanskrit work, Savitri



parinaya, was at once ordered to be published at Government expense by the Oriental Library. As a further personal appreciation, His Highness was graciously pleased to appoint this old and venerable Sanskrit scholar, as a Palace Pandit, though, alas! the terrible Influenza of 1918 snatched away the recipient of all these honours at his ripe age of 85, at Mandikal.

8. With this introduction, only a few words are necessary to show the great merit that can be found in this valuable publication. The simple and well-known story of Savitri and Satyavan is developed into a highly classical work by the great skill and proficiency of the author. He has taken advantage of every little incident to introduce literary matter of high value into his work. For instance, the capital town of Aswasena has been described by our author as an ideal town containing all that is necessary and desirable for the peace and prosperity of the people. Similarly the ideal king, the ideal queen, the ideal mantri, the ideal subjects, the ideal prince and princess are all most effectually described in highly classical and superior style.

9. The intensity of delineation thus secured adds greatly to the attraction of the work. The heroine of the work who is favoured by the special grace of the Almighty Ruler of the world, is, as it were, placed in a somewhat higher level than that of ordinary humanity; and similarly, all that is connected with her is treated as ideally perfect, to serve as so many models, each in its type, for the edification of the readers. With such Divine Grace even impossible things are



rendered possible as so effectively put by the great Carlyle who had the eye to see Supernaturalism in every little bit of Nature.

10. Once this supernatural power and influence is admitted, as forming an efficient factor in the selection and delineation of human characters in literary works, a special charm is infused into the lives of such characters; and while the main springs under which such characters are developed remain eminently human, great scope is secured for the authors to indulge in the intensity of delineation which is specially required to move the readers, so as to produce what our Sanskrit rhetoricians alone have so effectively described as "Rasa Nishpatti" or emotional sway, by which the reader is unconsciously influenced to follow in the footsteps of the heroes and heroines of the literary pieces put before him.

11. The great influence thus wielded by our immortal and universal classical works, the Mahabharata and the Ramayana can only be realised by opening these works with the key of such intensity of delineation, so necessary for the success of any literary work whatever, whether of the ancient East or even of the modern West. Who does not know that the ideal King and man is displayed in Sri-Rama, the ideal queen and woman in Sita; the ideal brother and friend in Lakshmana; the ideal servant and devotee in Hanuman. Similarly also, the great brothers of the Mahabharata represent, each a special human characteristic, delineated most intensely and yet in



eminently human colours. Dharma is all truth and duty; Bhima is all power and strength; Arjuna is all skill and intellect and so forth.

12. Even in the modern literature of Europe this great key of intensity of delineation has been accepted as necessary to produce any great influence on the readers. Hamlet is all melancholy, Othello is all jealousy, Iago is all cunning and so forth. It is this intensity of delineation, but with natural traits common to all mankind, that forms the back-bone of all high class literary work; and great credit is due to our ancient Indian authors, whose example, as testified by many modern researches, has been followed by the well-known writers of ancient Greece. On this account the great literary works of India may be said to constitute an important source of inspiration for all high class literature of the world; from India to Greece, and thence to Rome and the rest of Europe.

13. Similarly, the simple story of Savitri and Satyavan has been rendered immortal as the means of delineating ideal things and personages most beneficial to human Society, and our author has kept this in view in all the descriptions he has introduced into his work, as noted above. If this central idea of securing perfection in a literary work by producing emotional sway in the reader is properly kept in view, then even the hyperboles and far-fetched metaphors found in the work will all be taken at their true worth and the object with which such embellished descriptions are introduced will be duly appreciated.



14. Suffice it to say that the ideally pure life of Savitri and the ideally human love she bore towards Satyavan, the great intensity of her attachment to her lord which was never in the least affected even under the most adverse circumstances, have all been very properly described by our author in highly classical and appropriate language. These ideal qualities of the great Savitri have proved sufficient, even to move the very God of death, who has once in his life broken his own inevitable law of death. It is therefore quite natural that under such ideal conditions, even the ordinary readers should be unconsciously swayed to admire and follow the high example of the great Savitri as it has been aptly remarked, that imitation is the surest sign of admiration.

15. With such a powerful back-bone of a moral lesson so beneficial to humanity combined with the highly classical and literary style adopted for narrating the incidents of the story, there is every reason to expect that this valuable work of the venerable Pandit Varadachar of Mandikal will be read and appreciated in long ages to come, redounding to the liberal and high minded patronage, so graciously extended to such a deserving Pandit by our beloved Maharaja His Highness Sri Krishnaraja Wadaiyar, the fourth of Mysore.

RAJASABHABHOOSHANA

KARPUR SHRINIVASA RAO,

B.Sc., L.C.E., M.R.A.S.,

'*Vidya Bhushana*,'

BANGALORE, )  
6th February 1921. )

Chairman of Sanskrit Board of Studies,  
Mysore University.





			पत्राणि
प्रथमविलासः	....	....	1—42
द्वितीयविलासः	....	....	43—80
तृतीयविलासः	....	....	81—122
चतुर्थविलासः	....	....	123—162

---





श्रीरस्तु.

## सावित्रीपरिणयचम्पूः.

श्रीरामो नः प्रदेयाच्छ्रियमनवरतं श्रीमहीजैकजानिः

श्रीकण्ठाकुण्ठचापत्रुटनपटुनटत्पौरुषप्राभवश्रीः ।

रक्षोराजानुजाय श्रियमदिशदनाशङ्कनीयां परैर्यः

सर्वेक्षस्तानुकम्पशरणमिति वचोमात्रतस्स्वाश्रिताय ॥ १ ॥

सीता श्रुतिनुतचरिता पूता श्रितजातपोषणाभिरता ।

माता मम भूजाता भूयान्मच्छ्रेयसे प्रीता ॥ २ ॥

निम्यन्वयं रघुनृपान्वयमप्युदारं

या दीपितं कलयितुं जनकाध्वरोर्व्याः ।

आविर्बभूव जननी जगतां त्रयाणां

सा वशुभानि वितनोतु मुहुर्दयार्द्रा ॥ ३ ॥

हे चित्त त्वत्कलुषहतये शेषनामानमद्रिं

धावस्व त्वं सकलकलुषोन्मोचकं नान्यमेहि ।

यस्य स्मृत्या भवति विलयः पापसङ्घस्य सोयं

यस्मिन्नित्यं निवसति हरिस्सर्वरक्षैकदीक्षः ॥ ४ ॥

धेन्वद्रेडिशखरे वसन्तमानिशं ध्यायाम्यहं श्रीपतिं  
 यत्पादप्रभवा सरिच्छुभतरा जाता वियद्वीधिषु ।  
 मन्दाकिन्यभवत्तथैव भुवि सा भागीरथीति प्रथां  
 लेभे भोगवतीति भोगिनिलये त्रेधा जगत्पावनी ॥ ५ ॥

सटापटलभीषणं पटुनटत्स्फुलिङ्गोत्कर-  
 प्रभाजटिलमुद्रहन्निटिलदेशमभ्युत्थितः ।  
 सभाङ्गणभुवि स्थितात्सपदि संभ्रमात्स्तम्भतः  
 स्वभक्तवचनेन यस्तमिह देवमीडेऽन्वहम् ॥ ६ ॥

वाल्मीकिव्यासमुख्यान् कविकुलकुमुदाभोदचन्द्रान् कवीन्द्रान्  
 नत्वा श्रीकाळिदासप्रमुखकविवरान्भारतीभव्यरूपान् ।  
 अस्मत्तः पूर्वनिष्ठानपि निजवचनानन्दिताशेषलोकान्  
 काव्यालङ्कारविज्ञाधुनिककविवरान् साधु संभावयामि ॥ ७ ॥

श्रीमद्यामुनदेशिकान्वयपयःपाथोनिधीन्दुर्महान्  
 आसीद्वेङ्कटरामदेशिकं इति ख्यातो गुणानां निधिः ।  
 भ्राता तस्य नृसिंहदेशिकमणिः काव्यज्ञवर्यः कृती  
 तत्पुत्रश्रुतकोविदोऽस्ति वरदाचार्याभिधानं कविः ॥ ८ ॥

मण्डिकलनामनगरे पण्डितैः परिमण्डिते ।  
 निवासो यस्य देशे श्रीकृष्णभूमीन्द्रपालिते ॥ ९ ॥

प्रतिवादिद्विरदव्रजपञ्चानन इत्यवाप्य विख्यातिम् ।  
 राज्ञां सभासु रेजे वरदाचार्यः पितामहो यस्य ॥ १० ॥



सारससदनातुलिता सद्गुणजातान्विता सतीमहिता ।  
 यं कविमसूत विदिता नाच्चचारम्बाऽमितात्मगुणभरिता ॥ ११ ॥  
 यस्यादेशविधेयो यद्वंशायतिविकासधौरेयः ।  
 यं रामनामधेयाचार्यस्तोषयति सोदरस्सततम् ॥ १२ ॥  
 वेदव्याकृतितर्कतन्त्रकवितालङ्कारसाहित्यस-  
 च्छन्दोविद्विबुधाग्रणीरिति भुवि प्रोद्यत्प्रथाशालिनः ।  
 श्रीमद्वेङ्कटरामदेशिकगुरोस्सान्निध्यतः प्राप्तस-  
 त्साहित्यः कविताप्रवीणधिषणाचातुर्यवान् योऽभवत् ॥ १३ ॥  
 श्रीमद्वेङ्कटरामदेशिकगुरोर्वाग्जालवारान्विधेः  
 पीत्वा सद्गुणनाभिधान् कतिपयान् विन्दून् रसोज्जृम्भितान् ।  
 तेनेदं वरदाम्बुदेन ललितं सारस्वतं कीर्यते  
 प्रीत्या तत्परिपीयतामविरतं सर्वैस्सुधीचातकैः ॥ १४ ॥  
 श्रीमद्भारतवंशवार्धिविधुराद्चारित्ररूपा महा-  
 व्यासाम्भोदवरोद्धताऽद्भुततरा धारा क्षितौ राजते ।  
 यां पीत्वा श्रुतिभिस्सुधीसमुदयस्स्वं नो परं किल्बिषं  
 निर्माष्टि प्रतनोति चापकलुषं विश्वं समन्तादपि ॥ १५ ॥  
 मुदमातनोमि तन्व्या शीकरमय्या प्रगल्भया तस्याः ।  
 सावित्रीसत्यवतोः कथया कल्याणभूतया जगतः ॥ १६ ॥  
 पिबति श्रुतिचुलकाभ्यां यस्सावित्रीसत्कथामृतं धीमान् ।  
 स तु सावित्रीकृपया विश्वास्मिन्विबुधमानितो भवति ॥ १७ ॥

नवरसभरिता कविता सालङ्कारा विभाति वनितेव ।

शय्यां नीता यदि सा सरसजनानन्ददायिनी भवति ॥ १८ ॥

कमनीयपदविलासा कमनीयरसार्हभावदरहासा ।

कलयाति कलितोल्लासा कविता वनितेव कस्य न मुदं सा ॥ १९ ॥

कवितावनितां कान्तां को वा काङ्क्षति न सल्लपिताम् ।

सद्धिततमवृत्तगतां सकलामोद्यार्थसङ्कलिताम् ॥ २० ॥

सरसां कवितामार्यास्सरसिजमुन्दरीस्मितं ब्रुवते ।

तत्तादृक्कविता द्राङ्गद्रसनारङ्गनर्तकी भूयात् ॥ २१ ॥

गद्यं पद्येन हीनं भवति बहुकृतं बाणमुख्यैः कवीन्द्रैः

पद्यं वा गद्यशून्यं सरसकविवरैः कालिदासादिभिश्च ।

तत्पद्यं गद्यमिश्रं सकलकविवरानन्दहेतुर्नितान्तं

कान्तं तत्कस्य न स्याद्युवतिकुचतटं भूषितं भूषणैश्चेत् ॥ २२ ॥

कथा संन्दर्भार्थं कतिपयपदैः क्वापि कलिताऽ-

प्यसारैस्सर्वेयं भवति न तथेत्युज्झत बुधाः ।

परीक्ष्यामूलाग्रं पदललिततां चार्थगुरुतां

इहस्थां विस्रम्भाद्विमृशत कृतिं विश्लथरुषः ॥ २३ ॥

गद्यम्—आसीदशेषभुवनजनलोचनोत्पलवनाह्लादनापाद-

नानूनयामिनीकामिनीकामुकेषु, आसेतुशितावनीधरान्तरवंसुन्ध-

रातितरालङ्कारेषु, अमन्दतरमुन्दरामरसुन्दरीसन्दोहसदानन्द-

नीयाद्वितीयात्मीयकामनीयकापहसितकामसीमन्तिनीकसीमन्ति-



## प्रथमो विलासः

नीसंहतिसंतताधिकसंतोषितसरसजनसार्थसंशोभितेषु, मगधमा-  
 लवमत्स्यमहाराष्ट्रप्रमुखजनपदग्रामणीषु, अविरताधिगतभद्रेषु,  
 मद्रेषु, अनितरपुरसुलभसुषमाविशेष समाक्रान्ताखिलहरिदन्त-  
 राळा, कदाऽप्यहितलोकानालोकिता, सकलकल्याणभाजनी-  
 भूता, कनकाचलशिखरायमाणमहितावसथसनाथा, विश्व-  
 विमतविश्वम्भराधरविश्रुतपुटभेदनभेदनपटुतरकरटिघटाघोटकच्छ-  
 टा, विकटशकटमदोद्भटभटपटलजटिलाभ्यन्तरदन्तुरा, दूरा  
 दुर्मददुरितभरितानाम्, अदूरा धर्मैकपरिकर्मितानाम्, अक-  
 लङ्कनिजालङ्कारनिराकृतनिर्जरलोकालङ्कारा, शङ्करावनीधराशि-  
 खरसङ्काशसन्मन्दिरान्तरा, सर्वदा सर्वसम्पत्समेधिता, सागर-  
 मेखलाकलापायिता, केनापि नोपगता दुरुपद्रवेण, केनाप्य-  
 नधिगताऽन्यमहीभृदन्वयेन, प्राभातिकवेलेव पन्नगागारुणाकिरणा-  
 रूणीकृतानन्ता, पन्नगाधिपतनुरिव सर्वदा समासादितपुरुषो-  
 त्तमा, पुरुषोत्तमतनुरिव निरन्तरनिरूपमानाक्षीणलक्ष्मीनिवा-  
 सभूता, नीललोहिततनुरिव भूरिभुजङ्गपुङ्गवसङ्गता, त्रिदशन-  
 गरीव अजस्रवृषानपेतविवुधजनताविनोदास्पदीभूता, लङ्केव  
 खण्डितारिमण्डलाखण्डलसद्वैरिरावणवलाभिगुप्ता, दशकण्ठसम्प-  
 दिव दूरीकृतविभीषणस्थिरपदा, कर्बुरालयशोभमाना च, अ-  
 लकेवाविरतश्रीदाश्रिता, शिवोदारभूधरविराजमाना च, अल-  
 काबाह्योद्यानवनीव अधिगताकुण्ठशितिकण्ठताण्डवाडम्बरा, अन-  
 वरतमाधवावासविद्योतमाना च, अयोध्येवाजिप्रथितावनीशा-

विता, सदारामसम्पत्समेधिता च, द्वारकेव प्रद्युम्नाच्युतमान्दिश-  
भिरामा, रत्नाकरान्तरराजमाना च, तेजोवतीवाग्निशिखाक्रान्ता,  
सप्तच्छदाळिरिव घनसारवद्दलाभिपन्ना, राकात्रियामेव अख-  
ण्डकलापरिमण्डितद्विजराजमण्डलविराजिता, पाताळनगरीव नि  
गृहीतबलिवामनाधिष्ठितद्वारदेशा, मयमायाशक्तिरिव देवैरपि  
दुरासदा, मद्रभूपतिनां हेमवती नाम राजधानी ॥ २४ ॥

या पूर्वावनिभृद्धताहितपुरानीतामिताष्टापद-  
प्राग्भारान्वहपूर्णकोशनिकरोत्कीर्णान्तरत्वाद्दधौ ।  
संज्ञां हेमवतीति सर्वसुमनस्सन्तानसम्भावना-  
सर्वस्वास्पदसौधसार्धशिखरैरालिङ्गमानाम्बरा ॥ २५ ॥

यत्प्राकारशिरस्स्वरिप्रमथनप्रोत्क्षिप्तपातोद्यत-  
स्थूलोत्तुङ्गशिलानिपातजनितातङ्काकुला निर्जराः ।  
यत्सौधेन्दुशिलाभ्रमोत्करपतत्तोयौघपूर्णोदराः  
तोयैस्तैस्सकलां महीमपि मुहुस्सिञ्चन्ति धाराधराः ॥ २६ ॥

यत्रत्यभव्यतरभूतिविलोकनोत्थ-  
ब्रीडावलीढहृदया विबुधेन्द्रलक्ष्मीः ।  
यद्वाजमन्दिरविलीनतनुस्सदाऽपि  
चास्तेऽधिगन्तुमिव यत्समतामगम्याम् ॥ २७ ॥

यत्सौधाग्रविहारदेशविलसन्मुक्तावितानायिता  
वामावक्त्रशशिप्रभापरिमिताभा भाति तारावलिः ।



प्रथमो विलासः

आगत्यामरकन्यकाः कलयितुं यच्चन्द्रशालास्फुर-  
न्नारीम्योऽक्षकलां निमेषविधुरास्तद्दर्शनाल्लज्जिताः ॥ २८ ॥

यद्रोपुरोपरिलसच्छशिकान्तवारात्  
आराद्धिमांशुलसितादानिशं स्रवद्भिः ।  
तोयैर्मुहुस्सुरपुरीमभितः प्रवृद्धा  
स्वर्दीर्घिकाऽपि सुरभीतिकरी बभूव ॥ २९ ॥

तस्यामासीन्नगर्यामखिलसुरं वधूसद्गताशाङ्गनास्या-  
म्भोजश्रीकुङ्कुमाङ्गायितमहिततमात्मीयबाहुप्रतापः ।  
पारावारान्तपृथ्वीधरकुहरलुठद्धान्तविध्वंसदक्षा-  
क्षीणोद्यत्कीर्तिचन्द्रस्सुजनशुगटवीहव्यवाहोऽश्वभूपः ॥ ३० ॥  
श्वेतद्वीपोऽभवद्यन्महिततमयशस्सार्धवाधौ क्षितिर्य-  
द्दानाम्बुहादिनीभिस्सकलजलधयः पूर्णवेला बभूवुः ।  
दिङ्मगानामदाद्यद्रुवनभरणताऽश्रान्तविश्रान्तिसौख्यं  
दुग्धाब्धा माधवो यज्जगदवनकृतिं वीक्ष्य निद्रारतोऽभूत् ॥ ३१ ॥

यच्चापवार्षिकपयोधरमुक्तकाण्ड-  
वर्षातिवेलविचलत्परवाहिनीनाम् ।  
पूगाः प्रभूतरयदूरगताः प्रकामं  
खिन्नाः प्रयान्ति शरणं परवाहिनीशम् ॥ ३२ ॥

यस्यारिप्रमदाः प्रियैः प्रतिदिनं पृष्टा रहस्यादरात्  
किं दीनानि मुखानि वः कथयतेत्याहुस्त्रियस्तान्पुनः ।

जातान्यश्वमहीन्द्रवैरजनिताद्युष्मद्भयादानना-

न्येवं नस्तदिहाशु तत्पदनतास्त्रायध्वमस्मानिति ॥ ३३ ॥

यदीयाज्ञाबद्धा वय इव वरास्सूत्रकलिताः

स्थिरेशाशोभन्ते सततमखिलाशासु महिताः ।

यदीयः कीर्तान्दुर्मुकुळयति शत्रुप्रियतमा-

मुखाम्भोजानि क्षमां धवळयति चालं दश दिशः ॥ ३४ ॥

यं दृष्ट्वा मकराङ्गमञ्जुलतमं स्वर्गस्त्रियः प्रार्थिताः

स्वैनार्थैरपि यद्वतात्ममनसः काङ्क्षन्ति नैषां रतिम् ।

यद्विश्राणनाविस्मितातिविमनास्स्वर्गैर्यदीये पुरे

गोरूपाणि बहूनि तत्कलयितुं धृत्वा यमासेवते ॥ ३५ ॥

संप्राप्ते समरे परैस्सुरपतिसंप्राथ्यं यं दैवतैः

स्वर्लोकं समनीनयद्विराचिते येनासुराणां वधे ।

भेरीभाङ्करणैरमर्त्यनगरीमापूर्य यस्योत्सवं

रम्भानर्तनचातुरीभिरतनोदेकान्तमित्रायितः ॥ ३६ ॥

यत्करवालोत्कीर्णौ कणौ करिघटाविपाटने द्विषताम् ।

समभूतामिन्द्रकरे पविरशनिश्चेति जलधरे प्रथितौ ॥ ३७ ॥

यद्राजमन्दिरलसच्छिवराग्रभाग-

संबद्धकेतुपटचालनवीतखेदौ ।

यद्देशमप्रतिहतौषधिसस्यजात-

सम्पूर्णमाकलयतामनिशं रवीन्दू ॥ ३८ ॥



प्रथमो विलासः

गद्यम्—सोऽयमश्वपतिर्नामाखिलराजमौलिमणिमकुटपीठ-  
 प्रतिष्ठापितचरणाब्जयुगळो वीर्योत्सिक्तो द्विषत्सु, विनयवान्त्रा-  
 ह्यणेषु, मतिमान्त्सर्वशास्त्रेषु दयालुरातिदीनेषु दाक्षिण्ययुक्तस्स-  
 ज्जनेषु, भक्तिमान्गुरुषु, पारतन्त्र्यवान्दैवेषु कृतान्तः पापिष्ठेषु  
 समदर्शनस्सर्वभूतेषु, चातुर्यवान् चित्रकर्मरचनासु, गरिष्ठः का-  
 व्यनाटकज्ञेषु, श्रेयान् गजाश्वशिक्षादिविद्यानिपुणेषु, पुष्कल-  
 शुकपिकशारिकादिशकुन्तालापकोविदेषु, कन्दर्प इवोग्रको-  
 पाटोपसमालम्बिताविग्रहः, पद्मनाभ इव पाणिपद्मवशीकृत  
 परचक्रः, परमपदाश्रितप्रतिपादितस्ववैभवश्च, सरिदीश इव  
 सकलजीवनःधारस्वजीवनसम्पदविततभाडवश्च, मातृण्ड इव  
 निरन्तरस्वाभ्युदयामिभूतकौशिकसमृद्धिः निजकरातितरनिर्मुक्त-  
 शरासारनिर्मूलितकुभूधरोपद्रवश्च, राकेन्दुरिव कुवलयोल्लास-  
 कारी सर्वकलाधारीच, वसन्तइवात्मविभूतिमहिमानन्दित-  
 कविः अनङ्गसम्प्रीणनप्रवणश्च, त्रिपुरान्तक इव सर्वमङ्गला-  
 लिङ्गितसर्वाङ्गः सर्वदा पुण्यजनेश्वरपूजितश्च, पुरुहूत इव प्रक-  
 टितपुरुषोत्तमानुग्रहः पाटितपरभूधरपक्षप्रकरश्च, चतुरानन  
 इवाश्रित श्रीनिवासपदः, प्रकटितलोकेशभावश्च, सुमेरुरिव सुमनो-  
 ब्रजाधारस्सुभगतरकल्याणाकरश्च चिन्तामणिरिव चिन्तिता-  
 र्थप्रदानसंतोषिताविवुधसन्तानस्सदाजिष्णुवशवदश्च, जानकी-  
 जानिरिव जितजनस्थानगतस्वरदूषणः स्वोदयप्रकाशितामित्रगो-  
 त्रश्च, स्पर्धमानो महीधराग्रगण्यतया गौरीगुरुणा, समाकलय-

SAVITRI.

2

नात्मप्रतापाप्रतिमप्रभावेन प्रद्योतनं खद्योतविद्योतमानं अप-  
हसन्ननवरताश्रयावनैकतानतया स्वाश्रयाशं, सागरस्सरसतायाः,  
संस्थानं सदाचारस्य, समाचरणज्ञस्सर्वाध्वराणां, भूमिभूरि-  
क्षमायाः, सन्मन्दिरं सकललोकप्रीतेः, सद्भाजनं सद्गुणानां,  
सत्पात्रं सौन्दर्यसम्पदः, सन्निधिस्स्वाश्रितानां, सगरादिसागरमे-  
खलासार्वभौमसन्निभमहिमा, सत्यसाम्राज्यभूमा सर्वसहां परि-  
पालयामास ॥ ३९ ॥

राज्यं शासति राजमौलिकुटालङ्काररत्नोद्भट-  
श्रीनीराजितपादपङ्कजयुगे भास्वत्प्रतापे वृषे ।  
दुष्टा नष्टतमा बभूवुरभवन् शिष्टास्सुपुष्टा जहौ  
कष्टं दुष्टमहीपजं क्षितिरपभ्रष्टा विशिष्टेतयः ॥ ४० ॥

मातङ्गेशाचलेशाः फणिकिटिकमठाधीश्वरा विश्रमाशाः  
सर्वे भूभारखेदं परिजहुरमितं प्रापुरामोदभारम् ।  
स्कन्धे शौर्यार्द्धिकन्दे वहति नरपतौ सागरान्तामनन्तां  
कान्तामायासतान्तामिव ललितविलासातिकान्तां वयस्ये ॥ ४१ ॥

स श्रीमान्त्समदारिर्वीरवनितानेत्रोदकोत्पादकैः  
सर्वोद्गीतनिजापदानविभवैः प्राह्लादयत्स्वान् जनान् ।  
वक्तुं तत्प्रथितान् गुणान् फणिपतिर्वक्त्रैस्सहस्रेण तान्  
व्यक्तं नालमभूत्सहस्रनयनोऽप्यालोकितुं तच्छ्रियम् ॥ ४२ ॥



पापानां प्रलयोऽभवत्प्रतिपदं प्रापावलिः प्रोन्नतिं  
 पुण्यानामवति क्षमां हयपतावासन् द्विजास्तत्क्रियाः ।  
 प्रख्याताः प्रकृतिप्रमोदकलनोद्युक्ताः परं क्षत्रियाः  
 वैश्याः स्वार्हतरार्थलोलमनसश्शूद्राश्च तत्संश्रयाः ॥ ४३ ॥

गद्यम्—तस्य चाखिलाचलातलपुरुहूतस्य, पूर्वदेवप्रथनपुरु-  
 हूतपुरस्कृतस्य, रमेव भगवतो नारायणस्य; पार्वतीव वृषा  
 कपेः भारतविम्भोजसम्भवस्य, त्रिभुवनविश्रुतविलासिन्यभिल-  
 षणीयविभ्रमविशेषपोषणी जननी जगतीजातजनजातश्रेयसां,  
 ज्यायसी जगद्विदितजगतीदयितजायासु, जम्भारिमुखामरस-  
 म्भावनीयरम्भादिरम्भोरुसंसददम्भसौन्दर्यनिकषायमाणसहज-  
 स्वरूपैश्वर्यधुर्या, सर्वलोकसन्नुतचर्या, सदाऽवितार्या, सत्कार्य-  
 करणसाहसिकसतीवर्या, सुरसंहतिरिव सुधर्मानुरक्ता, सुधर्मेव  
 स्ववैभवोद्भासितविवुधलोका, वल्लकीव निजगुणाविनोदितनि-  
 खिलभुवना, वरटेव हंसगामिनी, लक्ष्मणेव सारसप्रियकरा,  
 चन्द्रिकेव कुवलयामोदकारिणी, राकानिशेव द्विजराजसमृद्धीक-  
 रणपटुतरा, जानकीव रामाभिरामा, पद्मेव पुण्डरीकाक्षशोभमा-  
 ना, मयूरीव मञ्जुलकलापा वर्षामेघलेखेव श्यामा, तारकामण्ड-  
 लीवाम्बरमध्यविद्योतमाना, जलनिधिवेलेव नीलतमालकालङ्कृता,  
 देवसेनेव मुकुमारभावा, पुलोमजेवानिशवृषायस्रभिलाषिणी-  
 महितमहिमोन्मेषिणी, भगवत्यन्तःपुरपुरन्ध्रीप्रधानभूता, देवी मा-  
 लवीनामाभूद्राजकुमारिका ॥ ४४ ॥

तदङ्गमसृजन्मनोहरतमैर्विधिर्यैर्मुदा

पदार्थपरमाणुभिस्तदवशिष्टरेणून् जहौ ।

त एव तट्टिदम्बुदे विधुकला विहायस्थले

बभूवुरमृताण्वेऽपि च महाप्सरस्संहतिः

॥ ४५ ॥

सृष्ट्वा तां पद्मयोनिस्तदुचितकरणैस्तादृशीं तोयजाक्षीं

अन्यां निर्मातुकामोऽप्यसुकरमिति यन्नैव शक्तो बभूव ।

तस्मादैषैव भूयाज्जगति युवतिषु श्रेष्ठरूपेति चित्ते

संचिन्त्यैतत्सदृक्षीकलनमतिमतीवात्यजन्मनमेतत्

॥ ४६ ॥

सा माळवी साप्तिमहीमहेन्द्र-

संतोषसाम्राज्यरमोद्भवोर्वी ।

स्वर्गेशलक्ष्मीरिव साधु देवी

बभ्राज भानिर्जितभर्गदेविः

॥ ४७ ॥

तपोभाग्यादश्वाक्षितिमघवतश्शम्बररिपुः

प्रसन्नश्रीखण्डाम्बुजशशिसिताभ्रादिशकलैः ।

किमेनां निर्मायादिशदिति च मेने भुवि जनो

यदत्रान्या नासीदजविराचितास्वेतदुपमा

॥ ४८ ॥

गद्यम्—आसीच्चाख्याश्वसर्वसहामहस्राक्षस्य, सुराचार्य-  
स्सर्वमन्त्रेषु, कविस्सर्वरहस्यकथनेषु, जिष्णुस्समरोद्यमेषु, वर्तिष्णु  
रवनशिशाभिमतकृत्येषु, हाहास्सङ्गीतकलासु, शेषाहिदृशास्त्रवादेषु,



परमदण्डधारी परेष्विव दुर्जनेषु, परब्रह्मणीव परिकलितमनास्स-  
ज्जनेषु, ऋतुष्टिव कृतानुष्ठानः प्रजापालनकर्मसु, मूर्तिमनिव शृङ्गा-  
ररसः, परिपाक इव पुण्यराशेः प्रकृतीनां, सत्सदनं सकलसल्लक्ष-  
णानां, उत्पत्तिभूमिरुरुगभीरतायाः, सप्तार्चिरन्यायगहनस्य, सर्व-  
तोभद्रस्सन्नयस्य, तिग्मदीधितिरखिललोकलोचनाम्बुजानां, अ-  
मृतमरीचिरज्ञानातिमिरस्य निर्जरतरुर्निजाश्रितानां, धूमयोनि-  
र्दुर्जनपलालजालस्य, प्रख्यातविक्रमः प्रद्युम्नशेखरनामा प्रधानस-  
त्तमः, एतादृग्गुणग्रामाभिरामस्सकलागमसारार्थतत्त्वसम्पत्सर्व-  
ङ्कषसंविदुद्दामस्सुरगुरुणाऽपि सुश्लोकितशेषुषीप्रक्रमः पुण्यरुदु-  
त्तमः पुरोहितोत्तमो हरिशर्मनामा च ॥ ४९ ॥

एकदा तु सोऽयमश्वपतिरनपत्यतया, धीरोऽपि दीन इव,  
धनदोऽपि निर्धन इव, महीमहेशमान्योऽपि महीविहीन इव,  
तूष्णीं स्थित्वा मुहूर्तमालोच्यान्तः सर्वथा नियतिवशेनाहं  
भविता पुत्रवान्नन्यथा तदिदानीं मालवी द्रष्टव्येति मनीषया  
राजसदनाद्विनिर्गत्यातितरसा बहिर्द्वारादूरस्थितैरनाशङ्कितागम-  
नावनीशुनासीरावलोकनजानूनभयसम्भवसम्भ्रमोत्थितैरत्युद्धतै-  
रतिमानुषशरीरैरहितभीकरैरतिललितवेत्रलतालाञ्छितकरैरप्रमत्तैः  
प्रतीहारैरादर्शितदेवविरान्तःपुरमार्गः किञ्चिद्दूरमागत्यामृतकर-  
क्रान्तसोपानपथेन, नैकविधायुधयूधधारिभिरापीनभुजबलावले-  
पदुरासदैरुत्कटकङ्कटस्थपुटितकवाटविशङ्कटकटुतरवक्षोदुर्निरीक्षैः,  
मन्देतेरेन्दिन्दिरानीलाभालवालम्भश्रुजालातिवेलविराजमानैः, च-



ण्डतरोदण्डारिवेतण्डमण्डलखण्डनोदण्डमण्डलाग्रमण्डितकरैः, पु-  
 रुषपुण्डरीकपूगैरन्यैस्सत्तमैश्चानवकाशीकृताभ्याशदेशं, अन्तरा-  
 न्तरा सञ्चरद्भिः किञ्चित्काञ्चनकणचञ्चत्कञ्चुकाञ्चितभुजान्तर-  
 विलक्षणैः कैश्चिद्वर्षधरलक्षणैर्जनगणैस्त्रिपुरान्तकस्याप्याश्मेशाना-  
 देशादागतस्यार्धचन्द्रमातन्वानैः कुब्जवामनावितानैश्चोपराजितक-  
 क्ष्याभेदं, एकत्रानवरतखरतरखुरोद्धूतधूलिधूसरीकृतहरिदम्बरा-  
 न्तरैरनन्यसुलभाविच्छिन्नधाराधरैरवागोचररयनिर्जिताहिपरिप-  
 न्थिभिरश्वोत्तमैरभिन्नाभिर्मन्दुराभिरभ्युपेतासन्नावकाशं, अन्यतः  
 परवाहिनीद्विरदमदापनोदविशारदवीर्यानुभावेरैरावताभिजनस -  
 म्भवेरनवरतदानधारावर्षिभिर्वर्षिकवारिवाहाकारैराभितस्सृतनि-  
 र्झरैरिन्द्रनीलगिरिशिखरैरिव करिवरैरधिष्ठिताभिश्शालाभिर्वि-  
 शालाभिस्सङ्गतसनीढं, आरब्धतौर्यात्रिकातिलुब्धबुद्धिभिरामि-  
 रूप्याधरीकृतगन्धर्वामरमानिनीमदाभिर्वारवनिताभिरधिगतक -  
 क्ष्यान्तरं, आवद्धातिस्निग्धमुग्धमरकततोरणं, आलिखितमौक्तिक-  
 पिष्टातकपञ्चाङ्गुलं, आरक्ताभिव्यक्तजतुभक्तियुक्तभित्तिकाप्रान्तं,  
 आलिख्यमानामरमिथुनचित्रीकृतापरिभागं, अन्तराविशदीकृता-  
 च्छहीरगुच्छवितानाच्छिन्नवलभीच्छादनं, आस्तीर्णातिमनोहरा-  
 नेकाविकं, अतिललितमूलाञ्चलचञ्चलाचञ्चत्काञ्चनपाञ्चालिकं-  
 आकल्पितानुपमानरत्नसिंहासनं, अप्रमत्तायत्तानन्तान्तःपरिजनं  
 आत्ममनोरञ्जनं, आलोकिलोकलोचनोत्सवभाजनं, अन्तःपुर-  
 मासाद्य, चारुताभवनवलभीच्छादनलम्बमानादीनाभानिकेतन-



नूतनमुक्तावितानविराजमाने, धारायन्त्रविस्तृमरघनसारोशीरका-  
 इमीरजसङ्करनिरशकिरनिकरनीरन्ध्रितनिरुपमप्रान्तरे, विजृम्भमा-  
 णासारवर्षिवर्षाम्बुधरविडाम्ब्रिनि, कस्मिंश्चिदभ्यन्तरमण्डपे, वि-  
 द्योतमानां विद्युल्लतामिव तां देवीमपश्यत् ॥ ५० ॥

शरादिन्दुनिभाननां स पश्यन्  
 अरविन्दायतलोचनां महीपः ।  
 नवकुन्दरदामभीष्टदां तां  
 नयनानन्दकरीं तदा ननन्द ॥ ५१ ॥

सानन्दं तमवेक्ष्य मन्दगमना स्वानन्ददं सुन्दरी  
 तत्पादारुणवारिजातयुगलं मन्दं ववन्दे मुदा ।  
 कुन्दैश्चन्दनपल्लवैश्च ससखीवृन्दा विकीर्यादरात्  
 मन्दाक्षानमितामलेन्दुवदना तस्थौ निबद्धाञ्जलिः ॥ ५२ ॥

सुमशरसुन्दराकृतिधरस्स महीशवरः  
 त्रिभुवनविश्रुताकृतिरियं सुदती च सती ।  
 विलसति सर्वलोकनुतयोरतिभासुरयोः  
 कलयति सङ्गमः किमु विलोकयतां न मुदम् ॥ ५३ ॥

गद्यम्—तदनन्तरमश्वविश्वेश्वरोऽपि, शिरीषसुमसुकुमारश-  
 रीरामात्ममनोविश्रान्तिपदवीं देवीं माल्वीं, अम्बुजाहंकारपरि-  
 हारधुरन्धरेण आश्रितजनदारिद्र्यापहरणप्रवीणेनात्मकरेण परा

मृशन् उत्सङ्गसाङ्गिनीमारचय्य सलीलं सादरं सानुशयं चेत्यमा-  
चचक्षे ॥ ५४ ॥

पान्थश्शान्तोऽध्वभाजं फलदळरहितं पादपं प्राणिवर्गः  
पापाचारप्रवृत्तं प्रभुमपपयसं पल्वलं सम्पिपासुः ।  
लुब्धं लब्धार्थमर्थी विषयचयजितं वीतरागो यथैव  
निन्दत्यत्रानपत्यं जगति पितृगणस्साधुभावे! तथैव ॥ ५५ ॥

तस्यामुत्र परत्र चापि न सुखं यः पुत्रहीनः पुमान्  
तद्वृत्तिर्विफला तदीयरचनाश्रान्तिर्विरिञ्चेर्वृधा ।  
पुन्नाम्नो नरकात्सुतो हि पितरौ पातीति वेदस्मृतिः  
चापुत्रस्य गतिर्न हीति वदतस्तत्पुत्रवान् पुण्यभूः ॥ ५६ ॥

धनैर्धान्यैर्वाऽन्यैरितरदुरवापैः किमु फलं  
प्रिये! प्राज्ञः पुत्रः कुलसमुचितो यस्य न भवेत् ।  
गतेऽन्तं तस्मिंस्तन्निखिलविभवोऽप्यन्यमयते

ततः पुत्री लोके कुलधनजनश्लाघनपदम् ॥ ५७ ॥

निष्पुत्रं पुरुषं विनिन्दति पिता माताऽपि नो तुष्यति  
आता गौरवमातानोति न सती चान्ये जनाः किं पुनः ।  
तस्मिन्बन्धुजनः कथं नु कुरुते बान्धव्यमैत्रिमितः

सर्वश्लाघ्यतमस्स एव हि भवेद्यः पुत्रवान्भूतले ॥ ५८ ॥

सत्त्वेऽपि रत्नादिसमस्तवस्तु-  
सम्पूर्णसम्पत्प्रकरस्य लोकः ।



पृच्छत्यलं पुत्रधनं सुवृत्ते !

तस्मादहं पुत्रधनं समीहे ॥

५९

गद्यम्—देवि दिव्यचारित्रिभावे ! पुराकृतं कर्म पुरुषं सुखं  
वा दुःखं वा नयति, कीदृशं वा कृतं कर्म पूर्वजन्मानि मया,  
पुत्रः खलु जगत्यस्मिन् महत्तरः पुरुषार्थः, तेन विना किं वा  
सुखमत्र परत्र चापि, गरीयसी खलु भवितव्यता, निरर्थकं जन्मेदं  
मामकं, विफलं च मे प्राप्ताराज्यभारोद्धहनं, वृथा गताः पर-  
शताशशरदः, संप्रति जराऽपि कर्णोपकण्ठपालितङ्करणी व्याघू-  
र्णयति देहबन्धमनुदिनमप्रतिमाङ्गपटुतां च, चक्षुरपि क्षीणं लक्ष्य-  
ग्रहणे, बुद्धिरपि बद्धानादरा विषयनिषेवणे, श्रुतिरप्यजागरूका  
शब्दग्रहणे, जिह्वाऽपि प्रह्ला बह्लास्वादने, इदानीमक्षमः स्थातु-  
मिहोदासीनतया, भजमानभद्रप्रदं भगवन्तमम्भोजसम्भवमन्तरे-  
णाहं नार्हामि पुत्रवतां धर्तुं धुरन्धरतां, अतस्तत्पारितोषणकार-  
णतपःकरणाय हरिणादिमृगगणशरणमुपगच्छामि तपोवनमि-  
त्युपांशूक्तवचने विरमत्यात्ममनोरञ्जने मद्रावनीन्द्रकुलनन्दने  
देवी साञ्जलिर्मालवी प्रत्यवादीत् ॥

६०

युक्तं भवता प्रोक्तं वक्तुं धीरुद्धता कथं नाथ ! ।

त्वच्चरणाम्बुजशरणं विना जनमिमं वनं ब्रजामीति ॥

६१

कृपा यदि मयि स्थिता वसुमतीसहस्रेक्षण !

त्वया सह नयोत्सुकां रचय सम्प्रहृष्टां च माम् ।

SAVITRI.

3

वनान्तरमुपाश्रिता नियममाश्रितं त्वामहं

दिवानिशमितोऽधिकं विरचयेय शुश्रूषणम् ॥

६२

वने वासः कदाचित्स्व्याद्वसुधापतिना सह ।

इति स्थिता मनोवृत्तिः फलिताऽस्तु मम प्रभो ! ॥

६३

गद्यम्—इत्थमारचितवचनरचनायामनुपहतवनगमनोत्क-  
ण्ठायामात्मप्रियायां, अवनीदायितस्तथेत्यूरकृत्य तदीयवचन-  
मादरात्सहोत्थायासनादाखिलैरन्तःपुरजनैः परिजनैश्चाद्वारमनुग-  
म्यमानो वेत्रवतीभिर्देवीदयापात्रीभिरादर्शितावरोहणमार्गः प्रकृ-  
तीनामात्मानुचिन्तितार्थनिवेदनार्थं अन्तःपुरवानितापदसक्तव्य-  
क्तालक्तकरसपाटलीकृतेन, परिलसत्पाकारिमणिपटलशोभितेन  
सोपानपथेनावतीर्य चञ्चच्चलोपमामात्मप्रियतमां पङ्कजाहङ्कार-  
सर्वङ्क्षेपेण करेण समनुगृह्णन् आगस्य अविदितागतावनीदायिता-  
वलोकनोद्भ्रान्तप्रान्तप्रणिपतन्नरपतिसहस्रमौलिहेळिज्वलन्मकुट -  
पालिप्रत्युप्तप्रत्यग्रप्राग्रहरानन्तरत्नप्रभारुणीकृतस्फटितकुट्टिमां, प्र-  
ज्ञातिरस्कृतामरगुरुभिः, अज्ञातानृतातुलमातिभिः, अधीतनीतिशास्त्र-  
ततिभिः अप्रमत्तैः अधिगतात्मकार्येषु अवितथात्मप्रागल्भ्यपरितो-  
षितात्मप्रभुभिः अन्वयक्रमागतैः, धर्मैरिव सविग्रहैरमात्यैरधिष्ठा-  
तैकदेशां, आत्मकार्यनिवेदनावसरप्रतीक्षकेण गतागतजुषा-  
जानपदेन जनजातेन निविडिकृतद्वारदेशां वन्दिमागधगणपणा-  
यितापरिमिताभ्यन्तरां, आखण्डलसभासधर्मां सुधर्माख्यां निजां  
सभामाससाद ॥

६४



सोऽयं सभां सद्गुणसार्धसान्द्रः

सम्प्राप्य सभ्यैस्सकलैर्महीन्द्रः ।

अभ्युद्यतोऽभूत्स्वसभामुपेत्य

सर्वैश्च देवैस्स यथा महेन्द्रः ॥

६५

गद्यम्—तदनन्तरमयमश्वविश्वम्भरेश्वरः तत्र स्वाभिजन-  
क्रमागतनरपातिसहस्रभुक्तोज्झितं, आधिराज्यपदोचितं, माणि-  
क्यमयं उत्तप्तहाटकपटुपाटिकापरिघटिततत्तत्सन्निवेशसंशोभित-  
तथा उन्मदमातङ्गदशनशलाकानिर्मितमध्यभागतया च सौदा-  
मनीसंहतिसंयुतशरज्जलधरपरिवीतरोहणगिरिशिखरामिव स्थितं-  
उदग्राग्रभागसङ्कीर्णसौवर्णरत्नप्रभाप्रकरैः पीताम्बरपटलपरिस्ती-  
र्णमिव सभाभ्यन्तरमातन्वानं सिंहासनं अधिवसन्, आत्माभि,  
मतार्थावेदनाभिलाषेणाहूयामरगुरुसमीड्यमनीषाविशेषपरिभूषि-  
तानशेषानात्मपुरुषान् परिजनमुखात्सम्मान्य, यथोचितमुप-  
विशत्सु तेष्व्वासनेष्व्वात्मार्येषु, स्वरेण प्रावृढम्भोधरगर्जितगम्भी-  
रेण, सर्वानाबभाषे ॥

६६

पदेऽस्मिस्तातो मे भवदनुमतिं प्राप्य महितां

नियुज्य प्रीत्या मामविशदटवीं दारसहितः ।

यथाऽहं लोकानां हितमकरवं सर्वजगती-

स्पृष्टीभूतं यूयं तदिदमखिलं वेत्थ सुधियः ॥

६७

गतं मे तारुण्यं द्रढिमदृढमूलं शिथिलितं  
 यथा कूलं नद्याः पलितमभवन्मेऽद्य जरया ।  
 अहोरात्रं चिन्ता नयाति तनयां भावजनिता  
 शरीरं मे क्षैण्यं शुचिरमलमब्जाकरमिव ॥

६८

चिरान्मे क्षमामेतां सनयमवतः कोऽपि गळितो  
 भवद्भिर्धर्मज्ञैस्सदयमुपदिष्टस्य समयः ।  
 मया सन्तः किं वा फलमुपगतं जीवितवता  
 ऋणान्मुक्तः पित्रयान्न यदहमभूवं विधिवशात् ॥

६९

लोकेऽस्मिन्नुदितोदितं कुलमिदं मद्देश्वराणां तु तैः  
 युष्माभिस्सह काम्यभोगविभवेष्वाशं भाग्विश्रुतम् ।  
 सन्तः! कालमियन्तमप्रतिहतं तन्मेऽद्य दोषाद्धतम्  
 किं कर्तव्यमनर्थतः कथमितस्त्रातं भवेद्भूत तत् ॥

७०

इत्थं ब्रुवन्तं नृपपुङ्गवं तं  
 सन्तश्शशंसुस्सकलास्तुवन्तः ।  
 सर्वज्ञ! का ते सकलोत्तमस्या-  
 प्यस्मादृशेष्वद्य विचारणैषा ॥

७१

तथाऽपि—

न्याय्यो नयज्ञनृपतेस्सर्वज्ञस्यापि सद्भिराप्ततमैः ।  
 सम्मन्त्रस्साधुरिति प्रोक्तः प्राग्भिः प्रकृष्टकार्यकृते ॥

७२



गद्यम्—स्वामिन् धरित्रिपुरदूत ! सर्वथाऽनपत्यता हि  
 दुःखकारिणी प्राकृतानामपि मानवानां, किमुताखण्डधरामण्डल-  
 मण्डनायमानानां मूर्धाभिषिक्तानां, अतः कर्तव्यैवात्र विचारणा  
 श्रूयते हि कथा पौराणिकी—पुरा खलु पुण्यैकधुरन्धराः पृथ्वी-  
 पुरन्दराः पुण्यस्वरूपिणं पुरदूताद्यमरपूजितचरणं पुण्डरीकशरण-  
 मभिराध्य तपसा, प्रपन्नाः पुत्रवतां धुरन्धरतां, अतो मही-  
 यसा भवताऽपि देव्या सह भगवत्या माळव्या भगवानभि-  
 राद्धव्यः पद्मयोनिरिति ॥ ७३

प्रज्ञाजिताविबुधार्यैर्मन्त्रज्ञैर्मन्त्रिपौरजानपदैः ।  
 विज्ञापितोऽधिपतिरजमैच्छदभीष्टार्थमभिराडुम् ॥ ७४

इच्छन् समाराधयितुं सदारः  
 सदारमम्भोजभुवं स भूपः ।  
 तथेति संमान्य वचांसि तेषां  
 व्यचिन्तयच्चेतासि किञ्चदन्यत् ॥ ७५

गद्यम्—तदनु सर्वसम्मतकार्यकरणधुरन्धरमतिस्सन्धवप  
 तिः, सम्मुखावस्थितान् आत्मादेशानिशमनकौतूहलान् अमात्या  
 नवलोक्य तेष्वप्रतिमप्रज्ञाधुरन्धरं प्रद्युम्नशेखरमाहिताजेयमखि-  
 लराज्यधौरेयं मन्यमानः सर्वामात्यानुमत्या, सम्पीड्य तत्कर-  
 मात्मकरकमलेन, स्वरेण स्तनयित्नुस्तनितगम्भीरेण सप्रश्रयं  
 तमित्थमादिदेश ॥ ७६

मन्त्रीश्वराद्य तु विधिं विबुधाभिराध्यं  
 आराध्य पुत्रमधिगन्तुमहं तपोभिः ।  
 गच्छामि काननमिमामवनीमव त्वं  
 यावन्ममागमनमित्यवनीपचन्द्रः ॥

७७

तदनु यथाधिकारमितरान् हितमन्त्रिवरान्  
 अपि भटचेटिकाप्रमुखवेतनजीव्यनुगान् ।  
 नरपातिरादिशन्त्सविनयान् बहु सानुनयं  
 वितरणकर्मणि व्यतनुतार्थचयस्य मनः ॥

७८

कृत्वा देव्या स्वचेटीजननिजनिकटानीतया स्वाज्ञयाऽसौ  
 पृथ्वीदेवार्पितानि प्रचुरमणिधनान्यर्हभूषादिकानि ।  
 देवानां पूजनानि स्वपुरि विलसतां कारयन्नश्वभूप-  
 स्तांस्तानाज्ञाप्रतीक्षानखिलनरपतीन् लालयन्गन्तुमैच्छत् ॥ ७९

गद्यम्—अथायं तैस्सहाश्रितप्रान्तैः परिजनपौरजानप-  
 दाप्तजनैरतीव बहुमानितोऽमात्यनिवेशिताखिलराज्यतन्त्रस्वात-  
 न्त्रचः सम्प्राप्य सर्वानुमतिं समुत्थाय सिंहासनादखिलधर्मा-  
 चरणपदव्या स्वदेव्या सह सभाद्वारमागस्य, राजोत्थानसमु-  
 त्थितानुगतपीठमर्दविदूषकादिपरिजनेन जय जीवेत्युच्चैः पठ-  
 ता वन्दिमागधजनेन, निजकार्यनिवेदनावसरप्रतीक्षकग्रामाधि-  
 कारिनिकरेण, द्वारवितर्दिकास्थितराजमुद्राश्रितैकक्षयकवक्षोऽ-  
 तिदक्षपुरुषहर्षक्षपुञ्जेन, विपक्षाक्षयभयदव्यायामशिक्षापरीक्षित-



वीरभट्टसमवायेन, मन्देतरपदातिवृन्देन चातिदूरमनुगम्यमानो  
जवविजितवातवैनतेयमन्याविधेयमनुपमेयमात्मनस्स्यन्दनं, प्रथ-  
ममधिरोप्य प्रियां स्वयमप्यधिरुह्य, स्वाङ्कचरकिङ्करकरोद्धृ-  
कनत्कनकदाण्डिकाकमनीयधवलातपत्रः, त्रिदशवरवर्णिनीव-  
र्ण्यगण्यलावण्याङ्गनासमुद्भूयमानचारुतरचामरपवमानपरिधूतोप-  
रिचेलाञ्चलः “समभ्येति राजराडपसरतापसरतेति” वदद्भिर्वेत्र-  
वद्भिः निर्निरोधीरुतरथ्यासन्निवेशः, तत्रतत्र समानन्ध सज्ज-  
नसम्भावनां, लालयित्वा पौरान्मधुरवचनैरागत्य नगरादादि-  
स इवोदयगिरिगुहाकुहरादासलिलं प्रतिप्रस्थाप्य रथं निवर्तया-  
मास बलमाखिलम् ॥

८०

प्रस्थाप्य पश्चात्स्वयमश्वभूपः

स्त्रीयान्तसहायातसमस्तपौरान् ।

प्रियासहायः प्रययौ प्रभूत-

वनाटकोटद्युत्कटमुग्रदुर्गम् ॥

८१

वनान्तरं वारिजबन्धुरश्मि

प्रभाप्रतप्तोऽपि नृपः प्रियायाः ।

वचस्सुधावर्षवशादतापः

प्रहर्षयंस्तामगमत्प्रहृष्टः ॥

८२

शचीन्द्रतुल्यावथ दम्पती तौ

प्रभाकराभापरितप्यमानौ ।

शिरीषपुष्पावयवाभूतां

श्रमान्वितौ कापथगावतीव ॥

८३

श्रमान्वितावप्यरविन्दयोनि-

पदाम्बुजध्यानविधानयोग्यम् ।

निवेशमन्तर्गहनस्य तस्य

विचेतुकामावभिजग्मतुस्तौ ॥

८४

गद्यम्—इत्थमम्बुजाडम्बरनिर्वहणप्रवीणाभ्यां पद्मया-  
मेव स महीपतिः साध्व्या सह समागत्य सुदूरं, मध्यं गतेऽ-  
म्बरस्य भगवत्यरविन्दबान्धवे सदालसमलयाचलानिलहेलावि-  
लोलतिकोमलदलजालनिलीनातिवेलकोकिलकुलकाकलीविनो-  
दितमुनिबालैः, सन्ततकान्तानन्तामोदकशाखान्तनिशान्तशकुन्ता  
श्रान्तकोलाहलैराह्वयाद्गिरिवासन्नाध्वगान्परिश्रान्तिविश्रान्तिवि-  
तरणाय, मन्दानिलस्पन्दिमुमबृन्दस्यन्दमानानन्दकन्दामन्दमक-  
रन्दास्वादनतुन्दिलेन्दिन्दिरसन्दोहसङ्गीतामन्दितोत्कण्ठाकुण्ठनी-  
लकण्ठकाहलीध्वनिभिराघोषयाद्गिरिवात्माभिरामतामुल्लसद्दाल-  
सालहिन्तालतालतमालतक्कोलाङ्गोलोद्दालपाटलपिचुलपिञ्जिलस-  
रलमुखानेकानोकहनिवहैः, अनवरतललितमारुतपोतोद्धतान्ति-  
कपतितामितकुसुमजातैरभ्यर्चयन्तीभिरिवात्मनीनाधिष्ठानदायि-  
नीं वनावनीमसमानभासमानाभिरपारीमिताभिर्वनमल्लिकावालि-  
कामताल्लिकाभिः, अध्ययनमुखारिताननानूनमुनिवटुजनसलिला-



पूरितोदरैः शमप्रधानतपोवनोपवनावसथतया नानुबद्धविरोधै-  
 र्नानाविधमृगयूधैः उपशोभितोटजप्रान्तं, अनवरतास्तोकतापसा-  
 नीकस्नानपानसन्ध्योपासनपरिकलनपवित्रीकृतपयोभिः, अच्छा-  
 च्छसालिलसञ्चलच्छकुलकुलचपलालोलवालजालरुचिहेलाविभा-  
 सिताभ्यन्तरैः, अन्तःप्रतिबिम्बितचराचरप्रकरैः, अरुणारुणाकिर-  
 णैरिव पद्मिनीमनोहरैः, यामिनीकामिनीकामुककरैरिव अमृत-  
 स्वरूपैः, सन्मनोभिरिव सदाऽमलैः, सज्जनगुणैरिव सकला-  
 नन्दनैः, सन्मुनिचितैरिव सर्वदाऽधिगतहंसैः, सद्गुणैरिव स-  
 मुल्लासितकुवलयैः, सत्काव्यैरिव सरसाभिरामैः, महाराजपुरु-  
 चैरिव मकरचक्ररेखाञ्चितपदैः, विकटाटवीनिकटैरिव विजृम्भ-  
 माणपुण्डरीकैः, पुण्ड्रेक्षुकाण्डैरिव अविरतघनरसान्तरैः, कासा-  
 रवारैरनवरतानपेतं, अतितरपरिणतवयःपाण्डुरीकृतालकाभिः,  
 जराजर्जरितजानुजङ्घाभिः, तिर्यगसकृद्रेपमानांसावनतोत्तमाङ्गाभिः  
 शिशिरवेदनापनोदनाय बालातपमासेवमानाभिः वृद्धतापसी-  
 भिराकालितामितकुटीरद्वारादूरदेशं, अगणितक्रतूपकरणगणपरि-  
 पूरितपुण्यवेदिकाप्रज्वलद्भिः, अतिमात्ररुचिपात्रहेतिचित्रैः पवि-  
 त्रैरग्निहोत्रैरन्वहध्यानावमीलितनेत्रैः कृतानेकसत्रैः स्वतेजोऽभि-  
 भूताग्निहोत्रैः मौनिपुत्रैः पौत्रैश्च परिष्कृताभ्यन्तरं, क्षीरोद-  
 मिव अधोऽक्षजैकनिलयं, कैलासमिव सर्वज्ञाश्रयं, सत्यलोक-  
 मिव सद्बिधिविलासानिलयं, स्वर्लोकमिव सर्वदाप्रकटीकृत-

सुमनःप्रपञ्चामोदं, अद्वितीयं, अद्भुतमाहिमाम्बुराशेर्माण्डव्यस्यो-  
हण्डमुनिमण्डलाखण्डलस्याश्रमपदमाससाद ॥ ८५

हसद्भिस्सोत्कर्षादिवि सुमनसोऽधःकृतवतः

सुरद्रून शीर्षेषु स्वयमधिवहद्भिस्सुमनसः ।

प्रपोषद्भिर्मूलेष्वभिमतफलैर्भूसुमनसः

द्रुमैर्दृष्टोपेतं मुदमगमदीशो मुनिवनम् ॥ ८६

दृष्ट्वा तद्दृष्टदृष्ट्युत्सवदमविरतं दुष्कृतध्वान्तपूग-

ध्वंसादित्यैस्ससत्यैर्मुनिभिरपधुतासत्यकृत्यैरुपेतम् ।

आदिशारामभव्यं कृतसुकृतसमालोकितव्यं प्रसेव्यं

निसं स्तुत्यैरमत्यैरकलितसुकृतासेव्यमीशो विवेश ॥ ८७

गद्यम्—तत्र सुत्रामप्रमुखसुमनस्स्तुतमहामाहिमवति सि-

द्धाश्रमे ॥ ८८

शिष्या मुनेस्तं प्रियया समेतं

दृष्ट्वा हयोर्वीशमदृष्टपूर्वम् ।

दृष्टाः परं प्राप्य गुरोस्सकाशं

ईशं सदेशागतमुक्तवन्तः ॥ ८९

विज्ञाय शिष्योक्तिभिरागतं प्रभुं

मुनिः प्रियासङ्गतमाश्रमं निजम् ।

प्रवेशयध्वं तरसा ससात्क्रियं

मदान्तिकं तानिति तं समादिशत् ॥ ९०



गद्यम्—इत्थमाज्ञप्तास्तेन ते तदादेशमनुपालयांचक्रुः ॥

तदनु—

द्वितीयं धातारं क्षितिगतमिवैकेन शिरसा  
स्वयं द्रष्टुं लोकं स्वकृतमखिलं कौतुकवशात् ।  
निरस्यन्तं ध्वान्तं स्वरुचिविभवैराश्रमगतं  
महर्षिं माण्डव्यं कुलपतिमथैक्षिष्ट नृपतिः ॥ ९२

शमधनवरं शान्ताकारं शचीशमुखामर-  
प्रकरसततोद्गीतं वन्द्यं सुयोगिधुरंधरम् ।  
सकलनियमोदारं सर्वेभ्यसद्गुणसागरं  
शरणामिति तं मत्वा सोऽयं समीपमुपागमत् ॥ ९३

ववन्दे वन्द्यानामपि दिविषदां वन्द्यमनघं  
सपत्नीकस्स्वाख्यां तमृषिभिराशंसन् क्षितिपतिः ।  
दयापारावारो दरदलितनेत्रोऽथ स मुनिः  
तमालोक्य प्रीतं पुनरपि सदृष्ट्याद्यरचयत् ॥ ९४

पृष्ट्वाऽनामयमब्जभूरातिनिधिस्तं मद्रभूषं यमी  
तद्भार्यामपि मालवीमुपविशेऽज्ञापयत्प्रतिधीः ।  
आदेशादथ तस्य पावनतमे तच्छिष्यसंदर्शिते  
भक्त्या सोऽयमुपाविशत्क्षितिपतिस्तत्सान्निधानेऽग्रतः ॥ ९५

मुनिमघवा तमात्मदयितासहितं सदयं  
वनगमनस्य कारणमपृच्छदथाश्वनृपः ।

नतहितदं नितान्तमखिलार्चितमङ्घ्रियुगं  
पुनरपि संप्रणम्य हृदयस्थितमाह मुनेः ॥ ९६

मयेदं संमान्यं कुलमवसितं मद्रधरणी-  
पतीनां पद्मास्रप्रतिममहसां च प्रतपसाम् ।  
दयापारावारापरिमिततपोभार ! भवता  
यथा तत्प्रक्षीणं न भवति तथा कार्यमनघम् ॥ ९७

मयि करुणां कुरु महतीमलमतनयतादरिद्रतादूने ।  
त्वत्करुणारसपात्रीभूतोऽहं धन्यतां यायाम् ॥ ९८

मंहीनाथाः पूर्वं महिततपसस्त्वादृशमुनेः  
प्रसादात्संप्राप्तानघसुतधनास्सौख्यमभजन् ।  
इति ख्यातिर्ब्रह्मन् जगति विततां तां बुधजनात्  
विदित्वा त्वत्सेवाकलनमनसैवास्म्युपगतः ॥ ९९

पुत्रार्थं भगवन्तमम्बुजभुवं कर्तुं प्रहृष्टं तपः-  
प्राग्भारात्प्रियया सहाश्रितमिहारण्यं मया दुर्गमम् ।  
स्वामिन् ! पुण्यवशान्ममात्र भवत्संदर्शनं श्रीकरं  
जातं निष्फलतां कदाऽपि न महत्संदर्शनं प्राप्नुते ॥ १००

किञ्च—

तपोधनाग्रेसर पुत्रलाभः  
त्वदीयसंदर्शनलाभतस्स्यात् ।



इत्येव मत्वा प्रियया युतस्त्वां  
शरण्यमेवं शरणं गतोऽस्मि ॥

१०१

इत्थं विज्ञापयन्तं तं प्रज्ञानिधिरुवाच सः ।  
देशिकेन्द्रस्त्वयं ज्ञात्वा देशकालहितं वचः ॥

१०२

पुत्रार्थं प्रिययाऽब्जिनीमृदुलया पद्मासनं तोषितं  
कर्तुं त्वं तपसाऽऽगतो वनपिदं मन्येऽहमश्वेश्वर ।  
योगात्सर्वमहं तवाद्य गृहिणीयं शीतनीरे कथं  
श्रीन्वारानभिगृण्वतीह तपसां कष्टं कथं वा श्रेयेत् ॥

१०३

राजन् ! भवानप्यनवाप्तकष्टः  
कदाऽपि नित्योत्कटसौख्यपुष्टः ।  
क वा मुनीनामतिकष्टभाजां  
चर्या सुखार्हा क च राजरीतिः ॥

१०४

येन प्राप्य सुतं गमिष्यसि भुदं यद्गोत्रवृद्धिप्रदं  
सूक्तं ब्राह्ममुपादिशामि भवते तत्साधु संभावय ।  
इत्युक्तोपदिदेश तन्मुनिवरश्श्रुत्वा गृहीत्वा च त-  
त्प्रोक्तं सूक्तमसौ ततो धियमजायत्ताममत्तां व्यधात् ॥

१०५

ततः —

महीसुरमहेन्द्रं तं महीभृन्मन्त्रविद्वरम् ।  
गुरुमामन्त्र्य मालव्या गतस्सह वनाद्बहिः ॥

१०६

गत्वा तत्सविधगतं वनमन्यत्तन्महर्षिराहुक्तम् ।

तत्र शुचिर्भूत्वाऽसौ जप्तुं तं मन्त्रमारेमे ॥

१०७

त्रिवारानश्वेशः प्रहतविषयाशो नियतधीः

जजापोक्तं सूक्तं महिममहता मौनिविभुना ।

ततस्तन्माहात्म्यान्मुदितद्वयः पद्मनिलयः

तदिष्टार्थं दातुं धियमतनुताप्तुं च धरणीम् ॥

१०८

गद्यम्—अथ भगवान् पितामहोऽप्यविरताधिगतसुरता-  
नुरागः, पद्मानन्दनोऽपि विराचितपद्मालयः, सत्यलोकक्षयोऽ-  
प्यसत्यलोकक्षयः, पुण्यजनासेव्योऽप्यपुण्यजनासेव्यः, पारावा-  
र इव कर्बुरोदरः, सत्कविरिव स्वाधीनभारतीविलासः, स्व-  
लोक इव सनन्दनाधिगतामोदः, सदाराम इव सकलाग-  
माश्रयः, शर्व इव ससर्वमङ्गलः, पूर्णिमाविभावरीश इव सर्व-  
कल्लनाथः, प्रावृट्काल इवोरुप्रकटीकृतनारदोदयः, पतङ्गाधिप-  
तुरङ्ग इव अभङ्गदयातरङ्गितान्तरङ्गः, चक्राङ्गतुरङ्गः, अनन्य-  
साधारणतां गतामात्मीयभक्तावनैकनिघ्नतां चतुर्मुखतां च  
प्रत्यक्षीकुर्वन्निव, किम्महिमा विधाता, किम्भूत इत्यनवबुद्धा-  
त्मतत्त्वान्, अज्ञानान्धकारविलुप्तविज्ञानदृष्टीन् अदृष्टपूर्वैः अ-  
पारानुक्म्पामयैः प्रत्याशं प्रसर्पद्भिः, अमृतपयोनिधिवीची-  
विवर्धमानफेनपाण्डुरैरपाङ्गोत्करैः, अतिप्रबुद्धानाकलयितुमुद्यत-  
तयेव, प्रतिसर्गोत्पादयिष्यमाणतारातारेशाचलेशार्थमार्जिता-



निशावितबीजशुद्धशलाकयेव धृतशरीरया. अखिललोकराज्य-  
लक्ष्म्येव उपपादिताकारया, कमलयेवाधिगतपुण्डरीकलोचनया,  
दाक्षायण्येव अनवरतशिवावष्टब्धया, गङ्गयेव विबुधाभ्यर्थनी-  
यया, शच्येव वृषैकविषयया भगवत्या, भारत्या सद्धर्मशिशूलोकप-  
रिपालनं महतां भवादृशानामित्यभिर्शंसितस्त्वयमासनादुत्थाया-  
म्मोरुहमयात् पृथ्वीनाथमनोरथप्रदानमनीषया आसन्नसंनिवि-  
ष्टाननामन्यानुश्रविकार्थरहस्यनिर्णयकलहायमानान्वसिष्ठादिग-  
रिष्ठाधिकारिणः, सुदूरसञ्चरणपरिश्रान्तिमसहमान इव अवि-  
दूरविराजमानं विराजमानगुणगरिमाणमात्मयानमधिरुह्य मरः-  
लराजं, अनुगम्यमानस्सिद्धचारणगन्धर्वैः प्रसन्नततातपत्रचारु-  
चामरधरैरमरैश्चोद्गीयमानापदानः, सनकादिभिस्सत्त्वप्रधानैस्सह  
तपोधनैरतितरसाऽवरुरोह सखलोकाञ्जडिति मर्त्यलोकम् ॥१०९

यत्कारुण्यकटाक्षदूरविधुताविद्यातमोग्रन्थयः

संपश्यन्ति चिदक्षनेन कवयस्सारस्वताख्यं निधिम् ।

भारत्या सहितस्तयाऽखिलजगन्निर्माणकर्मा विधिः

सौहार्दात्स्वजपैकतानमनसस्तस्याविरासीत्पुरः ॥

११०

आविर्भूतोऽमरस्त्रीकरकमलचलच्चामरोत्सारितार्त्या

भारत्या भव्यमूर्त्या सह सरसिजभूर्भक्तमात्मैकसक्तम् ।

ध्यायन्तं स्वं प्रशान्तं मनसि तमवनीकान्तमाहात्मस्मात्

ध्यानाद्राजन्! प्रसन्नोऽभवमहमिह यच्चेप्सितं तद्वदेति ॥ १११

यत्ते भूप! मनीषितं भवति तत्तूर्णं कृपाद्वीपव-  
 ल्येषा दास्यति भारती जाहि जपं प्रीतोऽहमस्म्यागतः ।  
 इत्थं श्रोत्रगतं विधातृगदितां वार्णां सुधाधोरणीं  
 कृत्वा श्रोत्ररसायनं स गगनस्थं तं ददर्शाग्रतः ॥ ११२

गद्यम्—तदनन्तरमसावधीश्वरो मद्रजनपदानां, अचिन्ति-  
 तागमनं अकाण्डाविर्भूतमिव घनममृतासारवर्षिणं, अम्भोज-  
 बान्धवमिवापरमम्बरविद्योतमानं, अम्भोजभवनमापन्नजनपरा-  
 यणं, उद्वीक्ष्याक्षिभ्यामुत्क्षिप्ताभ्यां, मद्भूत्यायाब्जाक्ष्या सह  
 प्रणिपसारचय्याञ्जलिकुट्टमलमुत्तमाङ्गे अतीव कृतार्थोऽस्म्यह-  
 मनुगृहीतोऽस्मि, कृतं मदीयं जन्माधिगतसाफल्यं, जाता म-  
 दीयतपस्सिद्धिः, उद्भिन्नो मामकजन्मान्तरसुकृताङ्कुरः, तारि-  
 ताश्चास्मत्पितरः, सञ्जातमिह यदीदृशं भगवसा सह भारत्या  
 भवदीयदिव्यसंदर्शनमित्युच्चैर्विज्ञापयन् मुहुर्मुहुरमन्दानन्दामृत-  
 पूरनिमग्न इव स्थित्वा मुहूर्तमनुध्याय सनिदर्शैस्सेतिहासैश्च  
 वचोभिरित्थमस्तावीत् ॥ ११३

माता लक्ष्मीः पिता ते मुररिपुरमरास्सेवकास्साधुचर्या  
 भार्येष्ठा भारतीयं तव महितसुता नारदाद्या मुनीशाः ।  
 वाचस्ते वेदरूपास्सकलनुतिपदं सर्वलोकाधिपत्यं  
 सुस्थानं सत्यलोकस्तव विभवमतः कोऽत्र वक्तुं समर्थः ॥ ११४  
 तथाऽप्यहं तावकपादपद्म-  
 चिन्ताविशेषादिह वक्तुकामः ।



जातः प्रसन्नो भव सर्वलोक  
स्वामिन्मयि त्वामनुसंधाने ॥

११५

आबाल्याद्भवदीयपादनल्लिङ्गानस्थितोऽप्यात्मवि-  
त्स्तोमस्ते पददर्शनाय सुचिरान्नालं बभूव स्वयम् ।  
यच्छीघ्रं भवतोरिहाभिगमनं भव्यात्मनोर्भद्रदं  
भक्तानाममितं तपःफलमिदं मत्पूर्वधात्रीभृताम् ॥

११६

पयोधौ पञ्चेशः फणिपतिफणाधः प्रमदया  
शयानोऽगान्निद्रां पशुपतिरभूत्पर्वतगृहे ।  
जगन्त्येतानि त्वं यदि कमलभूर्नावसि भवेत्  
कथं लोकेशत्वं तव गतिरमीषामपि कुतः ॥

११७

वार्णीं पाणिपयोरुहादतरणद्वीणां मनोहारिणीं  
एणीद्वक्समलोचनां फणिलसद्वेणीं शुभोद्गारिणीम् ।  
देवैकामपि तां चतुर्मुख ! महासौधेषु मोदात्सदा  
नृत्यन्तीं वितनोषि यत्कुत इदं चातुर्यमभ्यस्यते ॥

११८

पुरा नाभीकोशात्सरसिजमयात्कैटभरिपोः  
बाहिः प्रसागच्छन् जलमयमिमं लोकमाखिलम् ।  
प्रपश्यन् जन्तूनां स्थितिमरचयद्यत्करुणया  
यथापूर्वं तस्मात्कमलज ! विधाता खलु भवान् ॥

११९

त्रिमूर्तीनां मध्ये प्रथमगणनीयोऽसि भगवन् !  
यतस्सृष्टेः कर्ता प्रथमतरकार्यस्य जगताम् ।

SAVITRI.

5

ततः ख्यातिलोके विधिहरिश्चिवा इत्यविहता  
प्रभूता त्वन्मूला भवति विदुषामप्यभिमता ॥ १२०

देव्याऽऽलापनमेककेन मुनिभिस्संभाषणं चापरे-  
णान्येनाननपङ्कजेन जगतीमृष्टिक्रमाणां कथाः ।  
अन्येनाखिलवेदपाठमसकृत्कुर्वाणमत्यादरात्  
तच्चातुर्यवशाच्चतुर्मुख इति त्वां मन्वते योगिनः ॥ १२१

जनयति भवांस्त्रिलोकीं रक्षति लक्ष्मीपतिः कटाक्षेण ।  
क्षीणयति भूतनाथस्त्वत्तस्मादपत्यमाशासे ॥ १२२

गद्यम्—इत्यब्जभवमभिस्तुत्याश्वमहीश्वरः स्वाभिमतार्थं  
चाभिधाय तत्सहधर्मचारिणीं आश्रितजनगणरक्षणकरणधुरीण-  
चरणां वाणीमस्तावीच्च ॥ १२३

करकणितकङ्कणध्वनिविशेषसम्मिश्रितं  
निजाङ्गुलिदलाञ्चलैर्मणिविपश्चिकावादिनीम् ।  
श्रुतिस्वररसोज्ज्वलां श्रवणयोस्सुधासेचिनीं  
समस्तबुधसेवितां मनासि भावये देवताम् ॥ १२४

दरहासचन्द्रिकारुचिधवळीकृतदिव्यतनुसौधाम् ।  
शरदभ्रसदृशवसनां शुभ्रां वैधात्रसुन्दरीं कलये ॥ १२५

मन्दारमुकुलमालासन्देहावालहारवल्याढ्याम् ।  
हागगिरिहीरताराकारां सारां सरस्वतीं कलये ॥ १२६



इत्थं स्तुवन्तं बहुधा नमन्तं  
स्वस्मिन् दृगन्तं मुहुरर्पयन्तम् ।  
कारुण्यपूर्णः कमलासनस्तं  
सस्नेहमालोक्य समाजगाद ॥

१२७

पुत्रस्ते न भवेन्महीपमघवन् ! किं त्वद्य पुत्री भवेत्  
पुण्यश्रीरिव साकृतिस्सुचरिता त्वत्पूर्वधात्रीभृताम् ।  
वाग्देवीकृपयोदितां रचय तां नाम्ना युतां त्वत्सुतां  
सावित्रीति भवान्भविष्यति यमात्पुत्री तदाराधितात् ॥ १२८

विश्रुतकीर्तिर्विबुधश्लाघितमूर्तिर्विधूतविनतातीः ।  
स्थास्यति रुचिरस्फूर्तिस्सा सुचिरं प्राप्तभव्यगुणपूर्तिः ॥ १२९

गद्यम्—तया च विनयविवेकादिगुणगणामिरामया, नि-  
जाभिरूप्याभिनिर्जितनिर्जेश्वररामया, आर्यादरणीयातिलोभनी-  
यकीर्तिसोमया, सकललोकलोचनोत्सवारामसीमया, अनन्यसा-  
धारणात्मचारित्रतुलितरमायामस्यां भवदीयमहिष्णामाविर्भूतया  
अभूतपूर्वाश्रुतचरचरितया सुतया भगवत्या जनककुलमिव भर्तृ-  
कुलमप्यातिपवित्रीकरिष्यत इत्याज्ञाप्यान्तर्दधे भगवान् भार-  
त्या सहाम्भोजयोनिः ॥ १३०

गद्यम्—अन्तर्हिते चाखिलभुवननिर्माणचातुरीधुरीणे, दु-  
रन्ताश्रितगणरक्षणपारीणे द्रुहिणे, क्षोणीपतिरपि वाणीप्रणि-

शवदनाम्बुजक्षरदक्षीणमकरन्दमसृणवाणीसुधाधोरणीपानपरि —  
 पूर्णान्तःकरणषट्चरणः हैरण्यगर्भविरहासहिष्णुतया मन्देतर-  
 व्यसनान्बुधिमग्न इव स्थित्वा मुहूर्तमालोच्य गत्वा चाश्रमा-  
 भ्यन्तरं, अम्भोजसम्भवमिवापरमनुभावादवभासमानं, अम्भो-  
 जवान्धवमिव विराजमानमभिप्रणम्य माण्डव्यनामानमात्मस-  
 न्ताननिदानमन्त्रायतनं, अनुकम्पितस्तेनसाकं सहचरन्त्या स्व-  
 नगरमभिगन्तुमभिलषन् इत्थं विज्ञापयामास ॥ १३१

भवतोऽनुग्रहवशतो भक्तावनभवनमब्जभवनमहम् ।

परिसेव्यास्म्यपदुरितः किं कर्तव्यं मयाऽद्य वद भगवन् ! ॥

विज्ञापयन्तमेवं नृपवज्रिणमाह विश्वऋषिवज्री ।

कमलोदवसितकरुणाकलितेक्षणकलनधूतकलुषघनम् ॥ १३२

कतिपयदिवसान् मामकासिद्धाश्रमसन्निकाशवासिकृषीन् ।

परिसेव्य तदादेशान् प्राप्य स्वपुरीं ततः प्रयाहीश ! ॥ १३४

गद्यम्—इति वदति मुनिवरे महामहिमवाति स भूपति-  
 स्तथैवाकरोत् ॥ १३५

आज्ञापितः पुनरपि स्वमनोरथार्थ-

संप्रत्पपञ्चनिधिना स बभूव तेन ।

सम्प्रस्थितस्सह यथाऽऽगतमम्बुजाक्ष्या

सर्वान् प्रणम्य च ऋषीननुमोदितस्तैः ॥ १३६

आजगाम सहसाऽथ भूपतिः

भार्यया सह तयाऽब्जवक्त्रया ।



आश्रमाद्बहिरूपेण नागरीं  
संप्रपद्य पदवीं समाययौ ॥

१३७

मृद्धीं शिरीषकुसुमादापि मञ्जुळाङ्गीं  
नागाङ्गनामिव मुहुस्साविधे श्वसन्तीम् ।  
देवीं विलोक्य दययाऽधिकयाऽधिपस्तां  
ऊचेऽम्बुजातविततेन विलोचनेन ॥

१३८

कान्ते श्रान्ताऽस्थनशनवशादातपोऽयं प्रवृद्धः  
कायस्तेऽसौ किसलयनिभो म्लानतां संप्रयाति ।  
पादावेतौ पयसिजसमौ काननं कण्टकाढ्यं ।  
तस्माद्भूमौ चरणयुगळीं मन्दमन्दं निधेहि ॥

१३९

इत्थं तैस्तेर्मधुरमधुरैर्मोहयन् मोहनाङ्गीं  
नर्मोद्भूतैर्नवमधुनिभैर्भविगर्भैर्वचोभिः ।

गच्छन् राजा कुचभरनमन्मध्यया राजपुत्रत्रया  
तत्रापश्यत्स्वभुजयुगळीरक्षितान् भूमिभागान् ॥

१४०

गद्यम्—एवमागच्छन्तौ, इतरेतरमनोहरालापाधिगताध्व-  
खेदशैथिल्यौ अखण्डराजमण्डलराजमुखपुण्डरीकौ, अरुन्धती-  
वसिष्ठाविव तनुजन्मशक्तियुक्तौ, अपर्णान्धकारी इव सौकुमार्य-  
सम्पन्नौ, रोहिणीशशधराविव अनवरताविरचितबुधानुमोदौ,  
शचीपुरन्दराविव सुमनोरञ्जनसुगुणालङ्कारौ, स्वाहावीतिहोत्रा-  
विव सत्रविधिनियुक्ताभिमतार्थसङ्ग्रहसमेधितामोदौ, राजदम्प-

ती, कियद्दूरमागतमावाभ्यामधिवसति कं देशमस्मदीयनगरी,  
किं वा विस्मृतः पन्थाः पूर्वयात्राभ्यस्तः पितामहप्रसन्नप्रभव-  
प्रमोदभरात्, नहिनहि गिरिशिख्रालय इति पुरः पौरकृत-  
नामा जागर्ति लोचनगोचरोऽयं महान्, तत्परिसरे खलु  
विराजति पुरी हेमवती इत्यन्योन्यं विचारयन्तावातितरमगमता-  
मात्मीयनगरोपवनमनुपमानसौभाग्यापहसितामरोपवनम् ॥ १४१

तत्र—

रमामाधवौ वा रतिश्रीसुतौ वा  
भवानीभवौ वा सरस्वत्यजौ वा ।

जगद्रक्षणार्थं चरन्तावितीमौ

ननन्दुः प्रजा वीक्ष्य जायापती तौ ॥

१४२

कुवलयबान्धवाख्यमधुरस्स महीशवरः

सुललितचन्द्रिकातिरुचिराख्यवधूरपि सा ।

क इह जनो न याति परमाद्भुतरूपभृतोः

मुदमवलोकनेन नितरामितयोस्तुतयोः ॥

१४३

गद्यम्—तदनु महीमण्डलमण्डनायमानावनीपपुण्डरकि-  
श्रावनीनायकः उपवनपालकमात्मरूपोपहसितराजीवसायकं,  
अतिकोमलपल्लवारुणपरिधानपरिलसत्प्रतीकं, अनन्यसुलभात्मा-  
नुगुणपटवासपरागपरिमलवासितहरिदम्बरं, आत्मावलोकनभ-  
यसम्भ्रमेणोपेत्यारचितप्रणामं आराक्शिञ्चिदाकुञ्चितमस्तकं कं-  
चन मधुकरनामानमवलोक्य साविश्वासमयमेधुकर ! त्वमद्य



प्रतिगतो नगरीं सचिवगरिष्ठं प्रद्युम्नशेखरनामानममात्यमाक-  
ल्य सज्जीकृतरथेन तेन सह त्वरितं त्वया समागन्तव्यं,  
इति तदन्तिकं तं प्राहिणोत् ॥ १४४

गद्यम्—सोऽयमपि संप्रणम्य तं तथेत्यूरीकृत्य तदाज्ञां  
अतिजवेनागत्य, सुधर्माधिष्ठितं अनेकराजपुरुषावष्टब्धप्रान्तं आत्म  
धिषणाधरितधिषणं. अमात्यकेसरिणं तमवलोक्य नत्वेत्थं  
विज्ञापयामास ॥ १४५

गद्यम्—देव! मन्मुखेनोद्यानवनगतस्तत्रभवान् देव्याऽ-  
नुगतः पृथिवीदयितस्त्वामनामयं पृच्छत्याज्ञापयति चात्मनस्स-  
न्निकाशमायुष्मता भवता समानेतव्यस्सज्जीकृतस्यन्दन इति ॥

गद्यम्—अथ तद्वचनसुधारसमतिसरसास्सर्वे सुधर्माधिग-  
तास्सचिवाः पत्त्वाऽऽत्मश्रोत्रचुळकैरमन्दानन्दतुन्दिलहृदन्तरा  
बभूवुः ॥ १४७

किरीटि कोदण्डी कुटिलगुणदण्डी गुणनिधिः

जितारिर्जीमूतश्श्रुतचरितहेमाङ्कशिखरः ।

मुकुन्दः कुन्दश्चेत्यवनिपहितास्तेऽष्टसचिवाः

स्थिरेशालोकार्थं द्रुतमुपवनं प्रत्युपगताः ॥ १४८

समायातास्सभ्यास्समधिकमुदुन्मेषसहिताः

समस्तास्तैस्साकं सवनितसहस्राक्षसदृशम् ।

समानेतुं स्वाराहुपवनसमानान्मधुवनात्

सभक्त्युन्मेषं तं सदमलमर्तिं ससिनृपतिम् ॥ १४९

गद्यम्—एवमेते ससचिवास्सभाजना बहिरवस्थितेन  
राजज्ञानिवेदनसन्नाहितेन रथेन सूतानतिने सह परिजनेन,  
चासेदुरनुपमानभवनमुद्यानवनम् ॥ १५०

समागतास्तत्र समुल्लसन्तं प्रियायुतं ते ददृशुर्नरेश्वरम् ।  
शचीयुतं शक्रमिवावनीं गतं समीक्षितुं तद्वनरामणयिकम् ॥ १५१  
नेमुर्विभुमातिविनता निजनिजनामान्युदीरयन्तस्ते ।

अमरा इव हरिहयमतिमहितास्सर्वे प्रियासाहितम् ॥ १५२

राजा ततस्समवलोक्य निजानमात्यान्

प्रद्युम्नशेखरमुखानाखिलान् विनीतान् ।

पृच्छन्नसौ कुशलमीरितनैजभद्रान्

आमोदयत्स्वकुशलस्य निवेदनेन ॥ १५३

गद्यम्—तदनु धरामरेशस्तान् स्वकुशलोपपादनोत्स्वाता-  
त्मीयविरहात्मकहृदयशल्यान् अखिलोपलाल्यराजकार्यधुर्यता-  
कल्यान् उपलालयामात्यान्, निवेश्य च रथे देवीं स्वयमपि  
निषण्णः, संचोदय रथ्यानित्यभिजगाद सूतवरम् ॥ १५४

सोऽयं विमुच्य रयनिर्जितताड्यवात-

वेगाश्वसंयमनधीरतरांस्तु रश्मीन् ।

प्राचूचुदद्रथमनेकजनावकीर्णं

आद्वारमद्भुततरं नगरस्य तस्य ॥ १५५

गद्यम्—तत्र च राजावलोकनकुतूहलेन, क्वचन समुदाय-  
वस्थितैः, क्वचन विरळावस्थितैः, क्वचनोर्ध्वदेशावस्थितैः,



क्वचनधोऽवस्थितैः, क्वचनोपविष्टैः, क्वचनोत्थितैः, क्वचन  
 शनैश्शनैस्सञ्चलद्भिः, क्वचन धावद्भिः, क्वचनान्यत्रोपसर्पाद्भिः  
 क्वचन किञ्चिदापृच्छमानैः, क्वचन किञ्चिद्ब्रूवाणैः, क्वचन  
 किञ्चिदाकर्णयद्भिः, क्वचन किञ्चिद्विचारयद्भिः, क्व-  
 चन किञ्चित्तपश्चरणक्षीणविग्रहतायामप्यामासावसानं किमेतद-  
 त्यद्भुतं महो महाराजस्येत्याश्चर्यावल्लिप्तान्तरङ्गैः, पत्तनान्तर्गतैः,  
 नरपुङ्गवसङ्घैस्संगतोत्सङ्गापणवाधिकामवलोक्य पुरीं हेमवती-  
 मन्यपुरीपरिभाषिकां प्रविश्य पुण्यलक्षणोपलक्षितैः, महास-  
 त्त्वाधिकैः, विन्ध्याचलप्रान्तैरिव, कल्याणभाजनैः कनकोर्वी-  
 धरकटकैरिव, सर्वकलासंपूर्णैः पूर्णमासुधाकरैरिव, परदु-  
 रापतेजःप्रदीप्तैः तपस्याम्भोजिनीप्रियैरिव, सकलरञ्जनगुणगणर-  
 त्नाकरैस्सागरैरिव, बालारुणकिरणारुणीकृतैः केसरिकिशोरै-  
 रिव काश्मीराङ्गरागावल्लिप्तसंहननैः, खर्जूरकदलिकाक्रमुकवी-  
 टिकादिकानेकमाङ्गलिकफलानीकपरिपूरितस्वर्णभाजनाञ्चितपञ्च-  
 शाखैः, किञ्चिद्दरहासविलासोल्लसन्मुखैः, शृङ्गाररसैरिव संगृ-  
 हीतविग्रहैः अधिकारिपुरुषैरन्तरा प्रत्युद्भूतभागैः, निविडितै-  
 नागत्य शृङ्गाटकेन मन्दमन्दमुपयातैः परिपूर्णजरापलितोत्तमाङ्गैः  
 अतितरशुद्धोर्ध्वपुण्ड्रमण्डिताननैः अक्षीणलक्ष्मीकराक्षतकरण्डि-  
 काकरिम्भतकरकञ्जैः वृद्धद्विजपुञ्जैः प्रयुज्यमानाः शतमानं भव-  
 तीत्याशिषः प्रतिशृङ्खानः, शिरसाऽभिवाद्य, धिषणातिरस्कृतधिष-  
 णैः प्रत्येकप्रकटितस्वनामधेयैः पताङ्गैः पादयोः परमाप्तैः पौरैरनुग-



म्यमानः, सुदूरमारचितनूतनसंस्कारं, अप्रमत्तवीरभटवारं आयो-  
जितकरितुरगप्रान्तरं, आबद्धमणितोरणद्वारं, अतितरलशिख-  
रालम्बितातिरुचिराम्बरैरत्युत्कटात्मकोटिविपाटिताम्बरचरवन-  
वाटीपरिसरैः उत्तप्तहाटकोद्भटकेतुप्रकरैरलंकृतोपरिभागं, आत्मा-  
वलोकनकलितानन्दतुन्दिलपौरसुन्दरीसन्दोहसान्द्रितान्तःपुराद्  
रविश्वम्भराभासुरं, आत्ममन्दिरमनुप्रविश्य, समावेदयन्नटवी-  
तटगतमात्मचरितमन्यूनधिकमाखिलं, आमोदयन्नाश्रितसमवायं  
अवधारयन्नमित्रसमुदायं, आपादयन्नखिलमनोरथार्थसञ्चयं, आ-  
खण्डल इवान्वपालयद्यथापूर्वमुदाधिमेखलामखिलां विपुलामय-  
ममलगुणरत्नगणखनिरश्वमहीपमणिः ॥ १५६

यत्कारुण्यकटाक्षपातविधुताविद्यातमोग्रन्थयः

प्रख्यातास्सुधियो भवन्ति कविताचातुर्यधुर्याः परम् ।

तद्देवीकरुणाबलाद्विरचिते चम्बूप्रबन्धेऽनघे

सावित्रीचरितामृतैर्विलसिते चाद्यो विलासोऽगमत् ॥ १५७

इत्यखण्डपाण्डित्यसमुद्घण्डपण्डितप्रकाण्डपरिमाण्डितमण्डिकलन-

गरमण्डनायमानस्य, विश्वविख्यातविद्यावैदुष्यविभूषितस्य,

असमानयामुनाभिजनतिलकायमानस्य, श्रीमतो वे-

ङ्कटरामार्यवर्यस्यान्ते वासिना तदग्रजन्मनः

श्रीवेङ्कटनृसिंहार्यस्यात्मजेन वरदाचा-

र्येण विरचिते सावित्रीपरि-

णये प्रथमो विलासः





## अथ द्वितीयो विलासः.

अथाश्वराड्दैवतगीतशौर्य-  
शाली द्विषद्वाततमौशुमाली ।  
सच्छ्लाघनीयैस्स्वगुणैस्सुधांशुः  
आह्लादयल्लोकमिवांशुभिस्सर्वैः ॥

१

हयावनीशेन वितरिष्यमाण-  
दानाम्बुनिर्यन्माणिपूरितोऽब्धिः ।  
तदादि रत्नाकर इक्ष्मानि  
महीतले पण्डितपामरैश्च ॥

२

स्वतजेसाऽनङ्गसतीसहोदरा  
कुशोदरा बिम्बफलारुणाधरा ।  
रमेव राजीवदृशं रसोदरैः  
अनन्दयत्सा रमणं स्वविभ्रमैः ॥

३

तन्वी ताराधिनाथोज्ज्वलनिजवदना तर्कयन्ती विधातुः  
वाक्यं वर्षावसानं व्यरचयदमिताभीष्टदानि व्रतानि ।  
पश्चात्पत्युस्सकाशात्परममुदमगात्पावनापत्यकामा  
पाकारातेस्सकाशात्पातिहितचरिता सा पुलोमात्मजेव ॥

४

सा रामाऽथ मनोरमतमा गर्भं वहन्ती तदा  
 पृथ्वीशार्पितमात्मवंशजलधे राकाशशङ्कायितम् ।  
 जीमूतार्पितमम्बुविन्दुमिव सच्छुक्तिस्ततः प्रसहं  
 शोभां कामापि संदधार कमितुः कौतूहलापादिनीम् ॥ ५

उपचितावयवा समयक्रमात्  
 परमराजत पद्मदलेक्षणा ।  
 अनुदिनोदितपल्लवदीपिता  
 द्युतिमतीव सुदिव्यतमा लता ॥ ६

आनीलचचुककुचद्वयमायताक्ष्याः  
 आसक्तभृङ्गमिव पङ्कजकोशयुग्मम् ।  
 प्राप्यापि कञ्चुकनिबन्धनमाप वृद्धिं  
 भूमौ निरुद्धमपि वीजमुपैति वृद्धिम् ॥ ७

कतिपयवासरेषु गतवत्सु महीदयित-  
 प्रियतमया धृतस्सपदि गर्भभरोऽलसया ।  
 व्यरचयत क्रमादनवलोकनमार्गगतं  
 मगधसुतावलग्नमवलोकनमार्गगतम् ॥ ८

नाभकूपतटोद्गता नवनवा श्यामा मनोहारिणी  
 जाता रोमलता तिरःप्रचलिता याता बलीनां त्रयी ।  
 स्रस्तं सैकतसन्निभं सुललितं साध्वीनितम्बस्थलं  
 नाभिर्गाधतरा बभूव नलिनारात्याभमासीन्मुखम् ॥ ९



भर्त्रा क्षिप्तं वरतनुरियं गर्भमाधत्त देवी  
 यस्मादित्थं विमलमनसा भूभुजामुत्तमेन ।  
 तज्जाताऽस्यास्सरसिजदृशः केतकीगण्डपाळेः  
 मृद्वव्येच्छा मधुरिमगुणे वस्तुजाते स्थितेऽपि ॥

१०

गद्यम्—ततः परमेकदा तु सा कठोरतरदुर्भरावयवभारा  
 माराहितदारार्थितोदाराकारा, दूरीकृतदुराचारा, सर्वदासर्वसं-  
 स्तुतसदाचारा, मद्रवसुन्धरापतिमहिषी, पूर्णेषु नवसु मासेषु,  
 विमलतरविधुकरनिकरविभूषणाविभूषितासु विभावरीषु, विर-  
 लतरतारकाकोरकाविकीर्णेषु वियद्वीधीविभागेषु, सुरभितरमाल-  
 तीसुमगन्धसुगन्धिपवनेषूपवनेषु परिपाण्डुरपयोधरपरिशुद्धपटपट-  
 लपरिष्कृतासु प्राच्याद्याशाप्रमदासु, जैत्रयात्रायुक्तेषु जगतीपतिषु,  
 पत्यागमनमुदितविरहिणीहृदयोष्विवापहतकालुष्येष्वखिलकासा-  
 रान्तरङ्गेषु, सत्पुरुषचरितेष्विव सर्वलोकरञ्जनेषु, उपचित-  
 शोभासमागतेषु, समागतेषु शरद्वासरेषु, पक्षे वळ्क्षे शुभतरे  
 वासरे, निखिलजनहृदयानन्दकरे विहतानिष्टे सन्मौहार्तिकाभीष्टे,  
 लये भद्रसंलये, प्राचीव पूर्णिमामृतांशुमण्डलं, अमृताम्भो-  
 धिरिव कौस्तुभरत्नं, असूत कन्यकारत्नम् ॥

११

तत्कन्यातनुविभया तपनीयगृहाभमाखिलभवनमभूत् ।  
 भव्यतमभर्मभाया महसा मायाः पयःपयोधिरिव ॥

१२

मुमुदे तनयां निशाम्य जातां



मुकुलीभूतविलोचनाञ्चिताम् ।

तनुजातनुशोभया ह्येश-

प्रियजाया प्रतिलिप्ताविग्रहा ॥

१३

अनन्तरमभूमहीदयितमन्दिरं सुन्दरं

त्वमन्दतरमन्दरप्रमथिताण्वभ्यन्तरम् ।

महोर्मिनिनदैरिवाहतमृदङ्गभेर्यान्क-

प्रणादकलितप्रजाकलकलैस्समापूरितम् ॥

१४

निशम्य तनयोदयं निजमहीमहेन्द्रस्य त-

त्पुरं परमलङ्कृतं पुरजनाः प्रचक्रुर्मुदा ।

महार्हमणितोरणैर्महितकायमानैर्महा-

ध्वजैर्मसृणमौक्तिकाञ्चितवितानकैश्चाद्भुतैः ॥

१५

गद्यम्—ततः परमधिपो मद्रजनपदस्य, अपगतबालारि-  
ष्टाद्यनिष्ठां, अशेषविष्टपाधीशतनूजोत्कृष्टां, अमृतमयूखरेखाभिर्व  
दिष्टवशादवनीतलगतां, अमरमहिष्कललत्पाणिकमलच्युतामिव  
पारिजातकुसुममञ्जरीं आत्मतनुप्रभाभिभूताचिरप्रभामालोक्यात्म-  
कुमारीं, आनन्दामृताम्भोधिमज्जनमाचरन्नप्याकलितजलाव-  
गाहनः, समतिक्रान्ते दशमेऽहनि समागते चाहानि दशमाधिके,  
पुण्ये मुहूर्ते पुरोहितपरिकीर्तिते गाः कोटिशः सुवर्णं चात्मनाम-  
धेयसुवर्णप्रकीर्णमवनीसुरसाद्विधाय, अमृतनिमित्तामरनिर्मध्यमा-  
नामृततरङ्गिणीरमणतरङ्गारवभङ्गीभङ्गीकुर्वद्भिः, गम्भीरतरभेरीपु-  
रस्सरमाङ्गलिकारतोककाहलानकवेणुशङ्खढक्किकाध्वानोत्करैः अ-



तिवेलजनकोलाहलबहुलीकृतावनीसुरस्वस्तिवाचनिकसंरावैश्चाति-  
 संकुलायामुत्सववेलायां, आखिलानुमत्या सरसिजसम्भवसद्भाषित-  
 गौरवेण विशेषतो विद्योतमानां, विद्याधिदेवतानुकम्पामिव विधृ-  
 ताविग्रहां, अमृतिशोभावग्रहां चकार सावित्री नाम्ना तां  
 कन्याम् ॥ १६

ततः—

ताम्बूलामलवस्त्रपात्रमणिभूदानादिभिर्भूसुरान्  
 हृष्टान् बन्धुजनास्रवन्दिमगधान् चेटीजनांश्च प्रभुः ।  
 कृत्वा भोजनपूर्वकं स्वयमपि प्रीतः कृतार्थोऽभवत्  
 स्रष्टुर्दिव्यदयातिरेकविभवान् सञ्चिन्तयन्मानसे ॥ १७  
 तन्नामकरणवैभवतदुत्सवालोकलोलुपो लोकः ।  
 तत्राभूत्पृथिवीपतिपरिरचितात्पारितोषिकात्प्रीतः ॥ १८  
 यातो यथागतं तन्नृपशासनतस्समन्ततस्स्वपदम् ।  
 साधुस्स सर्वलोकस्वस्त्यस्मै सादरं शंसन् ॥ १९

तदनु तावत्—

सावित्री सर्वलोकप्रथितनृपसुतारूपसौभाग्यजेत्री  
 सारस्वत्याः कृपायास्सकलसुरसदाप्रार्थितायास्सुपात्रम् ।  
 सा स्रष्टुस्सर्वनारीकरणपरिणता चातुरीवातगात्री  
 भेजे चान्द्री कलेवान्वहमपि वयसा वृद्धिमश्वेशपुत्री ॥ २०  
 कन्येयं कमनीयकाञ्चनमयी पाञ्चालिका वा कला

वेन्दोः कञ्जभवातिभूरिकरुणा वा कल्पिताङ्गा भुवि ।  
मा वा मद्रनरेन्द्रसत्कृतभवोमा वा तु नो मानवी-  
त्येवं तामवलोक्य मुग्धनयनामृचुस्तथा नागराः ॥ २१

सकृत्पांस्रत्क्षेपैस्सकृदनुपमेयैर्विलसितैः  
सकृन्मृत्पाञ्चालीकरणानिपुणाळीसहगतैः ।  
सकृल्लीलानृत्यैस्सकृदतुलहेलाकलकलैः  
अमन्दामोदं सा व्यतनुत सवत्राजिनकयोः ॥ २२

माध्वीकमृद्रीकसुखण्डसार  
माधुर्यधुर्यैर्मृष्टगैर्वचोभिः ।  
सास्तोषयत्साधु सवालवृद्धान्  
स्वान् बन्धुलोकान् सकलान् किशोरी ॥ २३

बाला बालमृणालकोमलवपुर्लीलाविलासान्वहून्  
बाल्यार्हान्वहुमानभाजनतमान्बालेन्दुफालोज्ज्वला ।  
कुर्वाणा स्वविलोकनोत्सुकजनानाश्चर्यसिन्ध्वन्तरे  
मग्नान् सा सततं चकार चपला चञ्चकोरेक्षणा ॥ २४

वाचं शीतकरे कुरङ्ग इति संश्रुत्याळिसञ्जाल्पितां  
सावित्री सकळङ्कमिन्दुमथ संप्रेक्ष्याहसत्सा मुहुः ।  
मन्ये तत्क्षममिषसौ धुरि यतस्तत्सौम्यवक्त्राजितः  
तन्नेत्रेण जितं कुरङ्गमुदरे धृत्वा समुज्जृम्भितः ॥ २५



सोत्प्रासान्मृगलोचना मृगधरं संलोकयन्तीं सखी-

मित्याहाम्बुजयोनिरेनमसृजत्सद्वस्तुसारांशकैः ।

चक्रेऽन्तर्मषिकाङ्कनं कुजनदृग्दोषापहारोचितं

नोचेच्छीतकरे कुतश्शुचितरे स्यात्कृष्णसारागमः ॥

२६

सारा सारसनयना सालसगमना सुराङ्गनाकारा ।

सारङ्गसदृशचिकुरा सा रामा स्वाळिकेळिरसलोला ॥

२७

पूषोपममणिभूषा वेषाधरितामरेशवरयोषा ।

सैषाऽऽसीद्व्रतदोषाऽशेषाभिनुताङ्गवैभवविशेषा ॥

२८

स्तोतुं वाक्पतिरक्षमोऽभवदिमां द्रष्टुं सहस्रेक्षणः

तत्सौन्दर्यमहीश्वरो गुणगणान् संख्यातुमप्यंशतः ।

चन्द्रास्यां चपलामनोहरतनुश्रीभासमानां शुभां

को वा वर्णयितुं क्षमेत मनुजः पद्मेक्षणां तां भुवि ॥

२९

एवं बहुलीलानिशलोला यातेषु दशसु वर्षेषु ।

उचितं वपुषि विलासं वयसस्समधत्त सैन्धवेशमुता ॥

३०

तदनु—

तदङ्गमालिङ्गति यौवने यथा

वनं वसन्ताधिगमे मनोरमे ।

शाणे स्वबाणोत्कषणं शनैश्शनैः

कुर्वन् मुदा भेत्तुमियेष तां स्मरः ॥

३५

संप्राप्ते सरसे तु यौवनमधौ सा सुन्दरी बल्लरी

जाता पल्लवतल्लजाधरदल्लप्रद्योतमाना ततः ।

SAVITRI.

7

जाताऽस्यच्छकुचद्विगुच्छकलिता जाताऽथ पुष्पोच्छ्रिता  
जाताऽऽमोदयुताऽथ कोकिलरुतोपेता च जाता ततः ॥ ३२

कान्तानन्तेन्द्रपुत्रीजननिकरसमाकाङ्क्षिताभा नितान्त-  
स्वान्तस्संगुप्तकान्ताभिरुविरलिचयभ्राजमानालकान्ता ।  
सा रेजे सूनवाणासनकरविलसत्स्वद्गवल्लीवि सर्व-  
क्षोणीपालान्तरङ्गप्रमथनकलनारम्भसंरम्भरूक्षा ॥ ३३

अहर्निशमितोदयादधृतसंविकासक्षयात्  
अनाश्रितजडाश्रयादनुपमेयशोभालयात् ।  
नरेन्द्रतनयाननात्परिभवं गतावब्जत-  
द्रिपू विविशतुर्ध्रुवं जलमहाबिले लज्जया ॥ ३४

तद्वाहासमतां मनाकलयितुं स्वर्गापगासन्निधिं  
याता कल्पलता चकार सततं लोलज्जटाढ्या तपः ।  
मौनात्पुष्पपरागभूतिभरिता नागात्तथाऽप्यर्हतां  
तस्मात्तत्समतां प्रयातुमधुनाऽप्यस्मिस्तपस्यत्यलम् ॥ ३५

तदूरुसाम्यं कदलीकरीन्द्रकरौ ग्रहीतुं कथमर्हतां वा ।  
कबन्धगर्भा कदली यतोऽभूत्करीन्द्रहस्तो यदभूच्च दुस्त्वक् ॥ ३६

तदङ्गकौपम्यमगम्यमन्य-  
स्त्रीभिर्न युक्तं तटिताऽपि लब्धुम् ।  
यत्सा प्रभा निर्मथितान्धकारा-  
ऽप्यभूद्रनान्तर्वशगा चला च ॥ ३७



तामेनामभिवर्णयेज्जगति को ब्राह्मप्रसादोद्भवां  
तन्वीं पञ्चशरातिशातशरदृक्कोणां कनङ्कषणाम् ।  
वीणावादनसंप्रवीणफणिराङ्गीर्वाणशोणाधरा-  
श्रेणीसाधुपणायिताद्भुतगुणां सल्लक्षणैर्लक्षिताम् ॥ ३८

सुधासुमधुराधरां सुरवधूसुशोभाधरां  
सुलोचनसुनासिकासुमुखभासुरां सुस्वराम् ।  
सुफालफलकान्वितां सुभगकुन्ददन्ताङ्कितां  
सुतां नरपतेस्तुमस्मरधनुर्लताभ्रूलताम् ॥ ३९

यौवनवसन्तलक्ष्मीकलिता वनितालतोत्तमा ललिता ।  
मदनविनोदोत्सवभूर्जाता जाताऽतिकोमलता ॥ ४०

गत्या हंसीमपि जितवती कोकिलार्द्धी च गीत्या  
वृत्तया वाचां विधुतमुधया सा शुकीं शारिकां च ।  
इत्यात्माज्ञारतभटपरीभावमालोच्य कामः  
कोपाटोपादिव नृपसुतां बाणलक्ष्मीचकार ॥ ४१

रतेरपीदं लावण्यं नासीद्राजसुतागतम् ।  
लोके तां दर्शयन्मारः प्रहरन्नपि नावधीत् ॥ ४२

गद्यम्—एवमारूढयौवना, यौवनानुरूपरूपाभिनिर्जितप-  
द्मभवना, भवनावितहंसाध्यापितभव्यतरात्मगमना, मन्देतरभु-  
वनानन्दकन्दसौन्दर्यधुरन्धरसुन्दरसिन्दोःसमुत्पादनाभ्यासदृढी-  
कृतारविन्दमन्दिरकरचातुरीव कल्पितशरीरा, कामिलोकाख-

वैगर्वसर्वस्वापहरणप्रसर्पद्वर्षकन्दर्परञ्जत्करकञ्जाकाण्डगलितेव क  
 रवाललता, पश्यज्जनलोचनामृताञ्जनवार्तिकेव कञ्जयोनिपरिक-  
 लिप्ता, पद्मेव प्रसन्नपुण्डरीकलोचना, पार्वतीवानवरताश्रित  
 शङ्कराभिनन्दिता, गङ्गेवाकलङ्कशुभ्रांशुविराजितशिवोत्तमाङ्गवि-  
 राजमाना, भारतीव लोकेशाभ्यर्थनीयरूपा, वननिधिवेलावन  
 मालेव अतिनीलतमालकजाला, पुरुषोत्तमवक्षस्थलीव अनन्य  
 मुलभलक्ष्मीनिकेतनभूता, कौमुदीव निजविभवामोदितकुवल्या,  
 तिरस्कुर्वतीव द्विजराजलक्ष्मीसमृद्धीकरणपटुतया द्विजराज-  
 लक्ष्मीहरणपटुतरां वासरलक्ष्मीं, अनवरतमित्रोल्लासकरस्वश्री-  
 कतया अधःकुर्वतीव मित्रावसानसमयोरीकृताप्रतीकाशस्वप्न  
 काशां राकानिशां, कामवैजयन्तीव आखिलयुवलोकधैर्यहरणा-  
 र्थमङ्गीकृताङ्गा, मद्रवसुन्धरापुरन्दरमानन्दयितुमादराद्धृतमनोहर-  
 शरीरा साम्राज्येन्दिरेव तन्मन्दिरान्तरविचरितविहारा, परा देव-  
 तेव पञ्चशरोदञ्चत्पराक्रमप्रपञ्चस्य, परां कोटिमापन्ना गिरां  
 पण्डितानां, प्रमदारूपेण परिणता महाराशिरिव प्रसूजनयितृप-  
 रिकलितपरमव्रतफलानां, अमराणामप्याश्चर्यापादनधौरेयरूपधेया  
 रराज राजतनया ॥

४३

मराळिका मधुकरिका मरीचिका

मधूळिका मदतिलकेति सुभ्रुवः ।

मदालसा मदनविलासभूमयो

महोज्ज्वलाः परमभवन् सखीजनाः ॥

४४



सखीभिस्साकं सा सततकृतलीला सरसिजा-

हितास्या सर्वोर्वीदयितहृदयाकर्षणचणा ।

मनस्याकाङ्क्षन्ती दयितमनुरूपं मनसिज-

प्रतापप्राचुर्यापलपनपराऽऽसीत्प्रतिपदम् ॥

४५

कदाचिदश्रावि कलानिधिप्रभो

युवा कलानाथकुलप्रदीपकः ।

हयावनीन्द्रात्मजयाऽत्र सखवान्

इति श्रुतस्साल्वमहीपतेस्सुतः ॥

४६

कर्णाकर्णिकया श्रुतं कमालिनीकान्तप्रतापान्वितं

कल्याणाचलधैर्यमार्यचरितं कल्याणवर्णाङ्कितम् ।

साल्वक्षमापतिनन्दनं स्वदयितं सञ्चिन्त्य सा सन्तता-

नन्दाऽनन्दयदालिलोकमतुल्लानन्दं स्ववाग्विभ्रमैः ॥

४७

यदाद्यम्भोजाक्षी प्रथितगुणभारं क्षितिपतेः

कुमारं शुश्रावासमशरसमाकाररुचिरम् ।

तदादि स्नेहार्द्रा सुमशरशरासारशकली-

कृतोदारस्फारानघतरशरीरा समभवत् ॥

४८

निद्राभाववशान्नितान्तविधुरा निद्रां गता जातु सा

माराकारमधर्मदूरमरिदुर्वारं तमात्मेश्वरम् ।

स्वप्नेऽदृष्टचरं समीक्ष्य मधुरं तस्याधरं सादरं

पित्वा तत्परिरम्भणोत्सुकमनाशेषामनैषीन्निशाम् ॥

४९

प्रातर्बुध्वा प्रकाश्य प्रियतमचरितं प्राणकल्पाळिपाळौ  
सा स्वप्ने स्वानुभूतामितदयितकृतप्रेमपूर्वप्रमोदम् ।  
स्मारंस्मारं तमेवासकृदसकृदसंदर्शनात्तन्मुखेन्दोः  
तन्वी मूर्छान्विताऽभूत्क्षणमथ चलिता जागरुका च भूयः ॥ ५०

वपुस्तस्याः काश्यं गतमभजतां मार्दवमधः-  
कृतेभेन्द्रोत्कुम्भौ मदनपदपीठौ घनकुचौ ।  
कपोलौ व्यालीनावनुदिनमभूतां मुखमभूत्  
अहश्चेन्द्रप्रायं तुहिनतुलिताऽभूद्व्युतिरपि ॥ ५१

नाहारग्रहणे मतिस्समभवत्समीन्द्रपुत्र्यास्सरखी-  
संभाषासु च पादपद्मविनमच्चेटीप्रसादेऽपि वा ।  
किंत्वस्यै समरोचताळिकालिता शय्या प्रसूनाञ्चिता  
सा माराभिहता लतेव ललिताऽभूद्वातधूताऽसकृत् ॥ ५२

अथ मगधसुता शरत्स्रवन्ती-  
मिव तनयां कृशतां गतां निश्म्य ।  
अपगतभयसम्भ्रमानुषङ्गाऽ-  
प्यातिचकिता समभूत्तदा मृगाक्षी ॥ ५३

कुतो नु सैषा कृशतां गताऽथवा  
भवेद्गदाद्वा विदिताच्छरीरजात् ।  
इतीव सा संशयिताऽश्वराद्धूः  
व्याचिन्तयत्तत्प्रतिकर्तुमात्मानि ॥ ५४



विजयकमलां निजालिं विनततमां साऽश्वराष्महिळा ।

तनयार्तिं प्रतिबोद्धं तन्निकटं प्राहिणोत्तरसा ॥ ५५

गद्यम्—अथ साऽनन्यसीमन्तिनीसामान्याखिलराजन्यभामिनी-  
संमान्यसौजन्यसाम्राज्यसीमा, विजयकमलानामाभिरामा, देवीव-  
यस्योत्तमा, निदेशतस्तस्यास्समागत्य बहुलतरभद्रभाजनं भर्तृदा-  
रिकाभवनं. तत्रानुदिनाभिवर्धमानानूनसूनवाणासनवेदनातिदूनां  
साल्वावनीसंक्रन्दननन्दनसद्गुणसंतानसंस्मरणौषधसेवनेनाप्यत्यु-  
ल्वणमनोरोगां, अनवरतानूनलक्ष्मीनिकेतननिजानननिर्धूतनीर-  
जाभिमानामप्यतिदीनवदनामश्ववनीन्द्रनन्दनामवलोक्य सन्निप-  
त्य पदयोः, समुद्विग्नहृदया सानुनयं रहसि तामपृच्छत् ॥ ५६

वाले ! बालमृणाळनाळमृदुळे ! वालेन्दुफालोज्ज्वले !

वक्त्रश्रीस्तव कृष्णपक्षशशभृलक्ष्मीरिव क्षीणताम् ।

किं ? याताऽधरपल्लवोऽरुणतमः किं ? पाण्डुपत्रोपमः

किं ? पीनं मृदुतामगात्कुचयुगं किं ? स्विन्नमङ्गं भृशम् ॥ ५७

मया साकं किं वा न रचयसि संभाषणमिमां

त्वदीयाम्बादूर्तां विजयकमलां विद्धचुपगताम् ।

पिधायाक्षिद्वन्द्वं किमु सुचरिते पश्यसि न मां

प्रियोक्तया देव्यास्ते सविधमुपयाताऽस्मद्यभिहिता ॥ ५८

सा भामिनी श्रवणमार्गगतां निशम्य

तां वाचमात्मविषयां समुपेत्य संज्ञाम् ।

56

सावित्रीपारण्यचम्पूः

कस्यास्त्विदं खलु भवेदिति संविचिन्त्य  
मेने स्वरेण निजमातृसखीरितां ताम् ॥

५९

तदनु तां परिवर्त्य विलोचने  
विरचिताम्बुजगर्वविमोचने ।  
नृपसुता निजमातुरुपान्तयतः  
सबहुमानमलोकयदागताम् ॥

६०

विलोक्य विश्वासभराद्विनीतां  
आकृष्य हस्तेन मनावसभीषे ।  
कृत्वा तदालिङ्गनमायताक्षी  
न्यवेशयत्सादरमासने ताम् ॥

६१

सा राजपुत्री निपुणा नितान्तं  
आकल्पितात्यन्ततरोपचारा ।  
हस्तेन हस्तं परिगृह्य हर्ष-  
प्रस्फीतचित्तामतनोद्वधूं ताम् ॥

६२

प्रहर्षयन्ती प्रमदा स्वमातुः  
आर्त्तिं रहस्यात्मगतामवस्थाम् ।  
वक्तुं समस्तां कलिताभिलाषाऽ-  
प्यवाप्य मोहं पुनराप संज्ञाम् ॥

६६

तद्वादितवचनस्य साधु शय्या-  
तलविनिवेशितपाणिरुन्नमय्य ।



मुखमलकविकीर्णमायताक्षी  
प्रतिवचनं प्रददौ प्रकीर्णवाण्या ॥

६४

मातुस्सखि! त्वां किमु वच्मि मामिकां  
दशां मनोजाकलितां मनःप्रिये ।  
काऽन्या जनन्याऽपि च माननीयया  
त्वया विना मान्यतमा भवेन्मम ॥

६५

गद्यम्—अतस्ते विज्ञापयाम्याकर्ण्यतां तदिदं भवत्या ॥ ६६  
शीतांशुप्रतिमाननस्सति! मया श्रीसखवान् स श्रुतः  
कर्णाकर्णिकया मनस्तु मम तल्लग्नं पुनर्नागतम् !  
स्वप्ने तन्मधुराधरो धुतसुधः पीतो यथेच्छं मया  
तद्वत्तेन कृतं तदा न हि ततो जाने किमासीदिति ॥

६७

पूर्णचन्द्रनिभं तस्य स्वप्ने दृष्टं मया मुखम् ।  
तच्चक्षुर्गोचरीकर्तुमुपायोऽद्यापि नेक्षितः ॥

६८

दयादूरो मारस्सति! मम शरीरे शिततरान्  
शरान् सूनाकारानपि कुलिशसारान् कलयति ।  
विधुश्चाग्निज्वालाङ्कितरति हिमरूपैरपि करैः  
व्यथां किं वच्मि स्वां मलयपवनो यां प्रथयति ॥

६९

चन्द्रे शीतलतां वदन्ति सति! ये तेऽसत्यवाचो न किं  
सा भूयो विचिताऽपि नात्र सकृदप्यासीन्मया लक्षिता ।

SAVITRI.

8

शुद्धोऽपि द्विजराज इत्यभिहितोऽप्यस्मादृशीनां दह-  
सङ्गानीन्दुरनागसामापि यतो दृष्ट्या समालोकितः ॥

७०

किञ्च—

श्रिया साकं श्रीमत्यमृतजलधाविन्दुरुदितोऽ-  
प्यनालोच्य स्नेहं श्लथयति तदावासकमलम् ।  
कळङ्की तत्प्रोक्तः कुटिल इति सर्वैस्स भगिनी-  
धुगन्यस्त्रीद्रोहं वद कलयितुं नेच्छति कथम् ॥

७१

चन्द्रे नैल्यमिदं कळङ्क इति संजल्पन्ति कोचित्परे  
सारङ्गोऽब्जपिचण्डमध्यगत इत्याहुर्मृषा तद्विरः ।  
तज्जन्मावाधि तद्गतं किमिति चेत्तत्सम्यगावेदये  
मादृक्स्त्रीवधजातमेव कलुषं तद्गात्रलग्नं ध्रुवम् ॥

७२

इन्दोर्दोषाकर इत्यभिधां द्रुहिणस्स्वयं व्यधादिति युक्तम्  
मित्रावसानसमये स्वश्रीप्राचुर्यमातनोति यदेषः ॥

७३

गुरुद्रोही याति प्रतिदिनमयं श्लैण्यामिति स  
त्पथस्थोऽप्यस्यासावभवदपकीर्तिस्सुमहती ।  
अमुष्येन्दोः केयं कुमतिरवलानां विरहशु-  
ग्विधूतानां प्राणापहरणविधावम्ब वद मे ॥

७४

मदनस्य मानिनीहृन्मर्मभिदस्त्रस्य मार इति नाम ।  
मादृग्विधावलानां मारणकरणाद्यथार्थतामाप ॥

७५



पुरा पुरारिफालाग्निभस्मीभूतोऽभवत्स्मरः ।

इति प्रतीतिर्वितथा जाता मद्विषये न किं ॥ ७६

मलयपवनो मदीयान् प्राणानादाय गूढमतिवेगात् ।

गच्छति मदनादेशादाशुगसंज्ञां विधानुमिव सार्थाम् ॥ ७७

कान्ते ! कान्तः पाययित्वाऽधरं द्राक्

अन्तर्धानं मे मुषित्वा मनोऽगात् ।

स्वप्ने तत्संशोषयत्यङ्गमेषा

चिन्ता सोऽयं यन्मयाऽभाषि नेति ॥ ७८

गद्यम्—सुसुखि ! किमिदानीं बहुधानिवेदनेनानादृत-  
मर्यादायाः कदाऽप्यनितरगोचरायास्स्वात्मैकवेद्यायाः पञ्चसा-  
यकसंरचितव्यथायाः परमार्थमाकर्णय मामकं मनोगतमनवशेष-  
मभिवक्ष्यामि ॥ ७९

सखेन्द्रदिव्याननदर्शनं विना

सत्यं न मे जीवितमत्र संवसेत् ।

सा त्वं मदम्बामुपगम्य वेगतः

संगोप्य चैतां वद मामिकां व्यथाम् ॥ ८०

मातुः प्रिये ! मामकजीवितं तु ते

पार्णि गतं संप्रति तत्त्वया तथा ।

मत्कान्तसंदर्शनसम्पदुद्भवां

कर्तव्यमेषा मुदमाभुयां यथा ॥ ८१

गद्यम्—इत्थमावेदितात्ममनोरथया भर्तृदारिकया परम-  
नुनीता प्रस्थापिता च सप्रश्रयं सानुतापं विनिर्गस्य तदी-  
यभव्यतरभवनान्तरात्, अमन्दमणिसंदोहबन्धुरमन्देतरशिखर-  
चुम्बितपुरन्दरपुराण्यतिक्रम्य मन्दिराण्याजगाम परममनोहर-  
प्रभाप्राग्भारागारोदारहीरगोपुरद्वारवारातिरुचिरमचिरमप्रतिम-  
माळवीमहान्तःपुरं, अतिललितलवलीलताकोमला कोमलकम-  
लारिकलाविमला सा विजयकमला ॥ ८२

मराळिकाद्यखिलतदाळिपाळिकाः

प्रकाशितां नृपसुतया स्मरव्यथाम् ।

निशम्य तत्परिहरणोचिताः क्रियाः

त्वरान्वितास्समकलयन् यथोचिताः ॥ ८३

मृणाळनाळान्मृदुलान्मराळिका

न्यवेशयत्कण्ठतले मरीचिका ।

न्यधादुशीरान्वितचन्दनं हृदि

स्तनद्वये च प्रसभं मृगीदृशः ॥ ८४

मधुकारिका मधुललितप्रसूनशय्यां चकार मृद्वङ्गयाः ।

मकराङ्गवाणकलितव्रणव्यथाहरणधौरेयीम् ॥ ८५

मधूळिका श्रुतिमधुराः कथाः क्रमात्

प्रतिक्षणं प्रचुरतरं व्यबोधयत् ।



मनोहरं मदतिलका विशेषकं

मुखे व्यधान्मृदुहिमवालुकामयम् ॥

८६

सदागतिव्यथितलतासमानता-

समन्विता मनासिजवाणसंहता ।

निनाय सा बहुविधसेवया मनाक्

अनेहसं हयधरणीपतेस्सुता ॥

८७

गद्यम्—त्रिजयकमला तु विपुलाधिपमन्दिरमधिगम्य  
प्रविश्य चान्तःपुरं तत्र सन्ततानन्तसीमन्तिनीसन्तानसंस्तूय-  
मानासमानसाधुशीलायास्साधुशीलाभिलषितललितलक्षणजाला-  
यास्स्वलक्षणजालानुरूपाभिरूपाभिभूतामरवरवर्णिनीरूपैवभव-  
लीलायास्सन्निकर्षं गता देव्यास्सप्तिमहीन्द्रस्य, नत्वा तां, स्तु-  
त्वा च, मस्तकतलविन्यस्तहस्तकमलकोशा प्रस्तुतामतिविस्तृतां  
व्यथां तत्सुतागतामाख्यातुं तदन्तिकस्था बभूव ॥

८८

विनतार्त्तपगमपदवी विनतां तां मालवी विलोक्याह ।

किं कुशलिनी कुमारी कशोदरी मे वदाथु मुग्धेऽद्य ॥

८९

तद्वचनात्तत्तनयागतां व्यथां तां विलोकितां राज्ञथै ।

विजयकमलाऽभिवक्तुं निष्कलुषा निरवशेषमारभत ॥

९०

गद्यम्—देवि ! दीनावनपरायणे ! समाकर्णय सुतागतां  
व्यथाम् ॥

९१

62

सावित्रीपरिणयचम्पूः

जेता यस्सुरविद्विषां भवाति यश्छेत्ता गिरीणामहेः  
हर्ता यस्त्रिदिवस्य यस्त्रिजगतां भर्ता च धर्ता पत्रेः ।  
तस्याश्वासितिनेतुराशरवधे मित्रस्य पुत्रीं हरेः  
सावित्रीं किमु वच्म्यहं प्रहरते पुष्पास्त्रजालमशरैः ॥

९२

अपिच—

उदयति हिमरश्मौ मानिनीमानशत्रौ  
मदनकितवमित्रे देवि ! ताराकळत्रे ।  
पिहितमुखसरोजा वेदनावेपमाना  
गमयति रजनीस्सा कौमुदीकान्तिरम्याः ॥

९३

किंच—

सा पुत्री तव देवि ! मन्दपवने दैन्यं भजत्याविला  
सन्ध्यायां चलिते सखीभिरसकृत्पृष्ठाऽपि नाशंसति ।  
नादत्ते मधुरं घृतान्नमपि वा पक्वं फलं वा पयः  
किन्त्वम्भोजमयीं सखीविरचितां शय्यां रहः काङ्क्षति ॥

९४

सखीभिः क्रीडां वा न खलु कुरुते स्वादुवचनैः  
इयं कर्णामोदं न कलयति बाला बहुमतैः ।  
स्तनौ नेत्रस्रस्तैरशिशिरतरैरत्यविरलैः  
असौ बाष्पैस्सिक्तौ रचयानि मुहुर्जम्भणभवैः ॥

९५

शुकीं क्षुत्क्षामाऽहं वितर कमपि स्वादुमशितुं  
त्वमाहारं नो चेत्क्षणमपि न जीवेयमधुना ।



इतीवोत्ताम्यन्तीं सकृदपि न ते पश्यति सुता  
तदीयालापान्वा न कलयति कर्णान्तरगतान् ॥ ९६

आज्ञप्ताऽहं त्वया तद्गवनमधिगता तत्र तामात्तशय्यां  
निर्निद्रां निश्चसन्तीं निरवधिमदनोन्निद्रवाधाकुलाङ्गीम् ।  
अद्राक्षं शोचनीयामथ विधुरमनाश्चक्षुरुन्मील्य सा मां  
नाद्राक्षीन्नापि पुत्रीत्यसकृदपि मयाऽऽहूयमाना वभाषे ॥ ९७

उद्धृत्याङ्गे निवेश्य क्षणमथ सलिलविलम्बनेत्रारविन्दां  
तन्नेत्रे संप्रमृज्य प्रसभमधिगतप्रत्यभिज्ञां कशाङ्गीम् ।  
प्रीत्या संमानयन्ती प्रबलतरवपुस्तापमेनामपृच्छं  
पश्चान्मां व्याचचक्षे प्रतिपदमवला सा मया लालयमाना ॥ ९८

सत्येन्द्रसंदर्शनसम्पदं विना  
न ते सुता जीवति नानृतं वचः ।  
मदीयमालोचय देवि ! सा द्रुतं  
तदीयसान्निध्यगता यथा भवेत् ॥ ९९

गद्यम्—इत्थमभिधाय सा विजयकमला स्वाधिकारा-  
र्हकर्मव्यापृता बभूव ॥ १००

तद्वचनक्रकचच्छिन्नस्वहृदन्तरा महादेवी ।  
भूत्वा क्षणं विसंज्ञा पुनरपि संज्ञामवाप साऽऽळिगिरा ॥ १०१  
अन्येद्युरभ्यागतमात्मगेहं  
व्यजिज्वपत्कान्तमुपांशु देवी ।

64

सावित्रीपारिणयचम्पूः

सखीश्रुतामात्मसुताव्यथां तां  
कृताञ्जलिः प्रीतिकृतोपचारा ॥

१०२

कल्याणोदरकरुणारसैकपात्रं  
कल्याणी कनकलतासमानगात्री ।  
सावित्री स्मरशरवेदनाधरित्री

जाता श्रीतुरगमहीन्द्र ! तेऽद्य पुत्री ॥

१०३

मारक्रूरासमतरशरोद्वेलसंपीडिता सा  
स्मारंस्मारं शयनसमयालोकितोर्वीशमेकम् ।  
कान्ता कालं कथमिव नयेत्कान्तहीनाऽतिदीना  
कान्तेनैनां कलय मिलितां कान्त कान्तेन तेन ॥

१०४

गद्यम्—अथाश्वमहीश्वरोऽप्यादरादाकर्ण्यात्मजागतानङ्गव्य-  
थाबोधकात्मप्रियाव्याहारं, अम्बुजाभिमानाडम्बरनिवर्हणार्हेणा-  
क्षियुगळेन तां निरीक्षमाणः, सुदुर्लभमिदमनुकूलदाम्पत्यकल्प-  
नमस्मादृशामपि जगति. तथाऽप्येतद्दृश्यसीमनि को वा युवा  
कलकण्ठ इव विराजते, किमेतया श्रुतः कोप्यवनीशकुमारस्सुकु-  
मार इत्यपृच्छतां दयितामात्ममनोरथसंपदधिदेवताम् ॥

१०५

तदनु तं दयितं मगधात्मजा  
सविनयं विनिवेदयते स्म सा ।  
निशमितं तनयापरिदेवितं  
सकलमाळिमुखान्तरतो यथा ॥

१०६



द्वितीयो विलासः

६५

विपुलाक्षिविजितकमला विमलास्यविलासविधुतविधुलीला ।

विजयकमलाऽऽह विमला काञ्चिद्वाचं शृणोतु तां देवः १०७

कर्णाकर्णिकया श्रुतं तव सुता श्रीसत्यवन्तं स्वकं

कान्तं काङ्क्षति यत्नमारचय तत्पाणिग्रहे साम्प्रतम् ।

सस्नेहं समवेदयन्मृदु मया सन्तोष्यमाणा च सा

स्वामिस्तत्त्वमुपेक्षसे यदि सुता सा ते न जीविष्यति ॥ १०८

यादि नो जीवति सेयं सन्ततिहानिर्भवेत्तवाश्वेश ।

मज्जननामिव वृथा स्यात्तन्मुनिमन्त्रो विरिञ्चिवचनं च ॥ १०९

अखिलावनीशनिवहः प्रतिसभमनिशं हसेत्प्रभो प्रसभम् ।

परिदूषयेच्च बन्धुप्रकरस्त्वां दोषदूरगुणभूषम् ॥ ११०

गद्यम्—तद्भवता भव्यकार्याचरणमातिमता अखिलशा-  
स्त्रतत्त्वपरिणतधिषणावता तूर्णमेव करणीयस्तत्पाणिग्रहमहो-  
त्सव इत्यावेदयन्त्यामात्मसुदयां तदुदिताकर्णनप्रक्षिप्तस्वान्तस्तुर-  
गावनीशस्तत्रैव नीत्वा निशां तां निशान्ते प्रातः कर्तव्यं  
कर्मारचय्य तया मगधमहीमहेन्द्रतनयया किञ्चिद्दूरमनुगम्य-  
मानो भटचेटकसंघातसंभृतायां सभान्तस्सीमायां सिंहासन-  
मलंचकार ॥ १११

तदानीं किल—

स्वर्लोके सुरपतिरन्तरा सुधर्मा

स्वर्वेश्यानटनमहोत्सवे प्रसङ्गात् ।

SAVITRI.

9

सावित्रीसुगुणसुरूपशीलभाग्यं

संगृण्वन् त्रिदशगणैस्तुतोष सर्षिः ॥

११२

अथाम्बुजासनतयोऽभ्रसंयमी

हरेर्गुणान् परिगुणयन् विपश्चिकाम् ।

प्रणादयन्नमरसभान्तरात्सभा-

स्थितैस्सुरैरविदित एव निर्गतः ॥

११३

गूढं निर्गत्य सावित्रीसद्गुणौघावबोधने ।

वीतरागोऽपि विक्षिप्तबुद्धिर्भूरि चचार सः ॥

११४

नारायणगुणनामान्यापद्वारणकराण्यनन्तानि ।

इति बोधयितुमिवामरलोकाद्भूलोकमभ्रमुनिरागात् ॥

११५

गद्यम्—तदनन्तरमम्बरादागच्छन्तमाहृतवीणागुणकणनाक-  
र्णनातिलोलुपविमानान्तरावतीर्णवियच्चरोपश्लिष्टविप्रकृष्टदेशं, गृ-  
हीतप्राग्रहरविग्रहमिव गीर्वाणभुवनधर्ममुर्वीमवतरन्तं, अप्रतीकाशा-  
त्मप्रकाशप्रकाशकृताशमापतन्तामिवौषधीशं, अतिप्रशान्तं, अप्रति-  
मतेजोनिशान्तं, अश्रान्तकलहाविश्रान्तस्वान्तं, अतिविशङ्कटचटु-  
लकपिलजटापटलजटिलितोत्तमाङ्गं, उत्तमाङ्गाकल्पकल्पितानल्प-  
कृष्णमृगाजिनं, अकुटिलानिटलतटपटुतरपरिघटितपटीरोर्ध्वपुण्ड्रं,  
अपगतार्थकामतया केयमाखिलभुवनस्यानर्थसंपादनसमर्थार्थकाम-  
परता चतुर्थपुरुषार्थप्रत्यर्थीभूता धिगेनामितीर्ष्यया किञ्चिदाकु-  
ञ्चिताभ्यामिव भ्रूलताभ्यामवष्टभ्यमानां दृष्टिमनतिस्पष्टमभितः



प्रसारयन्तं, अतिविस्तृतान्तर्विवरविनिर्गतात्युत्कटरोमराजिना  
 नातिनिम्नोन्नतेनासायतेन श्रवणयुगलेनाभिविराजन्तं, नात्युन्नत-  
 या नातिदीर्घया च नासिकया सनाथं, आनलिलोलत्प-  
 द्वाक्षमालापरिशोभिते ललितवनमालिलपनसुगन्धाकृष्टषट्पद-  
 समाश्लिष्टेन पाञ्चजन्येनेव परमसुन्दरेण कन्धराबन्धेनोपेतं,  
 आनाभिप्रालम्बिजीर्णकूर्चकलापं, अंसावलम्बितधवळ्यज्ञोवीतं,  
 आजानुलोलामलमृणाळनाळकोमलभुजं, अङ्गुलिदळैरविरलैरच्छा-  
 च्छस्पटिकाक्षघुटिकावलयमावर्तयन्तं, अनितरसुलभैरमृतमयूखां-  
 शुतुलितैरङ्गान्तरविसर्पद्भिरुत्तरङ्गैरभङ्गसङ्गैस्तेजस्फुलिङ्गैः परिष्कु-  
 र्वन्तमिवासन्ननभोविभागं, असकृदामोदभरात्सलयमारचितह-  
 स्तताळमध्वनि बोधायितुमिवात्मागमनामितरानम्बरचरान, अ-  
 भिनवापिशङ्गमौञ्जीपरिणद्धाधोवल्कलं, अप्रतिद्वन्द्वेनोन्निद्रसहस्र-  
 पत्रजैत्रेणाङ्घ्रिद्वयेनाभ्युपेतं, अनधिगतविग्रहाभिलाषमप्यधिगतवि-  
 ग्रहाभिलाषं, परित्यक्तमुद्वक्संगमस्पृहमप्यपरित्यक्तमुद्वक्सङ्गमस्पृहं,  
 अविरतापेक्षिताच्युतश्रीपदमप्यविरातानपेक्षिताच्युतश्रीपदं, दूरी-  
 कृतसुरतानुरागमप्यदूरीकृतसुरतानुरागं, कदाप्यनपेक्षितवामलो-  
 चनानुकम्पमप्यनिशापेक्षितवामलोचनानुकम्पं, स्वयमधोक्षज-  
 मप्याराधिताधोक्षजं, उपदेष्टारमध्यात्मविद्यारहस्यस्य, पारं-  
 गतंसर्वशास्त्राणां, अहस्करमज्ञानान्धकारस्य, आयतनमखि-  
 लधर्माणां, अभूमिमधर्माणां, पुण्यसंचयमिव पूतव्रतानां, पुरु-  
 पार्थमिव प्रपश्यत्प्रजापूर्वार्जितकर्मणां, भगवन्तं भक्तावनात्य-

न्तमतिमन्तं, अखिललोकसंचरणशक्तिमन्तं, आश्रितजनवनव-  
सन्तं, अधिगतसकलभुवनोदन्तं मुनिं नारदं तमश्वावानिन्द्रोऽ-  
द्राक्षीत् ॥ ११६

अम्बुजरिपुरुचिसान्द्रं मदः प्रेक्ष्यान्तरिक्षयोगीन्द्रम् ।  
चन्द्रमिव निम्नगेन्द्रस्तुतोष सर्वाभिरञ्जनातन्द्रम् ॥ ११७

शक्रादिसर्वसुरसंस्तुतसद्गुणौघ-  
सम्पूर्णमभ्रमुनिवासवमश्वभूपः ।  
साकं सभाङ्गणभुवं समुपेत्य सभ्यैः  
प्रत्युद्ययौ प्रणतिपूर्वमपूजयच्च ॥ ११८

नारदमनयस्त्वसभां वारिदमीशोऽथदुरितवनवह्नेः ।  
शारदशीतकराभं सारदमनघस्य तत्पमार्गस्य ॥ ११९

अथोपविशति स्फुरन्मणिमयासने स्वर्मुनौ  
परापरविदग्रगे परिजनार्पिते प्रोन्नते ।  
निमज्ज्य मुदपांनिधौ प्रणिपतन् प्रभुर्मस्तके  
कृताञ्जलिरुदैरयत्प्रकृतयुक्तमित्थं वचः ॥ १२०

अद्यास्माकं पौर्विकाः पुण्यभाजः  
सम्यग्दीप्ताश्चाद्य नो वीतिहोत्राः ।  
अद्य द्वेष्या दूरमुत्सारिता नः  
प्राप्तोऽसि त्वं यन्मदीयं निकायम् ॥ १२१



चकोरशीतांशुं नवजलमुचं चातक इव  
 प्रकृष्टं त्वां दृष्ट्वा विगतपरितापोऽहमभवम् ।  
 इहायातं तावत्प्रजनयति शङ्कां भगवतः  
 प्रसादादेनां मे परिहर समावेद्य भगवन् ॥

१२२

गद्यम्—एवमतिविनयादतितरमाराद्विज्ञापयन्तं, अलिकत-  
 लकल्पिताञ्जलिकंजातकलिकयोल्लसन्तं, अवनिसीमन्तिनीकान्त  
 मवलोक्याम्बरचरमुनिवरस्तमात्मागमानन्दस्रवन्तिकान्तान्तरे नि-  
 तान्तमामज्जन्तमादरादामन्त्रयानामयं सानुनयमखिलाप्तभोज्य-  
 प्राज्यराज्यानुपद्रवतां च स्वागमनकारणमावेदयामास ॥ १२३

गद्यम्—राजन्नयमहमखिलभुवनाद्भुतावतारामनितरसुन्दरी-  
 दुर्लभाकारां अमरसभान्तराभिगीतगुणभारां निश्चम्य दुहितरं  
 तवाभ्याशमागतोऽस्मि ॥

१२४

श्रुत्वा सभान्तरे तां वाचं सर्वे ननन्दुरभ्रमुनेः ।

पीत्वाऽमरा इव पुरा सुधां सुधासलिलनिधिकूले ॥

१२५

किं वा वदति मुनीन्द्रः परापरविदग्रगः पुनश्चायम् ।

इति संसदि जननिवहः परमभवन्निस्तरङ्गजलधिरिव ॥

१२६

गद्यम्—अथायमश्वावनीश्वरोऽपि मुनिवरवदनारविन्द-  
 स्यन्दमानामन्दवाङ्मरन्दविन्दुपानानन्दतुन्दिलहृदयेन्दिन्दिरः क-  
 श्चनादूरे सञ्चरन्तं प्रतिहारमाहूय रे प्रभञ्जन त्वं तरसा गत्वाऽ-

न्तःपुरं समालोक्य सावित्रीं पिता ते त्वामाह्वयति मन्मुखे-  
नाम्बरमुनिवरसन्दर्शनायेखावेद्य तामस्मत्सकाशमाधिगमयेत्या-  
दिदेश ॥ १२७

गद्यम्—सोऽपि निर्गत्यादेशतस्तस्य समासाद्यान्तःपुर-  
मुत्तुङ्गशिखरचुम्बिताम्बरचरेश्वरपुरं, अवलोक्य परितस्थितप-  
रिचारिकामात्मीयशयप्रदीयमानफलचयपरितोषितभवनशुकशा-  
रिकां भर्तृदारिकां व्यजिज्ञपद्राजादेशम् ॥ १२८

सा रामा सरसीरुहाहितसमस्वास्याभिरामा तदा  
श्रुत्वा नारदमात्मदर्शनकृते दौवारिकादागतम् ।  
तत्संदर्शनसंभ्रमात्परिधृतापर्याप्तभूषा सखी-  
सन्दोहानुमता सभां निजगुरोश्चक्रे प्रयातुं मनः ॥ १२९

मातुरावेद्य तद्दृत्तं तदाज्ञां प्रतिगृह्य च ।  
सा सखीवचनादासीत्सर्वालङ्कारशोभिता ॥ १३०

अथ निजपरिवारजनेनानीतां समाधिरूढ शिविकां द्राक् ।  
प्रविवेश राजमार्गं सालिस्स्वस्त्रीव सन्मार्गम् ॥ १३१

तामापतन्तीं तटिदुज्ज्वलाङ्गीं  
तारुण्यलीलारसमुद्गिरन्तीम् ।  
आलोकयन्नश्वनरेन्द्रपुत्रीं  
आलोचयच्चेतसि पौरलोकः ॥ १३२



एषा पुरतश्शिविकामारूढा श्रीर्भवेदथवा ।

तन्वीमयी तटिद्वा तारा वा तरुणचन्द्ररेखा वा ॥

१३३

कंजोद्भवकरकलिता काञ्चनपाञ्चालिकेयमसुभरिता ।

नोचेत्तत्कृततरुणीष्वीदृक् स्त्री कुत्र वीक्षिताऽस्माभिः ॥

१३४

इति चिन्तयन् महर्मुहुरखिलजनश्चित्ररचित इव तूष्णीम् ।

अभवत्समन्ततस्तच्छिविका दृग्भार्गमतिययौ क्षिप्रम् ॥

१३५

सा गत्वाऽथ गुरोस्सभाङ्गणभुवं द्रागुह्यमानाज्जनैः

सद्यानाच्चतुरन्ततः परिवृतप्रान्ताऽवतीर्याळिभिः ।

पद्भ्यामेव नवप्रवाळललिताभाभ्यां प्रवाळाङ्कितां

कुर्वाणा सविधावर्णि तटिदिव प्रद्योतमाना ययौ ॥

१३६

गतेनात्तब्रीडां मदकलमरालीं विदधती

गुवाळीहृत्पाळिं परिधृतभयां रूपविभवतात् ।

पिशङ्गाभं सद्यस्स्वतनुमहसाऽपि प्रभुसभं

समन्ताच्चापाङ्गैः कुवलयवितानं व्यतनुत ॥

१३७

गद्यम्—तदनन्तरमरविन्दमन्दिरनन्दनस्तामरविन्दारिसु-  
न्दरवदनां दूरादेव परिदृश्यमानामसमानशोभानिधानभूतां, अ-  
नेकवर्षधरप्रायपुरुषसमवायसमाक्रान्तसन्निधानां, अत्यद्भुतात्मतनु-  
प्रभाभिभूताभितस्स्थितेन्द्रनीलस्तम्भद्युतितमोवितानां, इतस्ततोऽ-  
वलोकयतामवलुम्पन्तीं च दृष्टिं, अखिललोकाश्चर्याकरानितरसु-

७२

सावित्रीपरिणयचम्पूः

लभावतारां, तारामिव तारापथावतीर्णां तरुणाकारां अश्याव-  
नीश्वरनन्दिनीं विधायात्मविलोचनमार्गविहारिणीं विस्मयाम्भो-  
निधिविशेषनिमग्न इव स्थित्वा मुहूर्तं स्वमनस्येवमचिन्तयत् ॥

रतीशेनाज्ञप्ता रसिकजनसंमोहनकृते

तदीया माया किं नहि मृगदृशेषा यदि बधूः ।

इदं सौभाग्यं श्रीरियममलतेयं च रमणी-

मणीनां कुत्रास्ते त्रिजगति मयाऽऽलोकिततमे ॥

१३९

तटिलेखा नेयं यदतरलभा भाति सततं

स्फुरत्तारा नेयं स्फुरति धरणौ यत्प्रातिदिनम् ।

कनत्कल्याणाभा कनकलतिका नेयमिह यत्

पदाभ्यां प्रोन्मीलत्पयसिजनिभाभ्यां प्रचलति ॥

१४०

जाटाटीरजटाजूटवाटीवासजुगुप्सिता ।

तरुणेन्दुकला वेयं तन्वीरूपा गता भुवम् ॥

१४१

मोहिनीमाकृतिं विष्णुस्सुधां वितरितुं पुरा ।

बृन्दारकेभ्यो ह्यभजत्तत्राप्येतादृशी न भाः ॥

१४२

त्रिलोकीसाम्राज्याश्रियमनुपमात्यन्तसुषमा-

विशेषात्सावित्रीं त्रिदिवमपहाय स्वयमिमाम् ।

महेन्द्रान्मद्रेन्द्रं पितरमनुसंधाय सहसा

समायातां मन्ये सततदनुजद्वेषकलुषात् ॥

१४३



इत्थं विचार्यान्तिकमापतन्तीं

व्रती प्रपद्यापि तदीक्षणं सः ।

पुनर्नवप्रीतिकराकृतिं तां

मनो दधौ वीक्षितुमञ्चयोगी ॥

१४२

गद्यम्—तदनन्तरमनन्तरसभाभ्यन्तरादात्मप्रान्तरमपत्व-  
रमापतन्तीं दन्तिसीमन्तिनीमिव सलीलं, लीलानुरूपात्मरूपापह-  
सितवियच्चरविद्याधरविषधरकन्यकारूपां, रूपानुरूपान्यप्रतीपद-  
शिनीदुरापसच्चरितकलापां, अब्जासनविनिर्मितेनातिमनोहरेणा-  
प्यशक्यमिदं स्त्रैणेन विजेतुमखिलभुवनमिससमशरेण स्वमायया  
स्वतो निर्मितामिव भुवनमोहिनीं, स्वानुगताभिस्सौन्दर्यसौकुमा-  
र्याधरीकृतमकरकेतनमहिष्वाभिर्महितचरिताभिस्सखीभिरतिसङ्क-  
टीकृतासन्नदेशां, निजालोकजिताशोकपल्लवतल्लजविभवांशुकाव-  
कुण्ठिताप्रतीकाशप्रकाशप्रतीकां दिनान्तकान्ताम्बुदसंवीतामिव सु-  
धामयूखरेखां, आस्तीर्णातिस्निग्धहीरफलकप्रकरपरितःपरिष्कृतां  
सभान्तरसर्वसहां पदपङ्कजयोररुणिम्ना पद्मरागाङ्कितामिव प-  
रिकल्पयन्तीं, अखिलजगद्वलययुवचयाविजयोद्धोषणाय कुसु-  
मशरविनिर्मितेन काहलीयुगलेनेव कमनीयतरात्मीयजङ्घा-  
द्वयेन जगद्विमोहयन्तीं, तदङ्गमधिवसतः कामदेवस्य पूजोप-  
चारनिर्वर्तनाय पुरतः परिणद्धेन रम्भास्तम्भयुगलेनेव ऊरु-  
युग्मेन विराजमानां, शरन्नदीपुलिनाडम्बरविडम्बिना नित-

SAVITRI.

10



म्बविम्बेनावर्जयन्तीमिवाखिलमपि भुवनजालं, रोभराजिलता-  
 लवालशङ्कावहेमखलाकलापपरिष्कृतेन नितम्बविम्बावष्टम्भेनेवा-  
 भङ्गुरेण गुरुतरपयोधरमहीधरं भारोद्वहनदुःखेनेव परिक्षीयमाणेन  
 मध्यभागेन परिस्फुरन्ती, अन्तःपरिपूर्णविकाशतया गुरुतर  
 पयोधरमहीधरान्तराधःप्रसर्पल्लावण्यरसस्रोतः प्रसर्पणप्रतिरोधकेन  
 नाभीकूपेनाभिविराजन्ती, अभिनवयौवनानिलकल्लोलितरागसा-  
 गरान्तर्विहर्तुकामेन कामेन संप्लवनसौकर्याय पाणियुगळपरिधृत  
 मिव भर्मकुम्भयुगळं कन्धराप्रालम्बितारहारतरळपद्मरागमणि-  
 मालोक्यारुणोऽयमस्मत्परितोषणप्रवीण इति भ्रमेण परिसेवि-  
 तुमागतं चक्रवाकमिथुनमिव कुचयुगळं दधानां, घनतरकुचभ-  
 र्मभूधरप्रान्तरोद्भूताभ्यां कमनीयकार्तस्वरलताभ्यामिव मृणाल-  
 नाळामलकोमलाभ्यां वाहाभ्यां पश्यज्जनजातानामनिमेषतामा  
 पादयन्ती, अपर्युषितचन्दनाङ्गरागरूपितेन कुण्ठीकृताकुण्ठा-  
 ब्जाभिमानेन कण्ठभागेन दृष्टिमनोहरां क्षीणः क्लीबो वा प्र-  
 भुत्वायोग्य इत्यनवरतदुःखितेन कदाऽप्यनुपहतमण्डलतया के-  
 नाप्यनपहतलक्ष्मीकतया च विद्योतमानमदसीयवदनेन्दु-  
 माश्रयितुमागतेन मण्डलेनेव तारकाणामुरुतरमुक्ताकलापवल-  
 येन परिशोभितकण्ठभागां, अतिरुचिरताटङ्कप्रभाविभासि-  
 तयोरन्तःप्रतिविम्बितचराचरनिकुरुम्बयोः कपोलमणिदर्पणयोः  
 प्रसर्पन्त्या प्रचुरतरप्रभाप्रवाहिन्या प्रक्षालयन्तीमिव सभाभ्य-  
 न्तरभागं, अविरतताम्बूलरागावलीढाभ्यामभिनवविद्रुमलतारु-



णाभ्यामधरदळाभ्यामभितः पुरतश्च किरन्तीमिव कोकनद-  
 वितानं, अर्धेन्निद्रचम्पककलिकाप्रातिमया अमतिममौक्तिकस-  
 नाथया नातिदीर्घया नासिकया समानन्दयन्तीमालोकिलो-  
 चनानि, अमृतमथनसमयसमुज्जृम्भिताभिततरङ्गिणीरमणतरङ्ग-  
 संक्षुभितफेनक्षोदधवलैरपाङ्गदर्शनैस्सर्वतस्सृजन्तीमिव क्षीरतराङ्गि-  
 णीः, सल्लक्षणोपलक्षितोन्निद्रेक्षणारविन्दमकरन्दामन्दलोलुपतया  
 द्विधाप्रवृत्ताभ्यामुन्मदरोलम्बराजिभ्यामिव भ्रूलताभ्यामुपशोभ-  
 मानां, सहजातोऽपि सहजतामविगणय्य मदीयमन्दिरमवसा-  
 दयत्यविनीतो धिगेनं दोषाकरमन्तःकळङ्किनमधिगतमनुदिनक्षयि-  
 ष्णुतां अस्य भगिनीति प्रथा ममानुचितेतीर्ष्यया किलादोष-  
 ताकळङ्कताक्षयतातिरस्कृतामृतकरस्यादसीयास्यामृतमयूखस्य स-  
 हजभावेन परिमार्ष्टुमिव प्रथां द्विधा परिणम्य श्रीवर्णरूपेण तत्पा-  
 र्श्वोभयगतां श्रियमिव शोभमानां श्रुतियुगळीमाविभ्रतीं, दर्शं वि-  
 नाऽन्येषु रात्रिभागेषु दोषाकरोऽयमपहरति मदीयाडम्बरमात्मकर-  
 निकरकशाप्रहारैः तदद्य लब्धोऽयमस्मदमित्रं ताराकळत्रइत्यदसीय-  
 माननेन्दुमवस्कन्दितुमागत्य तदूर्ध्वभागावस्थितेनान्धकारनिकरे-  
 णेव आनीलकुटिलकुन्तलजालेनालङ्कृतां, अचिरप्रभामिवावानि-  
 गतां, अमरवनवाटिकामिव सुमनोलोभनीयां, अरविन्दाल-  
 यामिव माधवहितविलासभूमिं, अम्बिकामनोवृत्तिमिवाविरता-  
 धिगतशिवां, भारतीमिव सन्ततसमावद्धसत्यलोकेशभावामम्बा-  
 वनीशतनूभवामालोकयन्नम्बरचरमुनिवरेश्वरः परमविस्मयपारा-



वारान्तरविहरमाणमानसः परमविस्मयस्तब्धकन्धरश्चिरमासां -  
चक्रे ॥

सविनयमुपगय राजपुत्री  
सरसिजसम्भवसम्भवं सखीभिः ।

परतरपदयोः पयोजदर्पा-

पहरणपण्डितयोः पपात तस्य ॥

१४४

सावित्रीं सनयं समेय ससर्षीं स्वीयं पदाम्भोरुह-  
द्वन्द्वं सप्रमदं प्रणम्य पितुरप्याराल्लसन्तीं मुनिः ।

दृष्ट्वाऽऽहोपविशेति मोदभारितस्सा साळिरर्हासने

तद्वाचोपविवेश तातपुरतो व्रीडावनम्रानना ॥

१४५

तदालोकनसंभूतहर्षाब्धौ संपतन्मुनिः ।

व्यचिन्तयद्भवेत्कान्ता कस्येयं कन्यकेति सः ॥

१४६

अस्यास्सौन्दर्यसम्पन्न भवति जगतां मातुरब्जालयायाः

भारत्या भव्यमूर्त्यास्तुहिनगिरिवरेन्द्रात्मजायाः पुलोन्नः ।

पुत्रयाश्चान्याङ्गनानां किमुत विधिरिमां मेदिनीरत्नभूतां

मृष्टैतद्रूपयोग्यं पुरुषमिह मुनिः कं ससर्जेति दध्यौ ॥

१४७

अथाश्वराजेन्द्रमुवाच हर्ष-

संपूरितान्तःकरणस्मुरार्षिः ।

सभास्थितानाकलयन्नवाब्ध्र-

नादात्मनादान्मुदितानतीव ॥

१४८



कन्यामिमां नरपते ! कमनीयरूपां

कन्यामिवावनिगतां कलशार्णवस्य ।

कस्मै प्रयच्छसि महीपकुलामृताब्धि-

चन्द्राय तं कथय चक्रधराय तूर्णम् ॥

१४९

एतद्रूपसरूपं भूपं भूमिप्रदीपमन्विष्य ।

भूमीश ! देहि तस्मै तनयां विनयान्वितां झटिति ॥

१५०

गद्यम्—इत्थमनवरतामरसन्दोहसमाराधिताङ्घ्रितामरसाभि-  
रामेणाम्बरमुनिवरसार्वभौमेण सादरं समादिष्टस्सविनयमश्व-  
सर्वसहादयितसार्वभौमस्स्वयमेवं विज्ञापयामास ॥

१५१

श्रुत्वा कंचन सत्यनामकमियं सत्यात्मकं ते सुता-

तं निखं हयभूपते कलयति स्वात्मानुरूपं पतिम् ।

एवं मामवदत्सुताप्रियसखी मत्संनिधौ स्वर्मुने

तद्राजन्यविचारणापरवशं चेतो ममोत्ताम्यति ॥

१५२

गद्यम्—तद्गवन्भक्तजनावनभव्यानुभावा सत्यवन्तमा-  
त्मकान्तमभिकाङ्क्ष्य अनया प्रत्याख्याताः प्रत्याशासमागताः  
पृथ्वीदयिताः, स्वामिनस्तवाखिलवेदिनो जगत्यास्ति न किञ्चिद-  
ज्ञातं, अयं सत्यवान्नाम कस्याभिजनामृताम्भोनिधिमाभिवर्ध-  
यसात्मोदयेनाम्भोजपरिपन्थिवि, कं वा देशमामोदयखलं कम-  
लाकर इव, को वाऽनेन राजार्धवंशामृतशरधिशरचन्द्रमाः पुर-  
स्सरतां पुत्रवतामधिरोपितः, तद्दृत्तसमावेदनेन समाहादयतु  
मदीयमान्तरं तत्त्वं भगवान् भवान् ॥

१५३

इत्युक्त्वा विरमति मद्रभूधरेन्द्रे

प्रोवाचाम्बरचरयोगिराण्महेन्द्रः ।

तं चान्यानवनिपतीन् सभान्तरस्थान्

सोत्मासं सलिलदनादधीरनादः ॥

१५४

गद्यम्—भोभो भूमिपाः कथयाम्यहमुदन्तमतिविस्मय-

निशान्तं तदीयमवहितहृदयैः श्रूयतां भवाद्विः ॥

१५५

द्युमत्सेनो नाम क्षितिपतिरिहास्ते क्षितितले

सपत्नध्वान्तार्कस्स्वहितकुमुदेन्दुस्स कृतधीः ।

विधेयौगाद्योऽयं विगतनयनस्साल्वधरणी-

वधूनेताऽरण्ये सह वसति वध्वाऽरिविजितः ॥

१५६

तस्यास्ते सत्यवान् स्रुनुस्सखात्सार्थीकृताह्वयः ।

सत्येन यस्य लोकोऽयं सत्योपेतः करिष्यते ॥

१५७

सौन्दर्येण सुमेधुं क्षमया पृथिवीं धिया गुरुं यशसा ।

शक्रं महसाऽहस्करमास्येनेन्दुं स राजते जित्वा ॥

१५८

गद्यम्—सोऽयं पित्रा चित्राश्व इति प्रथमं कृतनामा

जागर्ति जगति जितामित्रतिमिरकदम्बोऽशुमालीव, कन्दर्पद-

र्पमुद्धोधयिता कामिनीनां रूपसारेणापादयति रोहिणीरमण

इवामर्यादं कुवलयामोदं, भिनत्ति सहजसत्त्वावष्टम्भदम्भोळिना

जम्भाहित इवाश्रितात्याहितमहध्रिमण्डलानि, चण्डभानुकुलम-

ण्डनायमानरामभूमण्डलरमण इव धर्मारण्याहिण्डमानस्स्वोद्गुण्ड-



भुजदण्डमण्डितकोदण्डदण्डिताखण्डोच्चण्डदनुजमण्डलः वितरति  
 वैतानिकक्रियाणामविघ्नोपलम्भमारण्यकानां महामुनीनां, वाच-  
 स्पतिरिवोपयाति गुरुतां विबुधसङ्घेषु विद्याप्रसङ्गेषु, दाक्षाय-  
 णीदयित इवाधिगच्छति राजशेखरप्रथामनन्यमुलभामात्मानुभा-  
 वेन, पुण्डरीकाक्ष इव पुण्यतमेनातितरलोकान्तरप्रतीतेनात्मच-  
 रितेन प्रथयति पुरुषोत्तमतामन्यादृशेन, अम्भोजनिकेतन इवा-  
 खिलानन्दनीयेन संप्रकाशयति साधुभावेन सत्यलोकेशतां, सह-  
 स्रभानुरिव सकललोकसंतोषाकरेणाधिगतो लोकबान्धवताम-  
 न्यादृशेनाप्रतिमेनात्मतेजःप्रकाशेन, महासत्त्वाभिषोभितो विन्ध्या-  
 वनीधरकटक इव, कल्याणभाजनं कनकावनीधर इव, सुमनोलो-  
 भनीयस्सुरमहीरुह इव अनन्तगुणरत्नखनिरमृतार्णव इव, अखि-  
 लजगद्वल्लभो वर्षावारिवाह इव न शक्नोम्येनमभिवर्णयितुं,  
 अथवा किमस्य बहुना गुणकथनेन, एवंविधोऽप्यनुपमैरसंख्यै-  
 रखिलहरित्रितम्बिनीवदनवनजवैरिमण्डलान्यलंकृत्यानुत्तमैरात्म-  
 गुणविभूषणैरष्टादशसु वर्षेषु, समागते वत्सरेऽष्टादशाधिके विहाय  
 विश्वंभरां विभूषयितुमिव विबुधलोकमप्युपगम्य पुरन्दरपुरस्स-  
 रैरमरैरभिनन्दितात्मसमागमः सर्वसुमनस्संतोषाय सुधर्मायाम-  
 र्धासनमलंकरोति तेन सह पुरुहूतेनेत्यावेद्य तत्रैवान्तर्दधे भगवान्  
 पैतामहः पारिकाङ्क्षी ॥ १५९

यत्कारुण्यकटाक्षलब्धकविताचातुर्यधुर्याः परं

प्रख्याताः कवयो भवन्ति भुवि वाग्गुम्भाभिसंरम्भिनः ।

चम्पूनामनि तत्कृपाविरचिते काव्ये द्वितीयश्शुभैः  
सावित्रीचरितामृतैः कृतसमुल्लासो विलासोऽगमत् ॥ १६०

इत्यखण्डपाण्डित्यसमुद्घण्डपण्डितप्रकाण्डपरिमण्डितमण्डिकलन-  
गरमण्डनायमानेन, विश्वविख्यातविद्यावैदुष्यविभूषितस्य,  
विश्वविश्वंभराविश्रुतविनयवेवेकादिगुणगणविराजित-  
स्य असमानयामुनाभिजनतिलकायमानस्य, श्रीमतो  
वैकटरामार्यवर्यस्यान्तेवासिना तदग्रजन्मनश्श्री-  
वैकटनृसिंहाचार्यस्यात्मजेन च वरदाचा-  
र्येण विरचिते सावित्रीपारि-  
णये द्वितीयो विलासः



## अथ तृतीयो विलासः

अथ मद्रभूमिपतिरब्धमौनिनं  
 पुरतस्स्फुरन्तामेव पूर्णमाविधुम् ।  
 अवलोकयन्नपि जवात्तिरोहितं  
 समवेत्य सोऽभवदतीव विस्मितः ॥

१

विस्मितसकलानुगोऽश्वभूपः  
 सस्मितमात्मसुताननं समीक्ष्य ।  
 स स्मृतिमधिगम्य संशुशोचा-

कस्मिकनारदवाक्पविप्रभूताम् ॥  
 आलोच्य सोऽश्वनरपालपुरन्दरस्त-  
 द्योगिन्द्रवर्णिततरस्य सुतेप्सितस्य ।  
 श्रीसाल्वभूमिपमुतस्य समस्तवृत्तं  
 भीत्यब्धिमग्न इव गाढमभून्मुहूर्तम् ॥

२

३

गद्यम्—एवमतिवेलममरमुनिभाषितजातभीतिविलोलचे-  
 तास्सोऽश्वमहीनेता नितरामत्यारूढसत्यावनीदयितकुमारीविचार-  
 जागरूकतोपेतः, प्रान्तरमन्देतरवृन्दारकेन्दुवदनासन्दोहसंसेव्यमा-  
 नारविन्दमन्दिरमुन्दरीमिथानन्यमुन्दरीसुकरानिजकरसरोजारा-

वितवीणारावभेदैरामोदयन्तीमाळीकदम्बकं, अनाशङ्कितात्मका-  
न्तापहृत्तान्तामात्मनान्दिनीमालोक्य विस्मितमनास्तामुवाच ॥ ४

सुते? श्रुतं किं वचनं महर्षेः

त्वयाऽखिलं सत्यवति प्रसक्तम् ।

विस्मृज्य तं दीनमरण्यदूनं

स्वयंवरेऽन्यं वृणु राजसूनुम् ॥

५

क्रव्यादाहवसंकटेषु सुमनश्चक्रेशसंप्रार्थिताः

प्रत्यर्थिक्षितिपालकाद्रिदलने दम्भोल्लितुल्यायुधाः ।

भूमीन्द्राः कति वा न सन्ति भुवने तान्मामकीयानुगाः

संमान्याद्य समानयन्तु फलितं भूयात्त्वदालोचितम् ॥

६

श्रुत्वा तद्वचनं पितुर्नृपसुता हित्वा सखीजल्पनं

मत्वा मौनमनर्हमित्यथ गुरुं नत्वा च धृत्वाऽञ्जलिम् ।

कृत्वा सर्वसभासदद्युचितरापाङ्गप्रसूनोत्करैः

आकीर्णान् कलकण्ठमञ्जुलरुता स्वाभीप्सितं व्याहरत् ॥

७

कान्तं वाक्कायकर्मादिभिरहमनघं सत्यवन्तं विभाव्य

स्वप्ने वा न स्पृहेयं सुरपतिमपि वा किं पुनर्भूपमन्यम् ।

आत्माभीष्टं पतिं या जगति कुलवधूस्संविहाय प्रपन्ना

स्यादन्यं स्वैरिणी सा भवति तदधुना मद्भूतं न त्यजेयम् ॥

८

कर्णाकर्णिकया स कर्णपथगस्ववर्णाद्रिधीरो ममा-

पर्णाधीशमुपर्णवाहनसमाश्रितेन योऽभूद्वृतः ।



तच्चञ्चचरणारविन्दमकरन्दास्वादने लोलुपः

तत्रैवास्ति कदाऽपि निस्सरति नो मन्मानसेन्द्रिन्दिरः ॥ ९

अपिच—

पुरः पश्चात्पार्श्वेऽप्यमृतसुचिवद्वृष्टिपयः

स सत्येशस्सर्वेन्द्रियचयविनोदं वितनुते ।

गुरो! जाग्रत्काले शयनसमये च प्रतिमुहुः

ततश्चेतोवृत्तिर्न विचलति किं वच्मि परतः ॥ १०

यथा वा तथा वा भवत्वैवमस्मिन्

मदीयं महीपे मनस्साधु लग्नम् ।

किमेतैः प्रतीपैर्दृष्टावाग्विचारैः

नरेन्द्राद्य तस्मै प्रदोहि द्रुतं माम् ॥ ११

प्रयच्छसि यदि त्वं मां न तस्मै प्राणधारणम् ।

क्रियते न मया तात कुलं नङ्क्ष्यति तेऽनघम् ॥ १२

गद्यम्—एवमुक्ताभीप्सिताविचारायामश्वानदीदयिततनया-

यामनन्यार्हगुणगणायां अमात्यशेखरः प्रद्युम्नशेखरनामा सादरं

तामवादीत् ॥ १३

गद्यम्—वालिके वालाब्जालिके भव्यतरचरितमालिके

भर्तृदारिके लोकेऽस्मिन् कुतस्त्वमेतस्मिन् लुब्धाऽस्यल्पायुषि

आरण्यक इव वन्योपजीविनि वर्षातिपोद्देगल्लेशितशरीरे द्विप-

दपहृतराज्यभारे शीर्षपरिष्कारीकृतजटाचारे जगतीपातिचरित्र-  
दूरे दूरीकृतसुखचारे दुरतिक्रमदुःखैकागारे केनाप्यदृष्टचरा-  
कारे दुर्गतोदारे द्युमत्सेनकुमारे, विदितं किल भवत्या नार  
दोदितमवितथं वचनं, अत्र जनो जगति नेच्छति खल्वमृ-  
तोपममपहाय भोज्यं प्राज्यमपि विषसंस्पृष्टतया त्याज्यमुप-  
भोक्तुं, अन्वहं पूजनीयवचनाः खलु गुरवः कुलजातेन गुण-  
भाजनेन जनेन, तदद्याश्वावनीपुरुहूतस्यावितथोदितमवश्यं वचन-  
मङ्गीकर्तव्यं सोदर्कं भवत्या भव्यानुभाववत्येति ॥ १४

गद्यम्—साऽप्याकर्ण्य तदुक्तिमतिमुक्तियुक्तामाकलय्य च  
तमाहामासशेखरं प्रद्युम्नशेखरम् ॥ १५

प्राज्ञोत्तमालमाभिर्वचनचमत्कृतिभिरिह तवार्हस्य ।  
तामिममपहाय सत्यव्रतमन्यं नेहतेऽद्य मम हृदयम् ॥ १६  
लक्ष्मीनारायणं वाक्मलभुवमुमा वामदेवं शचीन्द्रं  
स्वाहाऽग्निं रोहिणीन्दुं सचिववर ! सरित्सागरं सन्मनीषा ।  
ब्रह्माध्यात्मैकगम्याद्भुतमहिम यथा सत्यवन्तं तथैति  
प्रज्ञा मे नान्यमिच्छत्यलमिह भवतः किं बहूक्तैर्वचोभिः ॥ १७  
विलसति विधोर्नयोगे कस्तं हन्तुं समर्थतामेति ।  
यद्यस्ति सुकृतशेषस्सर्वं सद्यस्समञ्जसं भवति ॥ १८

गद्यम्—इत्थमवधीर्यामात्यशेखरभाषितमश्वावनीश्वरमुता  
विरराम ॥ १९



आकर्ण्य तद्वचनमश्वपतिर्न तस्मात्  
सत्यात्सुतां प्रतिनिवर्तयितुं शशाक ।

गङ्गां पुरः प्रचलित्वां शिथिलात्प्रतीरात्  
रोडुं समुद्यत इव प्रतिभावलेन ॥

२०

दातव्या सर्वथैषा त्वहतनिजमता साल्वरात्सूनवे द्राक्  
इत्थं दैवे नियोगे सति जगति पुमान् कोऽन्यथा कर्तुमीष्टे ।  
इत्यश्वेशो विचार्य स्वमनासि सविधक्षमाधरानित्यवोचत्  
कर्तव्योऽस्याः प्रयत्नः परिणयविषये जागरूकैर्भवद्भिः ॥ २१

सरसिजभवनः पुराऽवदन्मां  
सरसिजलोचनयाऽनयाऽवनीश ।

तव कुलममलं भवेत्प्रदीप्तं  
कलय वचो मम नो भवेन्मृषेति ॥

२२

तदिहावनीशवर्यास्तद्वचनप्रत्ययादियं तनया ।  
तस्मै प्रदीयतेऽसौ भवदनुमतिपूर्वकं मया शृणुत ॥

२३

एवमभिधायासन्नमन्नतानश्वावनीरमणसंक्रन्दनस्तान-  
नवरतात्मीयकार्यकरणैकधन्यान् राजन्यान्, राजसदनमभि-  
गन्तुकामः प्रतीहारान् भीमनादमहानादमुनादा-  
ब्भ्रनादप्रमुखानाहूयेत्थमाज्ञापयामास ॥

२४

कन्यां सस्रवते प्रदातुमधुना देवेन यत्नः कृतः  
तस्मादद्य पुरस्थितैर्द्विजमुखैः पौरैः परं भूषितैः ।

86

सावित्रीपरिणयचम्पूः

गन्तव्यं पुरतो वनं निजवधूवर्गैस्सहागच्छति  
श्वः पृथ्वीपतिरित्येऽत्र नगरे युष्माभिराघोष्यताम् ॥ २५

किंच—

प्राकारः परिलिप्यतां मलयजैस्सौधाग्रभागास्सितैः  
बध्यन्तां घनकेतुभिर्गृहबहिर्द्वाराणि ह्यैरण्यकैः ।  
भूष्यन्तामभितोऽम्बुजैश्च कदलीस्तम्भैः पुरिदेवताः  
सेव्यन्तां शुभदः प्रयाणपटहस्संताड्यतां सर्वतः ॥ २६

करिरथतुरगोष्ट्रपत्तिजाला-  
कुलपुरसंस्थितवाहिनी पुरस्तात् ।  
सरमसमभितोऽध्वशोधनाया-  
प्रहततमायुधसंकुला प्रयातु ॥ २७

अपिच—

हिरण्यरत्नाम्बरचारपूरिताः  
सरक्षकास्संप्रति यान्तु सद्रथाः ।  
पर प्रयाणार्हसुपात्रसंभृताः  
सुसंहतास्सच्छकटाश्च सत्वरम् ॥ २८

गद्यम्—अथाज्ञापितास्ते तेन सर्वसहादयितसर्वभोमेण  
प्रतीहारिणः प्रवीणाः प्रस्तुतप्रयोजनकरणेष्वप्रमत्ताश्च प्रयाताः  
प्रणामपूर्वकमनुज्ञाताः ॥ २९



प्राकारं गोपुराणि प्रतिपथविलसद्देवतामन्दिराणि  
 प्रासादान् प्रान्तरस्थान् पारिजननिकरैर्भूषितान् कारयित्वा ।  
 देवीशुद्धान्तमेते प्रकटमरचयन् दिव्यगन्धानुलेपं  
 राजत्केतूच्छ्रितं च द्रुततरमवनीराग्निदेशैकतानाः ॥ ३०

गद्यम्—ततःपरमयमम्भावनीश्वरोऽपि स्वयं समुत्थाय  
 सिंहासनात्प्रद्युम्नशेखरदत्तहस्तः तनयया सवयस्यया सह वय-  
 स्यैश्च बाहिस्सदसो विनिर्गत्य परितः पश्चात्पृथिवीपतिपारि-  
 वृतस्तूर्णमपहृताम्बुजावष्टम्भया दृष्ट्या प्रदर्शितप्रसादस्तान् प्रस्था-  
 प्य पश्चात्स्वयमन्तःपुरमासाद्य सखीसन्दोहसङ्गतया अन्तःपुरम-  
 हिषीमहितया मगधमहीन्द्रात्मजया सरभसं प्रत्युद्गम्यमानः सर-  
 सिजनाभ इव सरसिजभवया, सह तया समुपविश्य सारासने  
 नारदोदितवृत्तान्तनिवेदनपूर्वकमित्थमकथयत् ॥ ३१

नारदमुनीन्द्रकथितं साधु श्रुत्वाऽपि देवि तद्वचनम् ।  
 काङ्क्षति तमेव कन्या विधिना विहितं विलङ्घयेत्को वा ॥ ३२

सर्वज्ञस्स मुनिस्तथा समवदद्यत्सर्वलोकस्थितं  
 वृत्तं वेद करस्थितामलकवद्रूतं भविष्यत्सुधीः ।  
 मुग्धेयं वृणुते तमेव तनया नान्यं वरं कांक्षते  
 किं कर्तव्यमतवि चक्रवदहो चेतो मम भ्राम्यति ॥ ३३  
 कन्या विधातुर्वरसंभवेयं  
 स सखवान् सत्यवतां गरीयान् ।

मनस्तु तस्मिन् चिरसक्तमस्याः

पुमान् समर्थः क इहापनेतुम् ॥

३४

रमासमेयं रमणि त्वदात्मजा

पुमान् स राजीवविलोचनोपमः ।

सुरर्षिवाक्यं तु महाशनेस्समं

किमत्र कर्तव्यमुदीरयानघे ॥

३५

पुराकृतं कर्तुमिहान्यथा क्षमः

पुमान् भवेत्कस्सुभगे सुरैरपि ।

स्वतोऽनुभोक्तव्यमतः प्रिये मया

क्षमं किमद्य क्रियया निवारितुम् ॥

३६

विरिञ्चिवचनं श्रुतं न किमरण्यसीम्नि त्वया

सुतास्तव भवन्तु साध्वभिनुताद्यमादेतया ।

नृपात्मभवया मनःकलुषतां वृथा मा गमः

प्रयाहि पुरमित्यहं गतभयोऽस्मि तद्गौरवात् ॥

३७

विरिञ्चिवचनं वृथा भवति किं पुरा पौर्विकाः

विधाय मुदितं तमात्मतपसा कृतार्थाः किल ।

मया स च विधिस्त्वया परमभक्तितः पूजितः

वने तु वचनेन संमदयुतो व्यधाद्यः कृपाम् ॥

३८

गद्यम्—तत्तुमपि तदात्मभूप्रोक्तोक्तिगौरवेणैव गतभया  
भव प्रमुदितहृदया चेत्युपादिश्य तस्यै तदितरान्तःपुरजनाय



तृतीयो विलासः

४७

चातितरोरीकृतंतनयावैवाहिकयात्राप्रमोदः तत्क्षणमेव प्रभुः प्रद्यु-  
 म्नशेखरप्रमुखामात्यशेखरैः माळवीमुखमहनीयान्तःपुरमानिनीभि-  
 श्चाकलितस्वस्थयनः प्रथितमाहिम्ना हरिशर्मनाम्ना पुरोहितेन  
 वैवाहिकयात्रारम्भमातन्वानः प्रयाणप्रबोधनायाखिलानां प्रया-  
 णसूचकवाद्यान्युद्घोषयामास ॥ ३९

कल्याणं भवति कदा नरेन्द्रपुत्र्याः  
 कल्याणं वितरति वा कदा नरेन्द्रः ।  
 कल्याणे कृतमनसाभिति द्विजानां  
 कल्याण्यः श्रवणगताः प्रयाणभेर्यः ॥ ४०

वारिवाहनिनदभ्रमभाजः  
 तत्त्वने पुरविहारिमयूराः ।  
 नर्तनान्यकलयन् परितुष्टाः  
 तत्रतत्र विततीकृतवर्हाः ॥ ४१

अक्लाम्ब पश्याश्वमहीन्द्रपुत्र्याः  
 पाणिग्रहाय प्रतियान्ति पौराः ।  
 यूयं किमायाथ वयं ब्रजामे-  
 त्यासन् प्रमोदात्प्रतिवेश्य वादाः ॥ ४२

वाराङ्गना वनजवैरिसमाननाश्री-  
 भाराधरीकृतसुरप्रमदाभिमानाः ।

SAVITRI.

12

सौदामनीसदृशसंहननास्सगानाः

चेरुर्महीन्द्रपुरतो द्विरेन्द्रयानाः ॥

४३

वन्दिविदूषकमागधभटनटचेटकमुखाः प्रहृष्टमुखाः ।

परितः परिकृतरेखास्समागतास्सैन्धवेश्वराप्तसुखाः ॥

४४

राज्यस्तदा सरभसास्वसखीसमेताः

संव्यानसंवृत्तिजाङ्गलताः प्रजग्मुः ।

आदेशतस्सपरिवारममन्दहर्ष-

पूरातिमग्रहृदयाः पृथिवीधवस्य ॥

४५

गद्यम्—तत्क्षणमेव सरभससमागतैस्सपरिकरसंघातैस्स-  
कुटुम्भैः सर्वागमरहस्यसर्वकषमनीषाविशेषैः सर्वशास्त्रपुराणेति-  
हासकोविदैस्सप्रमोदैश्चातिवृद्धैः पुरोहितैराचरिताशीर्वादः, सौधा-  
न्तरद्वाराविदूरमागत्यानीतरत्नाद्युपहारैः सर्वसहारमणसंदर्शनप्र-  
तीक्षकैः प्रतिजनपदागतैः पृथिवीदायितसहस्रैरनुगम्यमानः, सम-  
न्तान्नातिदूरमदध्रतरासिन्दूरबन्धुरीकृतोरुतरकुम्भस्थलैः सन्ध्या-  
समयसमुज्जृम्भिताम्भोधरप्रकरपरीतैः चरिष्णुभिरिव चारुतरा-  
ञ्जनमहीधरशिखरैः अध्यासिताधोरणप्रवरैः परमलीलापरिचा-  
लितकरैः कराटिनिकरैः समारोप्यमाणपल्याणाकल्पानल्पभा-  
सुरैरवितथखलीनवरनिगृह्यमाणकन्धरैरदीनवदनविवरासंकीर्णो -  
द्गीर्णाडिण्डरिोदण्डखण्डभरैः अतिविशेषीकृतहृषानिर्घोषवधिरीकृ-  
तदिक्कोटिकराटिघटाविशङ्कटकर्णकन्दरैः खरतरखुराघातविदारि-



तवसुंधरैः अभृततरङ्गिणीरिमणतरङ्गसंक्षुभितफेनपिण्डपाण्डरैः  
 सैन्धववरैस्समाधिगतसादिशेखरैः, अतित्वरितमितस्ततश्च पुरतः  
 प्रधावतामाधृतकङ्कटानां असंभुश्रवलमसंलग्नाच्छकच्छविच्छुरि-  
 काणां निस्तुलप्रशस्तहस्तविन्यस्तास्तोकशुचिपात्रवेत्रलताभिः  
 अतिमात्रमुभयतः प्रचारगतामपसरापसरेति उत्सारयतां जन-  
 तामनीकेन कञ्चुकिनां, सन्ध्यासमयसमुत्तीर्णवेलाण्वोर्मिजालेनेव  
 सरभसमुपसर्पता पदातिनिकरेण चातिसंकटप्रचारमनुगम्यमानः  
 तत्रतत्र संवाद्यमानानामनल्पतरकल्पान्तसमाक्रान्तरोदोन्तराम्भो-  
 धरगार्जितभैरवैर्विरात्रैर्दुन्दुभीनां, अतिवलिप्रबलताडितानामप्य-  
 स्फुटितानां राणितेन पटहानां, आशीविषराट्फूत्कारपरुषवलि-  
 पुरुषास्यपृषदश्वपूरितानामलघुरवैः काहलीनां, आत्मकमनीय-  
 ताधरीकृतगन्धर्वाणां दूरीकृतस्वरदोषतोषिताशेषगीतविशेषाडम्ब-  
 रेण शैलूषाणां, अजाण्डभाण्डमापूरयन्नागत्याश्वविश्वधरानेता,  
 अमरावत्यास्स्वानिकिसंपत्त्या स्वराडिव बार्हिर्नगरादसवाहय-  
 त्काञ्चित्पन्थानम् ॥

रराज राकाद्विजराजतुल्यः

महीमहेन्द्रो महसाऽतिसान्द्रः ।

तदा स्वतेजोविभवात्स्वसैन्य-

पयोधिमध्वन्यभिवर्धयन् सः ॥

तत्पालिता वर्त्मनि सर्ववाहिनी

महीपतेरग्रभुवि प्रयायिनी ।

संसत्सुराणामिव नाकगामिनी

याता सुदूरं सुखतश्शुभान्विता ॥

४८

पथि व्रजन् पार्थिववज्रपाणिः

पत्युस्सुतायाः परिमार्गणोत्कः ।

स्वकैर्वचोभिः पार्थिकान् पथि प्रभुः

परं प्रहृष्टानकरोत्सहागतान् ॥

४९

गद्यम्—एवमतीतवर्त्मा वाजिमहीस्वराट् अलघुतरसेना-  
संक्षोभजन्मना सर्वतः प्रसर्पता सेनान्धकारेणान्धीकुर्वन् हरि-  
दन्तराणि, आनन्दयन्नात्मबान्धवान्, मानयन्मित्रवर्गं, प्रति-  
गृह्णान् प्रविदितकन्याविवाहैरध्वाभिमिलितैरवनीधवैः पुरस्कृता-  
न्युपायनानि, अभिनमन्नध्वाभिलक्ष्यमाणान् भाक्तिपूर्वमक्षीणते-  
जोविलक्षणान् पारिकाङ्क्षिणः, परितोषयन्नपेक्षितार्थविश्राणनेन  
कुक्षिभरीन् भिक्षुकान्, सुदूरमुपगम्याम्बुनिधिवेलातमालवनमिव  
दर्शनमनोहरमध्वायासकर्शनोदारमवलोक्य कंचन वनोद्देशं निवे-  
शयामास तत्रैवापारं स्कन्धावारम् ॥

५०

गद्यम्—अथ भगवति सहस्ररोचिषि प्राचीदिगङ्गनासंग-  
माभिरक्तमनधिगतसन्निधानमात्मानमाधिकृत्य संजातमानां प्रतीची-  
पुरन्ध्रीमुपलालयितुमिव चरमगिरिशिखरोपान्तमुपसर्पति ॥ ५१  
मन्दं मद्देन्द्रपुत्रीं मलयमरुदुमारूपसौभाग्यजेत्रीं  
सावित्रीं साधुगार्त्रीं सुरपतिमुदृशाऽप्यर्थ्यसौशील्यपात्रीम् ।



आलोक्याश्लेषुकामोऽप्यतिभयभरितस्संकुचन् स्पष्टमेनां  
आत्मार्यं प्रष्टुमश्वक्षितिपातिमाभितस्संचचरोति मन्ये ॥ ५२

किंच—हयो मे सारङ्गस्तमियमजयद्राजिनृपजा  
दृशेति प्रख्यातिर्जगति वितता सा श्रुततमा ।  
मया द्रष्टव्याऽसौ कनु नृपतिजाऽत्रेति पृथुकः  
मरुत्तामन्वेष्टुं विचरति समन्तात्किमु शनैः ॥ ५३

अपिच—मलयवनः प्रगल्भो मद्रमहीराण्महेन्द्रपरिसरतः ।  
निजगुणनिकरं नितरां चचार किं दर्शयितुकामः ॥ ५४

तदा—अध्वश्रान्त्या स्वसन्निधगतं मद्रनाथं द्रुमौघाः  
मन्दप्रेङ्गन्मलयपवनान्दोलितैस्स्वाग्रहस्तैः ।  
सर्वर्षन्तः कुसुमनिकरं काममामोदयन्तं  
सन्तस्स्वार्थैस्स्वभवनगतान् साधु किं नार्चयन्ति ॥ ५५  
सन्ध्याविकसितकुवलयमकरन्दास्वादलोलुपा मधुपाः ।  
आनन्दयन्नरेन्द्रं गायन्तस्सहचरीसमाकलिताः ॥ ५६

मदकलपिकशारिकानिनादो-  
सुकमाहिळाजनमण्डितान्तराळम् ।  
त्वनममरविलासिनीसमेतं  
नवामिव वासवनन्दनं विरेजे ॥ ५७

गद्यम्—ततः क्रमेणोल्लसितप्रचारेषु सन्धयारम्भाडम्बरेषु,  
तमस्तोमप्रकामामिलिप्यमानेषु प्राचीमुखहरिन्मुखेषु, शनैश्शनै-



स्संकुचितशोभासुभगेषु सन्ध्यारागेषु, रथाङ्गविहङ्गान्तरङ्गखेद-  
स्मरणादिव विंगतालापेषु शुकशारिकादिविहगकदम्बेषु, उत्प-  
न्नेष्वाकाशार्णवभवमौक्तिकेष्विव सर्वतस्तारतरतारकानिकरेषु,  
तारकानिकरविद्रावितयाऽन्धकारपरम्परयेव निद्रया मुद्रितेष्व-  
रविन्दबृन्देषु, अनुपमानरसभावपोषणे प्रतीपदर्शिनीस्पृहानिर्व-  
हणालंकरीणे मन्दमन्दं प्रविशत्यङ्गनारङ्गदन्तरङ्गरङ्गमरविन्दवा-  
णे, स्वसमानशोभासंशोभिततया मन्देतरस्यन्दमानमकरन्दस-  
न्दोहसंपूरिततया चामन्दीकृतप्रचारेष्विन्दीवरेष्विन्दिन्दिरेषु,  
ज्वलत्सु प्रदीपेष्विव विरहविधुरविलासिनीहृदयेषु, विस्फुर-  
न्तीषु विद्युल्लतास्त्रिव विशङ्कटमोषधीषु, बुभुक्षाशमनपर्युत्सुकेषु  
चकोरेषु, धृतोत्साहेषु दिवाभीतव्रातेषु, निष्प्रत्यूहविकासेषु  
प्रकटितामोदभरितेषु पांसुलाहृत्पङ्कजेषु, प्राचीदिगङ्गनावदन-  
लालाटिकायमानासमानयामिनीकामिनीकामुककरप्रकरप्रचुरतर-  
प्रभाप्रकाशकृतावकाशे सर्वतोऽप्याकाशे—

५८

कोकद्वंद्वमगाच्छुचं कमलिनीश्रीर्देन्यभूष्णद-  
श्रेणीगीतमपेतमन्दतिमिरैरासीज्जगद्विस्तृतम् ।  
लोकश्चाशुषकर्मशर्मरहितो लीनाऽभवत्कोटरे  
पक्षिश्रेणिरथाप्रमत्ताविभुतामाप स्मरस्त्वोद्यमे ॥

५९

सुधामयमरीचिरुत्कटतममिषीसंगमात्  
मलीमसमिदं जगत्करसुधारसैः क्षाल्यन् ।



उदन्वदुदरान्तरादुदयभूधराग्रं गतः

व्यधाद्विगतकल्मषं तदभवत्ततो निर्मलम् ॥ ६०

पूर्वाद्रीक्षनितम्बे शीतांशोः प्रोत्थिते विम्बे ।

अभवन्मध्वलम्बे भ्रमररवः कैरवकदम्बे ॥ ६१

अमृतमथनकाले मन्दरापातकर्णी

किमु वियति विलग्नं मण्डखण्डं पयोधेः ।

रतिपातिविहितं किं मोहयन्त्रं वधूनां

इदामिति नृपपुत्री वीक्ष्य मेने सुधांशुम् ॥ ६२

नामान्वर्थं कलयितुमिवान्यत्र देशेऽपि वेगात्

अन्तर्धानं भजति तपने तत्क्षणं सारसानाम् ।

वृन्दं सर्वं मुकुलितमभूत्स्वोदयोन्निद्रमिन्दुः

द्रष्टुं किं तद्गगनमगमद्राजपुत्रीमुखाब्जम् ॥ ६३

प्राचीरामां रमयितुमिव द्योतयन्नात्मरागं

स्वीये भर्तयुदयशिखरिप्रान्तसंचारभाजि ।

मानाद्याता इव विकलतां तारकास्तद्विदित्वा

तासामिन्दुर्जनयितुमिवामोदमब्ध्रं किमेति ॥ ६४

शुकीं वाण्या गानात्परभृतवधूं भृङ्गवनितां

अपि श्वासाज्जित्वा मलयपवनं भूपतिमुता ।

दृशा मन्मध्यस्थं हरिणमजयन्मां मुखरुचा

स्मितेनेन्दुज्योत्स्नामिति किमभवाद्विष्णुपदभाक् ॥ ६५

कुवलयपतिरिखंहं प्रसिद्धः

कुवलयवल्लभतां धरन्नयं च ।

विलसति हयभूपातीर्वैलोक्यः

तदयमतीव वियत्किमेति चन्द्रः ॥

६६

राजति राजानि रतिपतिरामोदभरादकारयदतीव ।

वनिनान्तरङ्गरङ्गेष्वसदृशनाराचनर्तकैर्नटनम् ॥

६७

चन्द्रज्योत्स्नाविधुततिमिराडम्बरेऽरण्यभागे

प्रद्युम्नोद्यन्मदचलदृढां चन्द्रमुख्यः पतीनाम् ।

रम्योदञ्चाद्रिमलशयनप्रान्तभाजां सकाशं

मन्दं चेरुर्मनसिजशरैर्लूनमानास्तरुण्यः ॥

६८

मलयपवनानुयायी मदनो दृढमानमानिनीसदसाम् ।

मर्माणि निर्ममन्थोत्साहं संप्राप्य मातुलमहिम्ना ॥

६९

अमृतमयूखकान्तिविमलीकृतमद्रमहीद-

पटगृहपाळ्यो रुराचिरे लिखिताम्बुधराः ।

नृपदुहितुर्गुणान्निजसुताऽमितरम्यगुणान्

सममिव वीक्षितुं हिमगिरीरितपार्श्वधराः ॥

७०

मद्रस्साल्वमहीधरसंमार्गणकौतुकी निशाकान्तम् ।

जागर्ति वीक्षमाणो यावत्तावद्गतोऽस्तनगमिन्दुः ॥

७१

विधुविम्बेऽस्तनितम्बे लम्बेऽर्हमुखदलद्वलकदम्बे ।

अभवत्सुधावलम्बे वम्भरानिनदोऽराविन्दनिकुरुम्बे ॥

७२



प्रातःपोतवाणिग्वरेण जठरप्रोद्धासिरव्यै लस-  
त्प्राच्यै प्रेमवितीर्णमौक्तिकमिव प्राप द्युतिं काव्यभम् ।

भानुर्लोकनमस्कृतोऽयमुदये भायादिहेत्यभ्रगैः  
कीर्णाः कल्पसुमोत्करा इव वभुस्तारास्तदग्रे दिवि ॥ ७३

पतिं नक्षीतांशुं विगतविभवं स्वोदयवशात्  
करोत्यालोक्योऽयं न हि रविरितीवाम्बरतले ।  
गतास्तारा दूरं विरळविरळा विह्वलरुचो  
हसन्तीव प्राची तदनु रुरुचे तास्त्वमहसा ॥ ७४

प्राची प्राभाकरकरपरीरम्भसंरम्भशोभा  
सम्भारश्रीरभवदमितामोदभूः पद्मिनी च ।  
वाताक्षीता ववुरतितरस्वाधरास्वादिकान्त-  
त्यक्तप्रान्ता युवतिजनताऽभूत्समरोद्वेगतान्ता ॥ ७५

अरुणकिरुणरागापारसिन्दूरभूमा  
लसति करटदेशे व्योमस्तुङ्गद्विपस्य ।  
स्फटिकशकलतुल्यास्तत्र तारा विरेजुः  
मुकुरसदृग्भूद्वौः स प्रतीचीमृगाक्ष्याः ॥ ७६

पलायनपराः परं प्रतिदिशं द्रुमेभ्यः खगाः  
स्वनादमुखरीकृतद्रुमलतान्तरास्सत्त्वराः ।  
महीधरमहागुहान्तरचरास्तमिस्रोत्कराः  
प्रयाणकृतकौतुकास्समभवंश्च सद्योऽध्वगाः ॥ ७७

प्रचण्डमार्तण्डमृगेन्द्रपोतः

तमिस्रवेतण्डततिं कराग्रैः ।

बिभेद तन्निस्सृतरक्तधारा

विभाति नायं नवसान्ध्यरागः ॥

७८

प्रातःपूरुषसंगमात्सुतमियं प्राप्तुत बालारुणं

प्राची नः परमाप्रियेति हृदयोल्हासात्पराशाङ्गनाः ।

सन्तुष्टा इव सर्वतोऽर्ककिरणश्रीकुङ्कुमाङ्काननाः

प्रत्याख्यातहिमानिकायवनिकाः प्रापुः प्रकाशं तदा ॥

७९

प्रचण्डे चण्डांशौ गगनरणभूप्राङ्गणगते

करस्तोमाकाराः किरति शरधाराः प्रतिभटे ।

स राजा कुत्रास्ते कुवलयपतिस्तात्प्रियसखी

निशा कासीत्ताराः क नु हिततमास्तस्य गलिताः ॥

८०

कोकाशशोकभरं विसृज्य कुतुकात्कौटुम्बसंपद्युताः

धूकाः पोतयुतावनीधरगुहाव्यूहाद्बहिर्निगताः ।

लोकः पाकविरोधिदिङ्मृगदृगुद्रूपायिताब्जप्रियो-

द्धूतोदण्डतमोमलः शिवतमा सर्वा मही चाभवत् ॥

८१

गद्यम्—तदनु प्रभातायां च निशीथिन्यां, अखिललो-  
कजागरूकीकरणधुरीणारुणाकिरणाडम्बरपरिमण्डिततले गगनम-  
ण्डले, कमलोदरबन्धनागारनिर्गतेषु मधुकरनिकरेषु, निलीनेषु  
नितरां नीलोत्पलाविजृम्भणेषु, सरभससमागतसहचरसंसर्गसं-



भूतादम्भसमुज्जृम्भमाणानन्दतरङ्गिणीतरङ्गोत्तरङ्गेषु रथाङ्गविहङ्गा-  
 ज्ञनान्तरङ्गेषु, प्रत्यूषोद्बुद्धपरिशुद्धातिप्रबुद्धमुनिजनमाणवकमुखा-  
 स्तोकमुखरितस्वाध्यायाध्ययननिर्दोषनिर्घोषनीरान्ध्रितेष्वाश्रमाव-  
 काशेषु, समन्ततस्समारचितसंचारेषु संयमीश्वरसंरक्षितशंवरा-  
 दिसत्त्वसंघातेषु, संगृहीतगृहाक्रियारम्भसंभारेषु सर्वतस्तापस-  
 सतीसन्तानेषु, अभिनवोदितप्रद्योतनद्युतिव्यतिकरात्यन्तद्योतिता-  
 त्मकान्तिष्वादित्योपलव्रातेषु, महार्षिसङ्घप्रक्रान्तास्तोकहोमधूम-  
 स्तोमेष्वाश्रमशाखिशखादिग्विहायःप्रान्तरेषु, पूर्वोर्वीधरशिखरा-  
 तिशोचिषि भगवत्यन्धकारसर्वस्वमुषि सहस्ररोचिषि, शयना-  
 दश्वावनीसंकन्दनः समुत्थाय यथाविधि क्रियमाणप्राभातिक-  
 क्रियाकलापः साल्वाब्धिमेखलाखण्डलपरिमार्गणकौतुकावकृष्य-  
 माणान्तरङ्गतया सन्नद्धसूतसमानीतमाखण्डलस्यन्दनमिव अख-  
 ण्डमणिप्रकाण्डमण्डितोद्दण्डध्वजदण्डमण्डनमालोककलोकलोच-  
 नानन्दनमधिरुह्य स्यन्दनं, अभितः पुरतश्च ससंभ्रमं संचरद्भिः  
 अतिमानुषप्रमाणैर्धार्यमाणधैर्यभूषणैर्दृढशार्दूलचर्मनिर्मितशबला-  
 भीलवारवाणैः अनेकविधवर्णनीयोष्णीपशीर्षैः सामर्षैरुच्छुङ्खल-  
 ललदतिवेलदमश्रुजालजाटिलाननैः भीरुभूरिभयदनिनादैः उद्दण्ड-  
 कोदण्डगुणारावविद्रावितक्षुद्रातिक्षुद्रविपिनचरश्वापदवितानैः आ-  
 ननविवरार्विसर्पदाविच्छिन्नलालाक्लिनरसनासन्नप्रधावहुर्जयामेय-  
 सारासंख्येयसारमेयसंवृतैः शल्यकोलाच्छभल्ललुलायाद्यालम्भन-  
 कल्यशल्यभल्लशूलशिलीमुखमुखोद्गीतिदद्युतिहेतिसंहतिसंधुक्षित-



शरधिदीपितस्कन्धदुर्देशैः अतिरभसकृतादीनकोलाहलस्वनैः  
 अनवरतव्यायामशिक्षितमेदश्छेदलघुतरापघनैः कैश्चिन्मृगयापा-  
 रीणैः महावीरपुरुषैर्द्विगुणकृतप्रयाणोत्साहः संख्यातीतोत्तुङ्गमा-  
 तङ्गतुरङ्गशताङ्गपदातिसङ्केन कम्पयन्नटवीवसुन्धरां आत्मप्रताप-  
 प्रधूतग्रहपतिभिरारूढहरिहयहयतुलिततुरङ्गरङ्गाद्विरात्मरथोपान्तप-  
 रिवर्तिभिस्सह कैश्चिद्रसुन्धराधिपतिभिरतीत्यातितरदूरमध्वानं  
 आत्मानीकिनीविद्रावितप्रद्रवत्प्रस्खलत्पदश्वापदनिनादभरितोर्वी-  
 धरपर्यन्तजरीजृम्भमाणादम्भजीवाशीलाप्रतिध्वानमध्वानमजाङ्ग-  
 लमन्यमसमानमधिगत्य तत्र भाक्तिपूर्वकं प्रणाममारचय्य अभिरा-  
 जते कुत्र साल्वभूसंक्रन्दनाश्रम इत्यामन्त्राधावादूरवासिनस्सं-  
 यमिनः सहानुयायिभिस्संचरमाणः तरसा तन्मुनिवरोपदिष्टेन  
 पथा साल्वेशाश्रमसन्निकुष्ठे सन्ततसोमपीथिसंचारवरेण्ये सर्व-  
 सत्त्वशरण्ये धर्मारण्ये कांश्चिदवलोकयन्नाश्रमभागान् सर्वलो-  
 कालोकनोत्साहकरे कस्मिंश्चित्प्रदेशान्तरे निस्सीममहिमधामतया  
 करिकलभकरदरपरिवीतशरीरैः केसरिकिशोरैः प्रचण्डतरपुण्ड-  
 रीकमण्डलाहिण्ड्यमानैर्मृगडिम्भवितानैः कुण्डलिफणामण्डलप-  
 रिकलितताण्डवैः शिखण्डिमकाण्डैश्च परिमण्डिते, तत्रैवोपनि-  
 वेद्य भूरिभयादुद्धृत्तगर्वोर्वीधराडम्बरानिर्हरणवागशनीनां अति-  
 वेलवागतीतानुभावखनीनां महामुनीनां अतिक्रान्तवर्तनीं आत्म-  
 वाहिनीं, स्वयमङ्घ्रिभ्यामेव संचरमाणः पुत्र्या सत्रा स्वपुरोधसा  
 च शनैश्शनैः द्युमत्सेनाश्रमसन्निकाशमाससाद ॥ ८२



- उपारिविवरप्रवृत्तप्रभाकराभाप्रदीपितायामम् ।  
 साल्वोर्वीन्द्रकुटीरं स नृपश्शलथभुमकुड्यमद्राक्षीत् ॥ ८३
- अभितः प्रलम्बिजीर्णाजिनमुखलमीकसंकटसमीपम् ।  
 पुरतःप्रलम्बिनीत्रं पारितः कीर्णं पिपीलिकारन्ध्रैः ॥ ८४
- प्रान्तप्रस्तरफलकाप्रक्षेपितगोमयोरुपिण्डयुतम् ।  
 द्वारन्यस्तहसन्तीनिकटार्पितकाष्ठकूटमकवाटम् ॥ ८५
- व्रुद्यत्स्वनित्रपिटकालयशोधिन्त्यश्वितोच्चलन्मञ्चम् ।  
 ऊर्ध्वोद्वेलत्तुम्बीरकरोटिकं विततजीर्णवेणुकटम् ॥ ८६
- संभुमकुड्यकीलितशंकुललज्जीर्णचीरभरनिचितम् ।  
 छिद्रभुद्रप्राक्तनपत्रलवाकीर्णपरिसरोद्देशम् ॥ ८७
- द्वारे तस्य कुटीरस्य तिष्ठन्तं साल्वभूपतिम् ।  
 प्राक्कर्मसंगताभद्रामिव रुद्रं ददर्श सः ॥ ८८
- ज्ञात्वा तं दृग्विहीनं वदनशशभृतस्तेजसः कायदाढ्यात्  
 रम्यत्वादङ्गकानां घनचिकुरभराद्भव्यभावानुभावात् ।  
 साल्वादीशं हयेशः कुलगुरुसहितस्सात्मजस्तस्कुटीरा-  
 भ्यर्णक्षोणीं प्रपन्नः प्रमुदितहृदयस्सोऽयमासीत्क्षणेन ॥ ८९
- सारससदनासदृशी सा सारसदृक् स्वमीशमात्मदृशा ।  
 स्वमेक्षितं तमीक्षितुमैच्छत्प्रत्यक्षमिक्षुचापरुचम् ॥ ९०

गद्यम्—ततस्सोऽयमन्धावनीरमणोऽपि अतितरसंक्रान्त-  
कर्णविवरेण अश्वराजन्यतनयाङ्घ्रिकञ्जमञ्जुमञ्जरीराशिञ्चितेन त-  
च्चरणविक्षेपणविरावेण च समायान्ति स्वान्तिकं महान्तो  
दुरन्तमहिमनिशान्तास्तपस्विनोऽतिशान्ता इत्युत्थाय निस्तु-  
लस्वमस्तकतलविन्यस्तप्रशस्तहस्तकमलकोशः प्रस्तुतमित्थमवा-  
दीत् ॥ ९१

के यूयं मुनयः प्रभो न मुनयः कस्त्वं हयोर्वीधरः  
का सेयं वनिता मम प्रियसुता कोऽन्यो भवत्सन्निधौ ॥  
अस्मद्गोत्रपुरोहितः कुशलिनस्त्वद्दर्शनादद्य ते  
पुण्या साकमिहागमः कुत इमं त्वां द्रष्टुमासन्मिम ॥ ९२

इत्युक्तिप्रत्युक्तिप्रख्यापनविदितहयविभुस्साल्वः ।  
आगत्यारादभिमुखमकरोदुपचारमादरात्तस्य ॥ ९३

अथायमाश्लिष्य तमर्चयन् परं  
मुदा स्वनिर्दिष्टतरे सुविष्टरे ।  
मुखोपविष्टे हयविष्टपाधिपे  
मुदा तदाऽपृच्छदनामयं विभुः ॥ ९४

पुरे राजन्! राज्ये किमु जनपदे शं परिजनः  
किमास्ते संप्रीतः किमु शुभयुतोऽन्तःपुरजनः ।



भवन्तं सेवन्ते किमु सुमतयस्त्वत्प्रकृतयः

प्रतीपाः किं नष्टाः कथय शुभदाः किं तव गृहाः ॥ ९५

अश्वक्षोण्यमृताशनेश भवतस्स्वाधीनदेशे तपः-

प्राग्भारातपधूतपापतमसां न श्वापदोपद्रवः ।

काचित्संयमिभास्वतां किमु मुहुः कालप्रवर्षी परं  
पर्जन्यः परितो भजन्ति किमलं सस्यानि सोल्लासताम् ॥ ९६

कुलेमद्रेशानां महितचरितानां तव जनिः

प्रतापस्त्वद्बाह्वोः सुरमनुजलोकश्रुततमः ।

मदीयालोकेच्छा कथमभवदश्वक्षितिपते

दारिद्र्यालोकेच्छा स्मरहरसखस्येव भवतः ॥ ९७

आकर्ण्य तद्रचनमन्धनराधिपस्य

मद्रेश्वरोऽतिमधुरां गिरमावभाषे ।

सर्वं त्वयोदितमिदं कुशलाभ्युपेतं

श्रोतव्यमस्ति तव यच्छृणु तद्व्रीमि ॥ ९८

वचनं करोषि यदि मे हस्तं हस्तेन संस्पृशेदानीं

वक्ष्ये ततस्तवाहं यत्सुखदमिहावयोः परत्रापि ।

इति वदतोऽश्वमहीभृच्छतमन्योर्हस्तमात्महस्तेन

पस्पर्श परममोदात्साल्वस्तं व्याजहार सोऽश्वेशः ॥

कन्यां सत्यवते प्रदातुमधुना पुत्राय ते बन्धुभिः

मित्रैर्मन्त्रिपुरोहितैस्सममहं त्वत्सन्निधानं गतः ।

एषा ह्याहितलक्षणा मम सुता श्रीसत्यवन्तं विना  
नान्यं काङ्क्षति सत्कुलेन भवता तत्प्रीतिराधीयताम् ॥ १९

श्रुत्वा नाकमुनीश्वरात्तव वने वासं तथाऽत्यद्भुतान्  
त्वत्पुत्रस्य गुणांसिलोकविदितानुत्कण्ठितामात्मजां ।  
आनीय प्रतिवीक्षितुं तव सुतं संप्रसहं त्वत्कृपां  
याचेऽद्य क्रियतां मदीप्सितमिदं कारुण्यवारांनिधे ॥ १००

विधिना पुरुषस्य वा स्त्रियो वा  
लिखितां फाललिपिं प्रवेत्ति कः ।  
प्रकृतं पुरुषेण साधितव्यं  
परमार्थप्रतिवेदिना न किम् ॥ १०१

पूर्वपुण्यफलमब्ध्यगाधता  
पुण्यकृन्निपतनं दिवो भुवि ।  
अद्रिराजगरिमा बधूगुणो  
मन्त्रशक्तिरपि केन वेद्यते ॥ १०२

तदहं तव सान्निकाशमेतत्प्रकृतं साधयितुं समागतोऽस्मि ।  
करुणावरुणालयेन तावद्भवता संप्रति तत्समर्थनीयम् ॥ १०३

इत्थं साविनयमभ्याक्षितिपे बोधयति साल्वेशः ।  
तद्दृत्तमात्मवृत्तं स्वमनस्यालोच्य तमवादीत् ॥ १०४



गद्यम्—राजन् मद्रमहीमण्डलाखण्डल ! अखण्डराज्य-  
 लक्ष्मीविहारागारभुजाभिरामस्त्वं, असमतरसंप्रहारारिवीराप-  
 ह्वतराज्योऽहं, अखिलानन्ददमणिवृन्दतुन्दिलवृन्दारकमन्दिर-  
 सुन्दरसौधान्तरविहारी त्वं, अनवरतवातोत्कीर्णरेणुपूर्णजीर्ण-  
 पर्णकुटीरकुटुम्ब्यहं, अतोऽधिकतरमद्यावयोरुल्लसन्तरममृतपा-  
 रावारालपसरोवरयोरिव, खराकिरणखद्योतयोरिव, कुबेरकौ-  
 पनिधरयोरिव, खगपतिखञ्जरीटयोरिव, कालायसकाञ्चनयो-  
 रिव, कथं तवैतादृशस्तनया निवत्स्यतीह निरन्तरनिखिला-  
 पत्प्रसवभूमीषु भूरिभीतिदध्वान्तविभावरीषु वनवसुमतीषु,  
 कथमेतादृशमन्नमशिष्यति नीवारमयमपरिचयनिवेशं, कथं वा  
 पिबत्युदकानि जीर्णपर्णसंकरकपायाणि, तस्मादननुरूपमसुखा-  
 वहं चास्मत्संबन्धमपहाय सर्वथाऽस्यास्सममेवान्वेष्य सर्वसहास-  
 हत्वाक्षकुमारं, तस्मै दीयतामेषा योषा ॥ १०५

श्रुत्वा तदीयं वचनं हयेशः

साल्वेन्द्रमित्थं पुनरप्यवोचत् ।

त्वया यदुक्तं तदयुक्तमत्र

सुखं च दुःखं च जगत्यानित्यम् ॥ १०६

सुराधीशः पूर्वं विपदुदाधिमग्नस्समभवत्

स मान्धातुः पित्रा परिहृतनिजैश्वर्यविभवः ।

हरिश्चन्द्रस्तादृक्किमिह न गतस्ते श्रुतिपथं

किमेवं शुद्धात्मन् विधिविलसिते मुह्यसि मुहुः ॥ १०७



पुत्रस्ते महितश्श्रुतश्शुभगुणैर्मत्पुत्रिका तादृशी  
लक्ष्मीमाधवयोरिवास्तु समयोत्सांगत्यमत्युज्ज्वलम् ।  
तदैवेन निरङ्कुशेन घटितं का तत्र संचिन्तना  
यच्चिन्सात्परधा जगत्युपनतं तदैविकं ज्ञायते ॥ १०८

फाले गर्भस्थजन्तोर्विलिखति विबुधाराधितो यद्विधाता  
तदुःखं वा सुखं वा भवति न च भवसन्त्यथेसात्तबुद्धिः ।  
लोकस्तूष्णीं न तिष्ठत्यभिमतकलने व्याप्रियेतायतीच्छुः  
सामर्थ्यात्साधितं तत्सफलमिह विना तेन दैवेन किं स्यात् ॥

सार्थं व्यर्थं भवति व्यर्थं सार्थं ध्रुवं भवत्येव ।  
कर्म कृतं मरुतामपि विध्यनुकूलत्वतत्प्रतीपत्वात् ॥ ११०

गद्यम्—राजन् विश्वविश्रुतमहिम्न ! विज्ञापनामिमां  
शृणु मामकीनामिदानीं, यूयं धनिनो वयं दुर्गता इत्यास्ता-  
मेतदुपचारवचनं, सर्वदा किं निवसति कुलाचलमालेव पुण्य-  
स्नेहोज्ज्वलदीपिकाज्वालेवातिचञ्चला राज्यलक्ष्मीः, पश्यतु  
भवानेव साक्षाल्लक्ष्म्या सह संभूतस्याप्युक्षाङ्कशेखरस्य भग-  
वतश्शशाङ्कस्य कतिपयेषु क्षीणता वासरेषु कतिपयेषु  
समृद्धिः, एवंविधैव धनिता दुर्गतता च, तन्नैव चिन्तनी-  
याऽद्य त्वया, विभावरीविभूत्याऽऽगता दीनताऽभोजगताऽऽ-  
दित्यज्योतिषेवाभिभूता भवति भवदीयाऽपि दुर्गतता भव-  
त्पूर्वपुण्यादित्यज्योतिषा, तत्प्रतिगृहीष्वात्मसौन्दर्यनिन्दितकन्द-



पसुन्दरीमस्मत्कुमारीमात्मरूपापहसिताङ्गजाय स्वात्मजाय सत्य-  
वरिणेति ॥ १११

सत्यं वचस्तस्य निशम्य सोऽयं  
विनाऽर्थनामात्मवशंवदां वधूम् ।  
संचिन्तयन् संमदसागरान्तरे  
संमग्नचित्तोऽभवदन्धभूपतिः ॥ ११२

साल्वेशं प्राह सप्तीशस्सत्यचन्द्रं समीक्षितुम् ।  
पुत्रः कुत्रेति ते प्राप्तो मत्पुत्रीप्रीतिपात्रताम् ॥ ११३

तदनु साल्वमहीपतिरञ्जसा  
प्रतिनिशम्य वचस्तदुदीरितम् ।  
उटजमध्यगतं प्रियमात्मजं  
निजसमीपमुपाह्वयदादरात् ॥ ११४

आहूतो निजगुरुणा निजोदजान्त-  
स्सीमायास्सालिलधरान्तराच्छशीव ।  
कौपीनाजिनकटिमूत्रमात्रयुक्तः  
मात्रा द्रागनुनयबोधितस्समागात् ॥ ११५

मान्योदारं माननीमानचोरा-  
कारं मारकूरनिस्त्रिशदूरम् ।  
वीरं पारावारगम्भीरमेनं  
दृष्ट्वाऽतुष्यन्मद्रराणेरुधरिम् ॥ ११६

शान्तं स्वान्तर्विरचितेरमाकान्तमग्रे स्फुरन्तम्

दान्तं प्रान्तप्रतिहततमध्वान्ततेजोविभान्तम् ।

कान्तारान्तः प्रतिदिनपरिभ्रान्तितान्तं नितान्तम्

कान्तं कञ्जाहितसममुखं प्रैक्षत प्रीतचित्तः ॥

११७

गद्यम्—ततस्तावदश्वविश्वंभरेश्वरः पर्णकुटीराभ्यन्तरा-  
दात्मगुरुवचनगौरवादुपसर्पन्तं सखवन्तमवलोक्य, सामोदमहो  
गरीयसी खल्वनन्यसुलभानुभावधाम्नः सृष्टिप्रातिष्ठा परमेष्ठिनः,  
तेन मनसैव निर्मितोऽयं विभाव्य नूनं, यज्जगति न दृश्यते  
खल्वेतादृशं रूपवैशेष्यं, श्लाघनीया प्रीतिरस्मिन् मम पुत्रि-  
कायाः, किं वा न लिखितमस्य कुटिलेन निटिलतले  
हतविधिना भाग्यं, अथवा भविष्यन्ति किमु श्रेयांसि भूयांसि  
केन विज्ञायन्ते पुरुषस्य भाग्याभाग्यायूंषि, इदमस्यानुरूपं  
रूपमभिरामस्य मदात्मजाभिरूप्यस्य, सर्वथा देयैवास्मै द्युति-  
जितद्युमणये पुत्रिका मामिकेत्यन्तर्बहुधा विचिन्त्य साख-  
पुरन्दरमित्थमाचक्षते ॥

११८

क्षीराम्भोधिमुताऽम्बुजेक्षणमिव श्रीपार्वतीवेश्वरं

वाणी वाब्जभवं पुरन्दरमिव प्रीत्या पुलोमात्मजा ।

मान्या मत्तनया मनोहरमगुं त्वत्पुत्रमाकाङ्क्षते

लक्ष्मीमाधवयोरिवायमनयोर्भूयाद्विवाहोत्सवः ॥

११९

युतयोस्स्वत एव तयोर्गतयोरन्योन्यमित्रतां सुतयोः ।

सावित्रीसखवतोस्सदृशं साङ्गत्यमस्मदामोद्यम् ॥

१२०



विचार्यतामाशु विवाहकालः

शुभं च लग्नं सुतयोरिदानीम् ।

शुभस्य कार्यस्य तु शीघ्रयत्नः

कर्तव्य इत्यस्ति हि लोकवादः ॥

१२१

गद्यम्—भो भूपतिसार्वभौम ! याप्यते किमर्थं कालः,  
संप्रति समाहूयन्तामाश्रमान्तरकुटुम्बिनः पारिकाङ्क्षिणः, सम्य-  
ग्विनिश्चीयतां लग्नसमयः, संपाद्यन्तां पुरोहितैर्हरिशर्मादिभिर्वै-  
वाहिकहोमसंभारप्राग्भाराः, प्रातिष्ठाप्यतामृटजाग्रेषु बहुपरीणा-  
हभासुरेषु भव्यतरकायमानप्रकरः, समारभ्यन्तां गृहदेवतारा-  
धनकर्माणि, आज्ञाप्यन्तां वाद्यवादकाः, दीयतां वरनिश्चयवी-  
टिका, क्रियतां भवताऽतिक्रुपया तावकशरणैककाङ्क्षिणो ममैषा  
मनोरथपरिपूर्तिरिति ॥

१२२

आकर्ण्याश्वपतेर्वचोऽन्धनृपानिस्संतोषभारं गुरुं  
धर्तुं तद्वचनश्रुतिक्षणभवं स्थित्वाऽतिशक्तोऽपि सः ।

नेत्राभाववशादशक्त इव तत्संवन्धलाभाद्भृशं

निर्वेलाद्भुतसागरान्तरलुठत्स्वान्तः पुनर्व्याहरत् ॥

१२३

गद्यम्—राजन् ! राकाराजमानराजानन ! यथा रोचते  
भवते तथा क्रियतां, अन्धेनाहितापहृतावनीतलेन क्रियते किमे-  
तेनातिजराजर्क्षरितावयवेनेति सानुनयं सप्रमोदं च साल्वाव-  
नीरमणसार्वभौमेन सम्यग्विज्ञापितो मद्रभूपतिः स्वयमेव सर्वं  
निर्वर्तयांचक्रे ॥

१२४

यथा पूर्वं स्वप्ने समधिगतरूपस्समभवः  
 तथाभूतं कान्तं तपनतुलिताभोज्ज्वलतनुम् ।  
 जटावन्तं कान्तं जितजरुहस्फारनयनं  
 लसन्तं पश्यन्ती सपदि मुमुदे सा नृपसुता ॥ १२५  
 कान्तं रतीशिकान्तं प्रान्ते स्वपितुस्समीक्ष्य तं भान्तम् ।  
 भास्वन्तामिव नितान्तं स्वान्तस्संतोषमाप सा कान्ता ॥ १२६  
 अटवीतटविलसन्तं कुटिलजटाजालनिटिलान्तम् ।  
 कटिघटितवल्कलं सा स्फुटरूपं वीक्ष्य समतोषीत् ॥ १२७  
 साल्वार्धाशसुतं सरोरुहसदृशवक्त्रप्रभाभासुरं  
 सर्वश्लाघ्यगुणाधिकं सुरमुनिप्रख्यापितं संसदि ।  
 सावित्री स्वमनोवसन्तमनिशं स्वप्नेक्षितं सौख्यदं  
 मत्वा तद्गतभावतस्सपुलकोच्छूनाखिलाङ्गाऽभवत् ॥ १२८  
 सत्येश्वरस्तां सुरमुन्दरीमिव  
 स्वर्गाद्रितां भूतलमग्रतस्स्थिताम् ।  
 मद्रेन्द्रपुत्रीमभिवीक्ष्य विस्मितः  
 स्वान्तस्स्वयं किञ्चिदाचिन्तयत्तदा ॥ १२९  
 संकल्पजन्मनेयं संकल्पेनैव कल्पिता नूनम् ।  
 अम्भोजभवन्नरचिते स्त्रैणे यदृश्यते न चैतादृक् ॥ १३०  
 लोके यानि मनोहराण्यसमभारूढानि वस्तूनि ता-  
 न्यादायाम्बुजयोनिरङ्गमतनोदस्याः किमेतादृशम् ।



नो चेत्किं न भवेदिहाखिलजगन्निर्माणकर्मात्मक-  
क्रीडेच्छाब्जजनिर्मिताम्बुजदृशां कस्याश्चिदङ्गं भुवि ॥ १३१

एतादृशी सहचरी भविता ममोति  
संलज्जितं भवति चित्तामिदं मदीयम् ।  
आलोलमुग्धनयना हरिणाङ्गनानाम्  
मध्ये कथं निवसतीह वनान्तधास्नां ॥ १३२

तन्वी तापसकन्यकापरिवृता तापाभिभूता मुहुः  
तातं मातरमात्मबन्धुजनतां विस्मृत्य मामाश्रिता ।  
वन्यानीह कटूनि वाञ्छति कथं भोक्तुं विसाराण्यहो  
रूपस्यास्य समानभाग्यमलिखत्तन्नात्मभूर्वाल्लिशः ॥ १३३

पुराभवे मदनरेन्द्रपुत्र्या  
किं वा कृतं दुष्कृतमुत्पलाक्ष्या ।  
प्रख्यातभाग्यान् प्रविहाय भूपान्  
मामाश्रिता केन कृतं विलङ्घ्यम् ॥ १३४

सुखिनो भवन्ति केचिज्जगति जना दुःखिनः केचित् ।  
तदिदं भवान्तरार्जितकर्मफलं तथ्यामिति मन्ये ॥ १३५

किं कर्तव्यमिदानीं किं फलमनयाऽद्य चिन्तया स्यान्मे ।  
यदभावि न तद्भावि प्रयाति यद्भावि नान्यथा तदिह ॥ १३६

इति विचार्य मुहूर्तमगान्मुदं  
ललितदृक्चुलकेन निषीय सः ।

सुभगभावसुधारसमम्भू-

पतिसुताननपद्मविरोधिनः ॥ १३७

अक्षीणलक्षणाढ्यां साक्षाल्लक्ष्मीमिवागतां वीक्ष्य ।

सावित्रीं सत्येन्द्रस्वतपस्सिद्धिं व्यचिन्तयत्पूर्णाम् ॥ १३८

अतनोरिव सुतनुं तां सुतनुं संवीक्ष्य तत्र मुनिकन्याः ।

वन्याधिदेवतेयं धन्या नान्येति निश्चयं चक्रुः ॥ १३९

मुकुलितनयनान्तास्संबभूवुर्मुनीन्द्राः

तटितमिव विभान्तीं वीक्ष्य तां तद्वनान्ते ।

रविकरानिकुरुम्बस्फीतकंजायताक्षीं

प्रविदिदुरथ योगभ्रंशसंजातलक्ष्मीम् ॥ १४०

लावण्यामृतमास्यपङ्कजरिपोः पीत्वाऽपि तस्यास्वकात्

सौन्दर्याद्विजितश्रियो नवनवोन्मेषं स सत्येश्वरः ।

नेत्राभ्यां पुनरप्यतृप्त इव तामापादशीर्षं मनः

चक्रे द्रष्टुमलं ह्येशतनयामन्यादृशाभामिमाम् ॥ १४१

गद्यम्—अथ तामश्वविश्वंभरेश्वरसुतामापादमस्तकमवलोक-

कयितुकामस्सत्यसोमस्स्वाकारविजितकामः, तातान्तिकोपविष्टां

अवचनीयगुणरूपाभिरद्वितीयाभिरात्मवयस्याभिः किमपिकिमपि

जल्पन्तीं, अन्यागोचरमभिवीक्षमाणामात्मानमनुरागपुरस्सरेणा-

धरीकृताम्बुजाडम्बरेणाक्षियुगलेन, मञ्जुतरगुञ्जत्पदकञ्जरञ्जदाभर-

णराजिरत्नांशुसंशयदायिनीभिः अतिकोमलविद्रुमपल्लवतल्लजावि-

स्फुरन्तीभिः अलक्तकरसपाटलिताभिः अङ्गुलीभिरुपेताभ्यां चर-



णारुणसरोरुहाभ्यामुपशोभमानां, अधिकतरश्रीरमणीयतयाऽ-  
 प्यसुकरदर्शनतया च सुकरदर्शनं करभमपहसदिवोरुयुगळमाद-  
 धानां, अनन्तमणिमहितकाञ्चीक्षेत्रतया पीताम्बरपुरस्कृततया च  
 विष्णुपदाख्यतामुखरमन्त्ररमवधीरयन्तमिव मध्यदेशं विभ्राणां,  
 विष्णुपदजत्वतन्निवासिताभ्यां विबुधसंसेव्यत्वमासीत्सुरापगाया  
 इतीर्ष्येवैतदीयमध्यापदेशं विष्णुपदाधिकतरं देशमधिरोदुमुद्यु-  
 क्तयेव यमुनया रोमराज्या विभ्राजमानां, अखिलजगद्विरुद्ध-  
 महोमात्रसंयुक्तत्वमयुक्ततरमावयोरिति निशीथिनीषु नियोगत-  
 पोऽनुष्ठानेन भगवन्तं विधुमभिराध्य एतद्वदनाभिधानविधुस-  
 न्निधौ निर्भीकतया निरन्तरमिलितेन चक्रवाकयुगलेनेव कुच-  
 युगलेन समुद्रासमानां, कोमलत्वादिधर्मैर्मेतकाशिनीवाहुलता-  
 तौल्येऽपि ईषन्न्यूनतापादकं तत्कल्पत्वं स्वस्याप्रतिहतमेवेति  
 जन्मान्तरमवलम्बमानेन कल्पतरुशाखायुगलेनेव बाहुयुगलेनो-  
 द्रासमानां, लक्ष्म्या सहामृतरत्नाकरगर्भसंभूतस्य मम अति-  
 विशुद्धतया विरागित्वेन च परमपुरुषपरिशृहीतत्वमासीदिसहंक्रु-  
 तिवशाद्रागास्पदं जन्म प्राप्तवता शङ्खेनेव स्थितया सुन्दरया  
 कन्धरयोपगतशोभां, कमनीयतरकल्याणाभरणनिक्षेपणपात्रत्वे-  
 नाक्षरश्रीमाहिततमयोरनयोस्सान्निध्यमावयोर्लक्ष्मीकरमिति श्रुत्यु-  
 ल्लङ्घनामसहमानाभ्यामिव तदन्तमात्रविश्रान्ताभ्यां अतिविशा-  
 लाभ्यां विलोचनाभ्यां विराजमानां, अविरतागमान्तस्थिति-  
 मतीमपि सद्वासनासहितामपि मां न पुरस्करोत्यतिमुग्धोऽयं मधु-

हारीत्यधरात्मकं मधुहारिमधःकृत्य स्थितया चम्पककलिक-  
 येव नासिकया विकासितमुखभागां, मदीयास्मितमात्रनिर्जित-  
 स्य सकलङ्कस्य दोषकरस्यास्य विष्णुपदावलम्बनेन केयं  
 द्विजराज इति महती प्रतिष्ठेति विष्णुपदं मध्यस्थीकृत्य द्विजा  
 नापि स्वान्तर्गतान्विधाय स्थितेनेव वदनसरोरुहेण विद्योतमानां,  
 अमानुषगण्यलावण्यपुण्यपण्यसीमां, आभिरूप्यविनिर्जितकन्दर्प-  
 रामां, अश्वान्नीरमणनन्दनामभिरामामनुपदमनुस्मरन्नेव, नत्वा  
 गुरुनिदेशेन तमश्वनरेश्वरं, पर्णशालाभ्यन्तरमाससाद ॥ १४२

आसाद्य पर्णशालाभ्यन्तरमभिवन्द्य तत्र मातृपदे ।

सखेन्द्रस्सानन्दस्तद्वृत्तं समवदत्तस्यै ॥ १४३

सा सम्मदामृताम्बुधिमग्ना स्वोत्सङ्गमधिगमय सुतम् ।

शिरसि च समुपाधाय श्रीर्भूयादाशिषं तवेत्यकरोत् ॥ १४४

अथ मद्रनायकानिदेशधारिणः

सपुरोहितास्सचिवसत्तमाः पुनः ।

परमाह्वयन् वनानिवासिनोऽश्वभू-

पतिपुत्रिकापरिणयोत्सवं प्रति ॥ १४५

गद्यम्—ततस्साक्षतैस्सामात्यैरश्वक्षोणीशपुरोहितैः सप्रश्रयं  
 सानुनयं चाहूतास्स्वतपोमाहिमाभिभूतपुरुहूतपुरोहिताः, संप्रत्य-  
 त्यहुताधरीकृतामृतघृतमूपापूपान्नभोजनमनुपमानन्दभाजनं भवि-  
 ष्यत्यस्माकमित्यातिसंभ्रमकलितान्योन्याह्वानाः, पारातिगपरमा-  
 नन्दपारावारान्तरपरिपतितपरात्मावबोधनितान्तस्वान्ताः, सरभ-



ससंगृहीतांसावरोपितकुशचरिग्रन्थयः, शरीरधारिणस्त्रय्यर्थसारा  
 इव, शमधनरूपपरिणताश्शान्तिरसप्रकर्षा इव, सागरा इव  
 सन्ततानुकम्पासर्वतोमुखस्य, साधूपदेष्टारस्सर्वशास्त्राणां, आकरा  
 इव साधुतायाः, सौधा इव सत्यज्ञानप्रपञ्चस्य, कल्पतरवः कामित-  
 फलानां, धौरेयास्सर्वाध्वराणां, स्वर्भानवस्मारोन्मादोद्रेकचन्द्र-  
 मसः, सहस्ररोचिषः प्रभूताज्ञानान्धकारपरम्परायाः, सन्मन्त्राः  
 कुटिलतराशापिशचिकानां, दावानलाश्चान्यायगहनस्य, अनुप-  
 मानुभावखनयो निर्मत्सरास्त इमे तपोधनाः परमपावनशीलाभिः  
 स्वगृहिणीभिस्स्वहितबन्धुभिश्च सर्वालंकारसन्निवेशं साल्वपुर-  
 न्दराश्रमसकाशमासेदुः ॥ १४६

मद्रोर्वीशस्य पुत्रीपरिणयविभवं वीक्षितुं स्वाङ्गनाभिः  
 प्रत्युद्गम्यागतांस्तान् मुनिवरनिकरान् सानुगस्सानुमोदम् ।  
 नत्वा कृत्वा सपर्यां कुशलमपि समामन्त्रय संक्षाल्य पादान्  
 ततोयैस्स्वोत्तमाङ्गं ससुमणिमकुटं प्रौक्षदुर्वीमहेन्द्रः ॥ १४७

साल्वेन्द्रस्ससुतः प्रणम्य तपसा संक्रामिताशान्तरान्  
 तान् सर्वान् मुनिपुंगवांश्चिरमरण्यावासवबधूकृतान् ।  
 पृष्ट्वा क्षेममथाश्रमाध्वरसरोवेशमागमान्तेवस-  
 द्वन्याटाजिनयोनिषु व्यरचयत्तेषां सपर्यां तराम् ॥ १४८

तदनु राजभटार्पितविष्टरा-  
 प्यधिवसत्सु महर्षिषु तैर्युतम् !

उटजमब्जभुवस्सदसा समं

समभवत्सकलोत्सवसंभृतम् ॥

१४९

हयभूपतिपरिकल्पितपरिचर्याप्रमुदितात्महृदयास्ते ।

तस्मै स्वस्त्ययनमदुः पावनशीलास्सहात्मपत्नीभिः ॥

१५०

तानूचे हयपतिरेष साल्वभूपः

मत्कन्यां स्वसुतवराय संग्रहीतुम् ।

आकाङ्क्षत्यनुमतिमद्य वस्समीहे

सर्वेषां युगपदरण्यवान्धवानाम् ॥

१५१

निशम्य तद्रूपसमीरितं वचः

महर्षयोऽपि स्वयमावभाषिरे ।

न कस्य नन्द्यं भवतोरनिन्दितं

सुसंगतं रत्नसुवर्णयोरिव ॥

१५२

गद्यम्—तत्किमिवाश्वविश्वंभरेश्वर! विलम्बसे, कम-

लां कमलनाभाय कलाशम्भोधिरिवामलां बालामिमां ताव-

कसाम्राज्यलीलामिव लीलातनुगतां सकललोकसंतोषदायक-

सद्गुणसौभाग्यवते सत्यवते समर्प्य अस्मानपि संप्रमोदयेति

समकालमेव सर्वे संयमिनः संजजल्पुः ॥

१५३

श्रुतिचुल्लकयुगेन तन्मुखान्ज-

प्रसृतवचोमधुनिम्नगां निपीय ।

अशिषदथ वधूवरौ हयेशः

सपादि विभूषयितुं भुजङ्गवेणीः ॥

१५४



गद्यम्—तदनु प्रागेव भर्तृदारिकाप्रसाधनप्रकामप्रकलि-  
तोत्साहाः सम्प्रति सप्तिनराधिपसन्देशद्विगुणीकृतसम्पदसन्दो-  
हाः, सुन्दरतरमन्देतरवृन्दारकेन्दुमुखीसौन्दर्यस्मयनिकषायमाणा-  
नुपमानलावण्यलक्ष्मीविलासविशालशालाः, सावित्रीसाप्तपदीन-  
समासादितसर्वभूषासंभूषितसाधुसंहननाः, सरससम्पदागारोदा-  
रशृङ्गारसाररहस्यसर्वस्ववहाः, तात्सद्वारोहाः, तां वारिजलोचनां  
वाजिराजनन्दिनीं मञ्जुतरमञ्जरीरञ्जितं किञ्चनेन्दिन्दिरामन्दतर-  
शंकाराङ्कुरितकीरहुंकारसहकारकोकिलाहंकारारावाविरावितान्तरं  
लतागृहान्तरमुपनीय प्रसाधयेतुमारभन्त ॥ १५५

पादालक्तकरेखा सख्याकलिता विभाति तन्वङ्ग्याः ।

सरसत्वमार्दवे तत्सहजे लब्धुं नतेव पदयुग्मे ॥ १५६

गुञ्जत्पदयुगलं तन्मञ्जीरयुगेन मञ्जुना तस्याः ।

गर्जदिव सपदि जेतुं गत्या तत्रत्यहंसनिकुरुस्वम् ॥ १५७

मनोजपदपीठौ तत्कुचौ काचिद्वचभूषयत् ।

कपोलावपि कस्तूरीमकरीभिर्मृगेक्षणा ॥ १५८

कण्ठे हारं कान्तिभारोज्ज्वलन्तं

तन्व्याः काचित्तापनीयं न्यधात्प्राक् ।

नेत्रद्वंद्वं काऽपि धूताब्जदर्पं

चक्रेऽतीवाभूषितं कज्जलेन ॥ १५९

नासाग्रभागकलितं नव्यं मौक्तिकमशोभत वराङ्ग्याः ।

अभ्यसितुमागतामृतबिन्दुः किं मधुरतामधरात् ॥ १६०

चक्राकृतिकमनीये ताटङ्के ते, विरेजतुस्तस्याः ।

सत्येन्द्रहृदयलक्ष्यं भेतुं मदनस्य चक्रयुगमामिव ॥ १६१

सुवर्णमणिकङ्कणस्फुरितरत्नकान्तिच्छटा-

विभासि सहजोज्ज्वलं करयुगं मृगाक्ष्यास्तदा ।

नवोदितरविस्फुरत्किरणमालिकावेल्लितं

सरोरुहयुगं यथा विलसति स्म सख्याधृतम् ॥ १६२

इत्थं सम्यग्भूषितां भूपकन्यां

वन्यावासिप्रेयसीबृन्दधन्याम् ।

वेदिं द्राग्वैवाहिर्कीं विश्वमान्यां

निन्युः पुण्या योषितस्तां वरेण्याम् ॥ १६३

विनयावनतं विश्वप्राथितं तद्वेदिकान्तरं प्रणतम् ।

साल्वोर्वीराद् स्वसृतं प्रापयदभिपन्नमङ्गलं च हितम् ॥ १६४

रमेव रजे सावित्री राजीवाक्ष इवावभौ ।

सत्येशः सा सभा देवसभाकल्पा समावभौ ॥ १६५

सभाभ्यन्तरे वेदिमभ्यर्च्य पुष्पैः

सुगन्धैः कुशैश्चाक्षतैर्लाजमिश्रैः ।

निवेद्याग्निमश्वेशितुस्सत्पुरोधाः

जजापाथ मन्त्रान् विधानाद्विधिज्ञः ॥ १६६

वधूवरौ समुपनिवेद्य पीठयोः

तयोश्शुभं हयनृपतेः पुरोहितः ।



कराब्जयोः प्रातिसरमर्कभासुरं

ववन्ध सन्मणिमयमग्निसान्निधौ ॥

१६७

सदा धर्माद्यर्थे माहिततनया मेऽम्बुजभव-

प्रसादात्संजाता नृवर भार्वता ते सहचरी ।

गृहाणैनां पाणाविति मुदितचेताश्च स ददौ

हयेशः सत्येन्द्रोऽप्यथ स जगृहे तां प्रमुदितः ॥

१६८

राजन्! प्रजास्त्रिभुवनप्रथितास्समृद्धिं

कीर्तिं सुखानि च बहूनि भजाम्बुजाक्षया ।

श्रीसखवन्तमिति तं मुहितः कृशानुः

शंसान्निबोद्धतशिखावलयश्रकाशे ॥

१६९

देवाः कल्पलताप्रसूनकलिकापूगान् किरन्तस्तयोः

मद्राधीश्वरसाल्वभूपसुतयोरामोदमातेनिरे ।

आरब्धं गगनेऽप्सरोभिरतुलं तौर्यत्रिकं नागरैः

वादित्राण्यभिवादितान्यरचयन् विप्रास्तथैवाशिषः ॥

१७०

मुनिपत्रयस्तदा गातुं पृच्छताश्शुभदाः कथाः ।

मुदा पद्माक्षनामाङ्गास्सरसाश्श्रवणोचिताः ॥

१७१

सावित्रीसत्यवन्तौ सकलमथ महायोगिवृन्दं प्रकामं

तातावन्योन्ययोगात्प्रमुदितहृदयौ मातरौ च प्रणम्य ।

अन्योन्याश्लेषवाञ्छापुलकितवपुषौ गात्रसंसर्गमात्रात्

मन्दाक्षाकुञ्चितास्याविव रतिमदनौ रेजतुस्तत्र कान्तौ ॥

१७२

भूरिद्रव्यं भूपातिभूसुरेभ्यः

भूयो भूषाहारताराम्बराणि ।

दत्त्वा दिव्यैर्भोजनैस्तोषयित्वा

सर्वान् सभ्यानर्चयामास मोदात् ॥

१७३

स्थित्वा मुदा तत्र दिनानि पञ्च

कृतोत्सवस्सर्वमहर्षिसङ्घैः ।

संतोषगोष्ठ्यां स्ववधूवराभ्यां

ददौ महार्घं हरणं महीशः ॥

१७४

गद्यम्—तदनु मद्रनरामराधिपंपरिकलितसपर्यापरितुष्टमा-  
नसेषु मानसपीरनिश्चितभर्तृदारिकाभाविभवितव्यताभव्येषु भ-  
व्यतरभूसुनासीरवितीर्णभूषणभूषितात्मीयभामिनीसहचरेषु सह  
चरवनचरनिकरकरम्भितसामीप्येषु सामीप्यदीप्यमानान्तेवास्युप-  
दिष्टोपनिषदर्थसारसर्वस्वसंचयेषु सर्वेषु संयमिवरेषु यथागतं गतेषु॥  
संबन्धिनं साल्वमहीमहेन्द्रं

समुज्ज्वलत्सद्गुणसत्यसान्द्रम् ।

प्रीत्या समामन्त्रय पुरं प्रयातुं

चक्रे मनोऽश्वक्षितिराण्महेन्द्रः ॥

१७६

प्रीतं बन्धुजनं प्रियानुगयुतं भूषाम्बराद्यैरलं.

कृत्य स्वात्मानि चिन्तयन् निजसुतां वृत्तिं च तत्प्रेयसः ।

तन्मोदाय तदाऽऽत्मसंपदितयोर्दत्त्वाऽर्धभागं ह्य-

क्षोणीराण्मघवा तदाश्रमतलादासीत्प्रयाणोन्मुखः ॥

१७७



गद्यम्—ततः परं सहानुयायिभिर्धर्मपत्न्या चातित्य-  
 रितप्रयाणोन्मुखमात्मानमवलोक्य बाष्पायितदृष्टियुगलां अवन-  
 तातिदीनाननां अनभिनन्दितासन्नसखीजनां अन्तराशङ्किता-  
 मरमुनिवरवचनां अतिविनयविरचितवन्दनां अखिलानन्दना-  
 मात्मनन्दनामभिवीक्ष्य दीर्घमुष्णं च निश्चस्य, पुत्रि सा-  
 वित्रि ! किमत्र क्रियतां दैवायत्तायां भवितव्यतायां, गच्छा-  
 म्यहमिदानीमितो नगरं, मा खिद्यस्व मद्गमनदुःखेन जन्मान्त-  
 राविहितं कर्मोपनयति फलं स्त्रियं वा पुरुषं वा, त्वमितः  
 परमधिकां कुरु भक्तिं भर्तृयुपपादय सपर्यां च, मा का-  
 र्षीः प्रमादं कदाऽप्यारण्यकेषु, विशेषतो विधेहि विगतचक्षु-  
 शोऽशुश्रूषां श्वश्रूश्वशुरयोः, आराधय दैवतानि, कदाऽपि  
 कलुषितं कलय मा मनः, इत्युपलाल्य तां शोकाकुलिता-  
 मात्मतनुजातां, प्रश्रयादञ्जलीकृतकरं उदारं अमृतकरमिवाखि-  
 ललोकाह्लादकरं जामातरं च बहुधा सानुनयैः सर्वामोदनीयैः  
 सर्वशास्त्रार्थरहस्यसर्वस्वाश्रयैर्वचोनिचयैस्समाश्वास्य तेन ताभ्यां  
 वृद्धदम्पतिभ्यामन्यैश्च तदाश्रमावसथैरासलिलमनुगम्यमानः स-  
 बलस्सपुरोहितस्सामात्यस्स्यैन्धवपतिस्सर्वसौख्यसदागारं निजन-  
 गरमाससाद ॥ १७८

यत्रावसन्नरिनृपालवरावलाट-

ग्वाष्पावुवृष्टिजनका निजपौर्विकास्ताम् ।

स्वीयां पुरीमनुसरन् हयभूमहेन्द्रः

SAVITRI

16

तत्रात्ममन्दिरमनुत्तममाविवेश ॥

१७९

प्रस्थाप्य तातं सबलं सवाहनं

समन्त्रिवर्गं सबधूजनव्रजम् ।

धवेन युक्ताऽथ शचीव नन्दनं

प्रकाशयामास वनं नृपात्मजा ॥

१८०

सत्येन्द्रसंगतः पत्न्या शुक्लपक्षे शशी यथा ।

रुच्या प्रतिदिनोच्छ्रायगतया रुरुचे परम् ॥

१८१

यत्कारुण्यकटाक्षपातविधुताविद्यातमोग्रन्थयः

प्रख्यातास्सुधियो भवन्ति कविताचातुर्यधुर्याः परम् ।

तदेवीकरुणाबलाद्विरचिते काव्ये तृतीयश्शुभैः

सावित्रीचरितामृतैः कृतसमुल्लासोविलासोऽगमत् ॥

१८२

इत्यखण्डपाण्डित्यसमुद्गण्डपण्डितप्रकाण्डपरिमण्डितमण्डिकलनग-

रमण्डनायमानेन विश्वाविख्यातविद्यावैदुष्यविभूषितस्य विश्व-

विश्वंभराविश्रुतविनयविवेकादिगुणगणविराजितस्य अस-

मानयामुनाभिजनतिलकायमानस्य श्रीमतो वैङ्गटरामार्य

वर्यस्यान्तेवासिना तदग्रजन्मनः श्रीवैकटनृसिंहार्य-

स्य आत्मजेन च वरदाचार्येण विरचिते

सावित्रीपरिणये तृतीयो विलासः.



## अथ चतुर्थो विलासः

० गते ततो निजपुरमश्वभूपतौ  
निजैर्गुणैर्निरुपममात्मवल्लभम् ।  
दिवाकरं द्युतिरिव सर्वदाऽनुगा  
हानन्दयद्वयनृपतेस्सुता सती ॥

१

सती सावित्री सद्गुणगणयुते सद्गुणवती  
पतिं शुश्रूषुस्सा परमचरितं पापरहितम् ।  
जहावश्वक्षोणीधराविरहदुःखं समाधिकं  
स्त्रियः पत्युर्योगस्सकलमपि दुःखं शमयति ॥

२

आलोकैर्हरिणीव मन्दगतिभिर्हंसीव कर्णामृतैः  
आलापैरसमैश्शुकीव ललितैर्नृत्तैर्मयूरीव सा ।  
संगीतैर्भ्रमरीव सत्यनृपतिं संमोदयन्ती सती  
सावित्री न्यवसद्यथा स्वविभुना स्वर्गे पुलोमात्मजा ॥

३

० शुश्रूषया विश्रुतवृत्तशील-  
समान्वितौ सा श्वशुरौ विधाय ।  
अहर्निशं हर्षपरीतचित्तौ  
बभूव तत्प्रीतिसुपात्रभूता ॥

४

अक्षीणलक्षणाढ्यौ लक्ष्मीपक्षीशवाहनौ भर्तुः ।  
 क्षेममभिकाङ्क्षमाणा साऽनिशमाराधयत्पयोजाक्षी ॥ ५  
 पयोजाक्षी साऽत्मप्रियतमहिताय प्रतिदिनं  
 प्रभाते स्नाताऽर्काभिमुखकृतवक्त्रा स्तुतिशतम् ।  
 अकार्षीदारण्यव्रतयुतसतीगीतचरिता  
 प्रियक्षेमादन्यत्किमु जगति सत्याः प्रियतरम् ॥ ६  
 प्रियमपहायाश्वमहरिमणसुता चरति न क्वापि ।  
 क्षणमपि विहाय चन्द्रं न प्रचलति कुत्रचिज्ज्योत्स्ना ॥ ७  
 तप्तस्वर्णसवर्णकायलतिकां ताराधिपार्धाळिकां  
 प्राणेशाक्ष्यमृताञ्जनात्मघुटिकां तत्काननोद्दीपिकाम् ।  
 तां कारुण्यरमामिवात्ततनुकां लोलाळिनीलालकां  
 तन्वीं वीक्ष्य मुमोद तापसवधूवर्गो जनामोदिकाम् ॥ ८  
 प्रभाते सावित्री विपुलविपिनान्तःस्थितिमतां  
 मुनीनां तन्वाना प्रणतिमतिभक्त्या प्रतिदिनम् ।  
 स्वमावासं प्राप्यापचितिमतनोद्भर्तुरथ त-  
 पितुस्तन्मातुश्च प्रियहितधिया वत्सरमलम् ॥ ९  
 वृद्धास्तापसयोषितः प्रतिदिनं गत्वा सपर्यां परां  
 कृत्वा भूषणवस्त्रमालयनिचर्यैर्नत्वा च नुत्वा मुहुः ।  
 ताभिर्दीर्घमुमङ्गला भव बहून् पुत्रान् भजेत्याहिताः  
 सावित्री परमाशिषः प्रजगृहे भर्तुहितियानघाः ॥ १०



सरसिजभवनन्दनोदितं यत्

सदासि हयाधिपतेः पितुस्सभायाम् ।

वचनमावितथं विचिन्तयन्ती

चिचरिषति स्म हरिप्रियाव्रतं सा ॥

११

अथ मधुरसपरिपूरितमल्लीसुमगन्धवासिताशेषु ।

मधुमासवासरेषु व्रतचर्यार्हेषु तावदुदितेषु ॥

१२

भर्तुस्सती मृतिदिनं त्रिदिनावशेषं

मद्रात्मजा सदासि नाकमुनीरितं तत् ।

ज्ञात्वाऽपि भीतिमगमन्न रमा ममाद्य

श्रेयःप्रदा भवति नूनमिति स्मरन्ती ॥

१३

स्मर्तव्यो विपादि विभुर्हरिस्सभार्यः

सर्वेषामपि जगतामिति प्रतीतिः ।

रूढा तं जगति विना शरण्यभूतं

कोऽत्र स्यान्मम विपदब्धितारकोऽद्य ॥

१४

वसन्तश्रीकान्ते मुखरितदिगन्ते शुकपिकैः

वनान्ते सा श्रान्तव्रततिविनतान्ते नृपमुता ।

नितान्तं श्रीकान्ताव्रतकलनचिन्तासमुचितं

कृतस्वान्ता कान्ते त्रिदिनमुपवासं समकरोत् ॥

१५

स्थलोपवासं सलिलोपवासं

पञ्चाग्निमध्योपगतोपवासं ।

कृत्वाऽपि बाला त्रिविधोपवासं

नाजीगणद्धर्तरता स्वकाश्यम् ॥

१६

व्रतस्था सा पद्मापदकमलपूजां कलयितुं

प्रवृत्ता पद्माक्षः प्रथममभिराध्योऽस्तिवति तदा ।

हृदि स्मृत्वा प्राज्ञा प्रहृतदुरितप्रार्थ्यचरिता

बभूव श्रीकन्तापातिपदपयोजार्चनरता ॥

१७

विरिञ्चेशानादित्रिदशपरिषत्पूजितपदं

निधायार्चरूपं निरुपममहस्सान्द्रमबला ।

मणिस्यूते पीठे मकुटकटकार्हाङ्गदमुखैः

अलंकृत्याकल्पैर्मधुरिपुमथापूजयदसौ ॥

१८

भक्त्या नत्वाऽऽगमतरुशिखापल्लवीभूतपादं

पादाम्भोजप्रणतजनताकल्पितात्मप्रसादम् ।

ध्यात्वाध्यात्वा श्रितजनविपद्भंसनात्तत्प्रमोदं

प्रास्तावीत्सा हरिमुखदयं संप्रमार्ष्टुं स्वखेदम् ॥

१९

यन्नाभ्नीनाळिनादजायत विधिर्यद्रोमकूपास्थिताः

शक्राद्या मरुतस्सुतो रतिपतिर्यस्याब्जमित्रे दृशौ ।

यस्य स्तोतुमनीशतामधिगता वेदास्त्वनन्तान् गुणान्

सोऽयं श्रीरमणस्तनोतु दयया भर्तुर्ममायुः स्थिरम् ॥ २०

अखण्डं ब्रह्माण्डं भवति जठरे यस्य महतो

निमेषोन्मेषास्स्युः प्रलयजगदुत्पात्तिविभवाः ।



चतुर्थो विलासः

127

IS

यमाख्यातुं नालं निरवधिगुणं सर्वनिगमाः

सदाऽपायात्पायान्मम हरिरयं प्राणदायितम् ॥ २१

इति स्तुत्वा पारातिगपरहितापादकदया-

पयःपारावारं परमपुरुषं पद्मनयनम् ।

प्रकीर्याम्भोजतैः प्रकटितपरार्थ्याञ्जलिरभूत्

प्रभूतप्राशस्त्यप्रहतदुरिता सा नृपसुता ॥ २२

स्तुत्या प्रत्यक्षभूतं हृदि निखिलजगत्सृष्टिहेतुं स्वतेजः-

प्राग्भारोद्धूतसूर्यायुतममितगुणैस्संभृतं सा प्रसन्नम् ।

शङ्खं चक्रं गदासी धनुरपि मकुटं कौस्तुभं पतिवासः

श्रीवत्सं चापि धृत्वा हृदयकमलमामोदयन्तं व्यनंसीत् ॥ २३

मुनिजनहृदयानन्दं मुकुन्दमानन्दकन्दमाराध्य ।

सा साधु तद्गुजान्तरसमुल्लसन्तीं रमामभावयत् ॥ २४

कलापैः कान्तैस्तां कमलनिचयैः काञ्चनमयैः

मनस्येवाराध्याप्रहतपातिभद्रार्थिधिषणा ।

श्रियं श्रेयोदात्रीं श्रितजनविधेयां नृपसुता

प्रसन्नां प्राणंसीत्सविनयमसौ भक्तिभरिता ॥ २५

गद्यम्—इत्थमनवरताश्रितामितमङ्गलप्रदमञ्जुलतत्पदारवि-  
 न्दद्वन्द्वाभिवन्दना सकलानन्दनसद्गुणसंपत्सपन्ना अश्वविश्वम्भरे-  
 श्वरनन्दना, मन्देतरवन्दारुसंदोहानन्दना, अरविन्दमन्दिराद्य-  
 मरवृन्दाभिवन्द्यमानां चन्द्रिकाचारुतोदवासितमन्दहासितमुन्दरार-  
 विन्दारिवदनां, कुन्दकोरकरदनां, इन्दुधरसुन्दरीनन्दनीयसौन्द-



र्यनिधानायमानां, इन्दीवरनयनां, इन्दिराभिधानां, अराविन्दनाभ-  
 हृदयेन्दिन्दिरानन्दकरदयारसमकरन्दमञ्जुलमाकन्दमञ्जरीं, अन-  
 वरतावनतार्तिनिर्वापणधुरीणां, पुण्यजनलभ्यामपि पुण्यजना-  
 लभ्यां, शम्बरारिजननभूमिमपिशम्बरजननभूमिं, सहजीकृतकम-  
 लासनामपि तनुजिकृतकमलासनां, आकलितकमलजावनामप्या-  
 कलितकमलजक्षयां, पुरस्कृतसुमनस्सन्तानामपि तिरस्कृतसुमन-  
 स्सन्तानां, गङ्गामिव सर्वमङ्गलालिङ्गितशिवोत्तमाङ्गस्फुरन्तीं, अद्रो-  
 न्द्रनन्दनामिव श्रीकण्ठोपशोभमानां, वाणीभिवाक्षररूपां, शची-  
 मिव वृषैकगम्यां, अमरवाहिनीमिव हयैकवशंवदां, ज्योत्स्ना-  
 मिव स्वविलासाह्लादितविश्वम्भरां, फणिपतिफणापङ्क्तिमिवाध-  
 रीकृतानन्तमणिविभाविभासितपतिम्बरां, सत्कविकृतिमिव स-  
 रसालङ्कारां, वीणामिव सकलानुरञ्जनसद्गुणाभिरामां, राजी-  
 वलोचनलोचनक्रीडामनोरमारामसीमां रमामस्तावीत् ॥ २६

जय जय जगन्मातश्श्राम्यज्जगद्भयवारण-

प्रवणकरुणापाङ्गालोकप्रतोषितवल्लभे ।

श्रितजनगणश्रेयोदायै स्वभक्तभयच्छिदे

भगवति नमस्तुभ्यं देवि ! प्रसीद दयां कुरु ॥ २७

कमलाक्षि कमलवासिनि ! कमलाक्षामोदिनीह भव शरणम् ।

कलशाब्धिनन्दिनि ! त्वां कलयेऽहं स्वीयहृत्कमले ॥ २८

यज्जातानि जगन्त्यमूनि दयया यद्रक्षितानि स्वयं

यल्लीनानि भवन्ति चाप्रतिहतप्रज्ञास्वरूपे रमे ! ।



- त्वामाकलयामि देवि ! स हरिश्श्रीवत्सवक्षा अपि  
 त्वल्लीलावशगस्त्वदङ्घ्रिविलसल्लाक्षाङ्कितोरस्थलः ॥ २९
- त्वं नित्यं रमयस्युरस्स्थितिगता येनाम्ब ! पीताम्बरं  
 चातुर्येण कुतोऽनघे तदिदमभ्यस्तं भवत्याऽद्भुतम् ।  
 सन्त्यन्याः पतिदेवतास्सुमहिताः प्रागलभ्यमेतादृशं  
 नेक्षे तास्ववलासु नान्यसुलभा रीतिस्तवान्यादृशी ॥ ३०
- कमले ! तव च सुतद्वयनाथानां कमलमेकमेवाप ।  
 यत्सदनबाणजन्मालयशयनत्वं तदेतदाश्चर्यम् ॥ ३१
- इत्थं स्तुत्वा सद्गुणग्रामसीमां  
 सा रामा मां सर्वलोकाभिरामाम् ।  
 कान्तां शौरेः कान्तमुद्दिश्य तान्त-  
 स्वान्ताऽत्यर्थं स्वव्यथां वक्तुमैच्छत् ॥ ३२
- इच्छन्ती तामिन्दुरुज्ज्वलन्दहासां  
 भक्ताभीष्टप्रापणोद्यत्प्रयासाम् ।  
 विष्णोर्वक्षोरङ्गकृपात्मलासां  
 भर्तुर्भाव्यं साऽऽचक्षेऽब्जवासाम् ॥ ३३
- मातश्शीतांशुबिम्बप्रतिनिधिलपने ! त्वां प्रणम्याद्य याचे  
 साचीभूतं कटाक्षं कुरु मायि करुणासान्द्रमब्धेस्तनूजे ! ।  
 मद्भर्तुस्तेन तूर्णं भवतु शुभतर्तिष्ठत्युरागु प्रणश्यात्  
 विज्ञाप्यं किं मया ते मधुरिषुदायिते ! कान्तवशोगतायाः ॥ ३४

नापन्नास्त्वां संप्रपन्ना इतीह

ख्यातिर्लोके विस्तृता विश्वमातः ! ।

तां श्रुत्वा त्वां संप्रपन्ना यथाऽहं

नापन्ना स्यां त्वं तथाऽऽलोचयाद्य ॥

३५

कमले विमले त्वत्पदकमले कलयेऽहमिह मनःकमले ।

कमलं कमलजफाले कलय त्वं कमलनयनहितलीले ॥

३६

भजति भुवि यः पद्मां पद्मोद्भवाद्यमरस्तुतां

दिशति करुणासान्द्रा तस्येयमिष्टमिति प्रथाम् ।

जगति विततामाकर्ष्याहं तवाश्रितभद्रदं

शरणमभजं त्वत्पादाब्जं प्रदेहि ममेप्सितम् ॥

३७

यदाश्रिताऽहं जगदम्ब ! यस्मै

गुणानुरागाद्गुणा च दत्ता ।

यं सर्वलोकास्सततं स्तुवन्ति

तस्याद्य भद्रं वितर त्वमाद्य ॥

३८

सोऽयं यथा मदीयो भर्ता न भजेद्विपत्तिमायि देवि ! ।

रचयाद्य तथाऽनुग्रहमेतस्मिन् रक्षिताश्रितसमूहम् ॥

३९

अन्यामहं न याचे याचे त्वां याचनामेनाम् ।

रचय सफलामिमां ते जगतां जननीति संस्तुतां चाख्याम् ॥ ४०

गद्यम्—इत्थमारचितकमलाप्रार्थनाभिवन्दना साऽश्ववि-  
श्वम्भरेश्वरनन्दिनी, सदानन्दनानूनसद्गुणसन्दोहसाम्राज्यमण्ड-



नामभोजनन्दिनीं आत्मवेदिभिरप्यप्राप्तसंनिधानां अरविन्द-  
 नामभुजाभ्यन्तरनिकेतनां तामानिर्वचनीयवात्सल्यभवनवनज-  
 लोचनवामलोचनां, अञ्जलिकलितैर्मञ्जुलतमैरवकीर्य सुमनस्तो-  
 मैः, अतुलमहीदयितायुतमणिमञ्जुलमकुटमहस्तिरस्कृतायामात्म-  
 तातान्तस्सभायां, अप्रमेयमहिमधैरियवाचंयमगेयनारदनामधेया-  
 दितेयश्रुतिचरसमीरितां वाचं स्मृत्वा निजदयितजीवितपरिमितिं  
 च विचिन्त्य त्रिदिनावसानां, भूरितरभयभारभरिताऽप्यवमुच्य  
 चक्षुषी चारुतररोचिषी, कलितकमलागुणकथनैकशेमुषी परित्य-  
 क्तदेहपोषाभिलाषा दूरापास्तसमस्तदोषा, क्षणमभिमतदेवतारा-  
 धनेन, क्षणमनघमुनिमानिनीसेवया, क्षणमश्वत्थवन्दनेन, क्षणं  
 वनदेवतासंभावनया, क्षणमगण्यारण्यसंचरद्धारिणतर्णकतरुणतृ-  
 णप्रदानेन, क्षणमभ्यागतातिथ्यसंरम्भेण, क्षणमात्मप्रियप्रियापा-  
 दनपरिश्रमेण, क्षणमनुकम्पनीयादरणीयाभिनन्दनेन, क्षणमभि-  
 शरणालंकारकरणादिकर्मणा, क्षणमाश्रमवासिवयोवृद्धदम्पत्याभि-  
 वन्दनेन च कालमपगमयन्ती, स्मरन्ती नारदगदितदयितजीवि-  
 तान्तसमयं, अम्बुजाभिमानाडम्बरहरणप्रवीणयोरश्रूण्यनन्यालो-  
 कितमपमार्जयन्ती नयनयोः, मृगीव दवदहनपरीता, कुमुदिनीव  
 दिवसकरकरपरिपीडिता, कमलिनीव हिमोन्मेषदूषिता, सतवि  
 दुरपवादसंस्पृष्टा, करिणीव विकटावटपरिश्रष्टा, नाकाङ्गनेव नरा-  
 दानिरादरोन्मथिता, तारेव तारापथच्युता, ग्रहगृहीतेव, श-  
 ल्यकीलितहृदयेव, शापग्रस्तेव, उन्मत्तेव. दुर्वारदुरितदूषितेव,

- गूढामयकालितेव, गुरुतिरस्कृतेव, गुणहीनपरिणीतेव, दुर्भरदुः-  
खोपहता सावित्री त्रीणि दिनान्यतिवाहयामास ॥ ४१
- अखिलनुतं व्रतमनया विरचितमब्जालयाहितं महितम् ।  
अतुलितमश्वक्षोणीदायितात्मजया समापितं तावत् ॥ ४२
- महिता दुहिताऽश्वभूमिनेतुः  
न च जाता वृषिता बुभुक्षिता वा ।  
जनता निखिला जगन्नुतां तां  
अतिपूतामभिवीक्ष्य हर्षिताऽऽसीत् ॥ ४३
- कलितोत्तमव्रतान्तां कमनीयाभोज्ज्वलत्तनुलतां ताम् ।  
अतिमुदिता मुनिवनिताः प्रेक्ष्य परं विस्मयोद्गरिताः ॥ ४४
- पतिमृत्युभयात्पतिव्रता सा  
परमार्ता कमलापदद्वयस्य ।  
प्रणतातिभयापहस्य चक्रे  
प्रणताऽर्चा दिवसे तुरीयकेऽपि ॥ ४५
- कृत्वा माचरणार्चनां क्षितिपजा स्मृत्वा मृतिं स्वामिनः  
ध्यात्वा चेतसि तां पयोजसदनां नत्वाऽतिभक्त्या मुहुः ।  
धृत्वा धैर्यमतीव दुग्धनिधिभूर्मां श्रीध्रुवं रक्षती-  
त्यालोच्यालिपतैस्तदाश्रमसतीस्संतोषयन्ती स्थिता ॥ ४६
- पत्नीवचसा सैन्धवविश्वेशमुतां व्रतार्दितां मत्वा ।  
तन्निकटं द्रुतमागात्तां भोजयितुं द्युमत्सेनः ॥ ४७



आगस्य तन्निकटमात्मसतीनियुक्तः

साल्वक्षितीशमघवा महतः प्रयासात् ।

अन्धोऽपि यष्टिमवलम्ब्य शनैस्सनुषायाः

वार्णी सतीभिरगृणोदुपलाल्यमानाम् ॥

४८

विजितामृतपरिपार्तिं वाग्धाटीं वनतटीजटिवधूटीः ।

घटयन्तीं स्ववधूं तां साल्वमहीशोऽवदत्सुगुणपेटीम् ॥

४९

श्रीमद्राजकुमारिकाऽसि सुभगे ! त्वं नैकदाऽप्यान्विता

कष्टेन व्रतमेतदभ्युपगतं कष्टावहं किं त्वया ।

उत्तिष्ठानशनव्रतादनुचितादीनाऽद्य शोचस्रलं

श्वश्रूस्स्वीकुरु भोजनं तव धवं मां चापि सम्मानय ॥

५०

पुत्रार्थं क्रियते त्वया व्रतामिदं किं ? पुण्यलाभाय किं ?

किं राज्यागमनाय ? किं विमतविध्वंसाय ? किं त्वत्पितुः ।

पुत्रार्थं ? तव बल्लभस्य महते भद्राय किं ? ब्रूहि मे

शीघ्रं त्वं विनिवेद्य तत्त्वमखिलं मत्संशयं वारय ॥

५१

वनवासमसहमाना व्रतकपटार्त्तिकं जहासि निजकायम् ।

किं वा चिकीर्षितमिदं कृत्यं वत्से ! भयावहं कथय ॥

५२

गद्यम्—एवमारात्पृच्छन्तमत्यन्तकलुषितस्वान्तमन्धभूका-

न्तमश्वभूकान्तसुता नत्वा सभक्त्युन्मेषं प्रत्यवादीत् ॥

५३

सार्थं यत्कलितं व्रतं तु भगवन् ! लोकोत्तरं श्रेयसां

मूलं मूलविनाशनं वनसदामस्माकमद्यापदाम् ।

तन्मामद्य न रोद्धुमर्हति भवांस्त्वद्वंशभव्यार्थिनीं  
 नैतन्मे श्रमकृद्गतं मम कृते तात ! प्रसीदाधुना ॥ ५४  
 वक्ष्याम्यहं व्रतान्ते फलमस्य भवन्तमद्य कथितं चेत् ।  
 व्रतविहितनियमभङ्गात्कृतमखिलं निष्फलं भवति ॥ ५५  
 यदि भाग्यं तव भगवन् ! तावकसूनोश्च यदि भाग्यम् ।  
 फलति व्रतं तदैतत्पूर्वेषां श्वशुर ! यदि भाग्यम् ॥ ५६  
 जानासेतद्भूतफलमहो सोऽयमम्भोजयोनिः  
 जानास्यव्याहततमतपाः स्वर्मुनिर्मत्पिता च ।  
 नान्यो वेदाखिलनुतमिदं सर्वसौभाग्यमूलं  
 श्वस्साल्वोर्वीदयित ! भवता ज्ञास्यते तत्समग्रम् ॥ ५७  
 गद्यम्—इति विज्ञापयन्तीमात्मनस्सुषामनिवार्यसंकल्पा-  
 माकलय्य बहुमन्यमानः, वत्से ! भवस्यै यथा रोचते तथाऽनुष्ठीय-  
 तामित्युक्त्वा सप्रणयमाशिषं चारचय्य स्वनिवासमाससाद ॥ ५८  
 सत्येश्वरस्सत्यवतां वरिष्ठः  
 समित्कुशापादनसंभ्रमोत्कः ।  
 धृत्वाऽऽश्रमान्तर्गतपुष्पपात्रं  
 इयेषगन्तुं विपिनान्तरालम् ॥ ५९  
 कठोरं कुठारं करस्थं विधाय  
 प्रतस्थे व्रतस्थेमवत्या मुदसा ।  
 प्ररुद्धाध्वगसाऽऽत्मपत्न्या स सत्य-  
 क्षितीन्द्रोऽथ भक्त्या प्रणम्यार्थितोऽभूत् ॥ ६०



त्वयोपेता नाथ ! प्रसवरसलोलैरलिकुलैः

समाक्रान्तप्रान्तान् व्रततिकलितानाश्रयतरुन् ।

मुनीनां कासारानधिकरुचिरानम्बुजवनैः

त्वया साकं द्रष्टुं भृशमभिलषाम्याश्रममृगान् ॥

६१

दरीभन्वानूर्ध्वस्त्रलदुरुन्नरीन् धातुभिरलं

परीतान् प्रस्थस्थप्रचुरचमरीनुत्तमागिरीन् ।

करीन्द्रान् कान्तोरुप्रतिमकरकाण्डांश्च तदरीन्

हरीन् नारीमध्यान् स्पृहयति मनो द्रष्टुमिह मे ॥

६२

विना मया ते विपिनप्रयाणं

अनर्हमद्यावनिभृन्महेन्द्र ! ।

मदागमस्त्वच्छुभदस्ततो मे

विधेह्यनुज्ञां विपिनप्रयाणे ॥

६३

इत्यात्मानं प्रार्थनाभिः प्रसन्नं

कुर्वाणां तां प्रयसीं प्रेमपूर्वम् ।

चित्राश्वोऽयं चित्रचारित्रपार्त्री

तत्कालार्ही वाचमूचे व्रतार्ताम् ॥

६४

काले ग्रीष्मगुणाकुले वनतले बालेऽभ्रगङ्गामले

लोलद्वात्रविभाविधूतचपले बालेन्दुफालोज्ज्वले ।

श्रान्ताऽतिक्षुधिता त्रिरात्रमशनाभावादशक्ताऽसि यत्

तस्मात्त्वं पदमेकमप्यधिभुवि क्षेमं स्वयं नार्हसि ॥

६५

मार्गाः कण्टकसङ्कटास्तव पदौ मल्लीमतल्लीमृदू  
 ग्रीष्मोऽयं निरवग्रहस्तव तनुर्मृद्वी शिरीषादपि ।  
 दिव्यामन्दमरन्दपूरविसरस्फारस्त्वदीयोऽधरः  
 कान्तारं मधुपावृतं तदधुना कान्ते ! गृहे स्थायताम् ॥ ६६  
 मुग्धे ! त्वं न हि वेत्सि काननतलक्रौर्यं जनैर्दुस्सहं  
 निर्वध्नासि कुतोऽनघे ! द्रुततरं प्रसागमिष्याम्यहम् ।  
 श्रान्ताऽसि व्रतचर्यया मृगशिशूनालोकमाना मुहुः  
 गेहे त्वं श्वशुरौ वयःपरिणतौ शुश्रूषमाणा भव ॥ ६७

गद्यम्—इत्युपलाल्याश्वराप्नन्दिनीमन्धभूपनन्दनस्तां अ-  
 गण्यारण्यदौर्गुण्यमपरमपि वर्णयितुमारभत ॥ ६८

करीन्द्रमदर्घीकृतिः कचिदकुण्ठकण्ठीरव-  
 प्रचण्डतरगर्जितं कचिदमन्दभीत्यावहम् ।  
 कचित्पृषतभक्षणप्रकटतीक्ष्णकोपस्फुर-  
 त्रक्षुगुरुनिस्वनस्तदातिभीतिहेतुर्वनम् ॥ ६९

कचिद्भीरोर्भोमाः विकटकटुवक्त्रान्तरलस-  
 दृहदंष्ट्राभीलाः अकुटिकुटिला भीषणदृशः ।  
 चरन्ति क्रव्यादाः कचिदतुलभलूकविततिः  
 चरत्युदंष्ट्रास्या तदसुखदमारण्यगमनम् ॥ ७०

लुठन्ति भृशमेकतः पथि मुहुर्वमन्तो विपं  
 विकीर्णदहनोत्करैस्सहजकोपजैः फूत्कृतैः ।



चतुर्थो विलासः

137

सरीसृपवराः प्रिये! परमहार्यशङ्कावहाः

ततो वनमतीव ते भयदमिन्दुविम्बानने ! ॥

७१

गद्यम्—इत्थमरण्यनिष्ठकष्टाभिवर्णनेनात्मानमतिवेलमा-  
भीषयन्तमतितरानुरागसुभगमालोकयन्तमसकृत् रतिकान्ताति  
कान्तमात्मकान्तमन्यकान्तादुरापैरामोदयन्ती दूरीकृतामृतमधु-  
रिमभिरालापैः अश्वमेहेन्द्रनन्दिनी पुनरपि शनैस्तं प्रार्थया  
मास ॥

७२

अस्मिन् दिने त्वया सार्धमागन्तव्यं मयाऽनघ ! ।

एतद्व्रतफलं सर्वं ज्ञायतेऽस्मिन् दिने त्वया ॥

७३

वरमन्यमितः परं न याचे

वरदस्त्वं भव वारिजाक्ष ! मेऽद्य ।

भवदीयपदाम्बुजाश्रितायाः

वनकष्टं सकलं सुखाय मे स्यात् ॥

७४

पिता माता भ्राता महितदुहिता मञ्जुलसुतो

धनं वान्यं धन्यं गृहमपि न भर्त्रा सममिह ।

सतीनां सत्येन्दो ! तदहंनघ ! त्वामनुसृता

भवेयं किं ज्योत्स्ना शशिनमपहाय प्रचलति ॥

७५

एवं विज्ञाप्य भर्तारं तदाज्ञापेरिता ततः ।

विज्ञापयितुमारेभे श्वशुरावाश्रमस्थितौ ॥

७६

पुत्रं भवतोर्यान्तं विपिनान्तं कान्तमद्य मत्कान्तम् ।

अनुगन्तुं मत्स्वान्तं काङ्क्षति याचेऽद्य भवदाज्ञाम् ॥

७७

SAVITRI.

18

अनुज्ञा देया मेऽनुपमकरुणाभ्यां सकरुणं  
युवाभ्यां मत्वा मां व्रतकलनखिन्नेति नितराम् ।  
निरोद्धव्या नाहं विपिनगमनं मामकमिदं  
प्रियेणातिश्रेयो दिशति परमस्माकमनघम् ॥ ७८  
वचनं निशम्य तस्यास्सारतरं साल्वभूपतिः प्राह ।  
गच्छेदानीमिति तां साध्वि समागच्छ सहदयिता ॥ ७९  
अन्धावावां विकलौ नयने सत्यश्च भवतीच ।  
तस्मादम्ब युवाभ्यां जीवावो न रहितौ मुहूर्तमपि ॥ ८०

इति वदन्तमनन्तदयानिधिं  
श्वशुरमश्वसुतेसवदच्छनैः ।  
सविनयं प्रणिपत्य समादिशेः  
इह यथा भगवन् ! क्रियते तथा ॥ ८१  
इत्थं विज्ञाप्य तातं द्रुतमनुगतया सत्यवान् साधुवृत्त्या  
सप्तचुर्वीनाथपुत्रया सह समुपगतामोदभारोऽतिधीरः ।  
सद्वल्लीसंवृताङ्गान् सकलवनचरैस्संगतानाश्रमाणां  
संपश्यन् भूमिभागान् विपिनपदमभिप्रस्थितोऽभूद्विदूरम् ॥ ८२

गद्यम् — तदनन्तरमुभावापि छायां शुमालिनाविव धर्मान-  
न्दितां, त्रिपथगापगेशाविवान्योन्यघनरसतरङ्गितान्तरङ्गौ, इन्दि-  
रारविन्दनाभाविवाधिगतकमलभवनौ, शचीपुरन्दराविव धिषणा-  
भिमतगतौ, अन्योन्यरचितसल्लापकलापाभिभूतशुकशारिकाक-



लापौ तावश्वेशमुतासाल्वेशमुतौ, समागस्य सौल्लासमतिदूरं, अम्ब-  
रान्तरविहरदमरवरवार्णनीविनोदशय्याविलूनप्रसववितानकैः अ-  
नेकैस्तालसालतमालतकोलाङ्गोलपाटलविल्वामलकरसालसरल-  
हिन्तालवकुलवज्जुलादिकागमकदम्बकैराभूषितप्रतीरसर्वसहां, म-  
न्दाकिनीमिवाश्रितानन्तां विबुधमुनिगणसेवितां च, रतिमिव  
मदनाधिष्ठितां, कात्यायिनीमिवानवरतानपेतनीलकण्ठां, अर-  
विन्दाक्षवक्षस्थलीमिवाविरतकलितामोदकमलावभासितां, च-  
तुराङ्गनामिव चञ्चच्चित्रकाननभासमानामतिपावनां यमुनामप-  
श्यतां ॥

८३

कचिद्रमरसुन्दरीमधुरगीतसंनादितां

कचिद्वल्लहंसिकाविततपक्षविक्षोभिताम् ।

कचिच्छफरसंहतिप्रचलितारविन्दोज्ज्वलां

विलोक्य तरणेस्सुतां मुदमवापतुर्दपती ॥

८४

कचित्पतगमण्डलीपरिगतां कचिच्छैवल-

प्रपञ्चपरिशोभितां कचिदमन्दफेनान्विताम् ।

कचित्कुमुदिनीयुतां कचिदगाधतोयोद्धतां

विलोक्य तरणेस्सुतां मुदवापतुर्दपती ॥

८५

चक्रस्तनीमञ्जदृशं सुनील-

वेणीं महावर्तमनोज्ञनाभिम् ।

साधूज्ज्वलत्सैकतसन्नितम्बां

श्यामामिवालोक्य ननन्दतुस्तौ ॥

८६

शमनावरजां दृष्ट्वा तुष्टाव सती नितान्तपरितुष्टा ।  
 विषधरविषस्य शमनीं लतिकां दृष्ट्वेव सर्पसंदष्टा ॥ ८७  
 जय जय भगवति यमुने ! जय रक्षितसकलसत्वसन्ताने ! ।  
 जय सकलपापशमने ! जय कृतगङ्गाप्रवाहसंगमने ! ॥ ८८  
 विबुधोत्तमसेव्याऽऽसीद्विष्णुपदप्रोद्धवा हि सा गङ्गा ।  
 तन्मयनादुद्भूतामधिकां तस्या विभावये भवतीम् ॥ ८९  
 कृतान्तभगिनि ! प्रियं रचयितास्मि ते पूजनं  
 प्रियेण सह संगता यदि विशेषमात्मोदजम् ।  
 तदा परमभासुराम्बरसुराहरिद्राक्षत-  
 प्रसूनवरकुङ्कुमाभरणपद्ममांसौदनैः ॥ ९०  
 मातस्त्वं मधुराम्बुपूरभरिते ! त्वां सेवमानामिमां  
 प्रेम्णाऽऽलोकय लोकबन्धुतनये ! लोकैकपूज्येऽद्य माम् ।  
 त्वत्सेवानिरतात्मनां तनुभृतां सन्तापमुच्छिद्य यत्  
 सत्कारुण्यनिर्भेददासि सलिलैस्त्वं भुक्तिमुक्ती द्रुतम् ॥ ९१  
 इति स्तुत्वा देवीं सुभगसलिलां तां सुरुचिरां  
 समीपे संभूतैर्मधुरमधुरैस्सारसरुतैः ।  
 तयाऽऽश्वस्तेवागात्प्रियतमयुता किंशुकवर्नी  
 अदूरस्थां तस्याः कलितसुकृता सा नृपसुता ॥ ९२  
 गद्यम्—सत्यवानपि देवार्चनोचितैरतिललितैस्तत्रत्यत  
 तल्लतापचितैः प्रसूनजातैरापूरितं प्रसूनभाजनमगमशाखावलम्बि-  
 नमारचय्य समिद्वितानं संपादयितुमारभत ॥ ९३



परशुं करपल्लवेन धृत्वा  
 समिधश्छेत्तुमसौ समुद्यतोऽभूत्।  
 सपादि श्रमसंगतस्य तस्य  
 प्रबला मार्षानि यातना तदाऽऽसीत् ॥

९४

प्रचण्डपवनोद्गमप्रकटितस्फुलिङ्गस्फुर-  
 त्कुशानुपरिवेष्टितद्रुम इवायमासीत्ततः ।  
 गताऽस्य वदने प्रभा विगलितं शरीरे बलं  
 बभूव कलुषं मनः क्षुभितमक्षजातं शनैः ॥

९५

परशुं प्रविहाय सोऽतिवेगात्  
 उपगम्य प्रियवल्लभासकाशम् ।  
 परिरभ्य च तां भुजद्वयेन  
 प्रचुरं दुःखमुपाश्रितो व्यलापीत् ॥

९६

गद्यम्—हा प्रिये प्रेमपात्रि ! हा मनोहरगात्रि ! हा हय-  
 नरेन्द्रपुत्रि ! हा सावित्रीयतिदैन्यान्मुक्तार्तनादः निरर्गलानिस्सर  
 निश्वासानिविडितवदनः किञ्चिदुद्धाटितबाष्पाविलोचनोऽति-  
 शोचन्, पारातिगपरितापाभिभूतोऽस्मि, अहो दुरतिक्रमः  
 कालपरिपाकः, किं मया पूर्वजन्मन्यनुष्ठितं कर्म दूरीकृतथ  
 र्ममर्म, किमिदमापातितमतिकष्टं, हा दग्धोऽस्म्यविज्ञातागतेन  
 आपदाश्रयाशेन, हा च्छिन्नोऽस्म्यतिसंकटकरवालेन, हा भगवन्  
 श्रुमत्सेन गुरो, हा पुत्रवत्सल, न वेत्सीदानीमात्मजन्मानमतिकष्टां

दशामापन्नं, अहो दुर्निवारमंहःप्राचुर्यमनुभवैकपरिहार्यं, अम्ब हा  
 निरर्थकस्त्वया धर्मो भद्रार्थमाचरितः, हा प्राणमिये! त्वया कृतं  
 व्रतमासीदनर्थकं, अनाथाऽस्यद्य, गते मयि समवर्तिसन्निधिं  
 कथमेकाकिनी जीविष्यासि, कं याचसे शरणं, अन्धोऽस्मी-  
 दानीं, उत्सन्नान्यासन्निन्द्रियाणि, शून्या दिशः, संप्रत्यनधि-  
 गतार्थमासीत्कृतमारण्यकव्रतं, संप्रत्यूर्ध्वप्रयाणोन्मुख इव मे हृद-  
 यात्प्राणवायुः, देहि मे राकेन्दुविम्बानने! निन्दितचन्दनसु-  
 धाविन्दुसेचनं प्रविलपतो मे प्रतिवचनं, अम्बुजाभिमानाडम्ब-  
 रतस्करेण संस्पृश पाणिना मां, प्रसार्यतामुत्तमाङ्गावल-  
 म्बाय मङ्गलप्रदसङ्गस्त्वदुत्सङ्गः, चरमो ममायं त्वदुत्सङ्गसङ्ग-  
 इति विलप्य बहुधा निमील्य चक्षुषी, अधोऽक्षजे विक्षिपन्  
 प्रेक्षां विरराम ॥ ९७

गद्यम् — तदनु तमश्वमहीदायितसुता, उपशान्तमिव कृशानुं  
 अधःपतितमिव पुण्यसंक्षयात्पुण्यकृतं, अकालशुष्कमिव महा-  
 सरोवरं, अस्तं गतामिव सवितारं, अपगतनिश्वासप्रचारमात्म-  
 भर्तारं अवलोक्य बाष्पाकुलितनयना बहुभयात्स्मरन्ती स्वर्मु-  
 निवचनमात्मवल्लभविपत्संसूचनं, अपरिमितपरितापाभिभूता, क-  
 रिणीव यूधपविनाकृता, हंसीव सहचरविरहिता, मृगीव मृग-  
 युहतदायिता, वासरलक्ष्मीरिव दिनान्तदूषिता, दिशो दश  
 विलोकयन्ती, नाहमुत्सहे जीवितुमेतेन विना क्षणमपि, किम-  
 नेन जीवितेनापि, किं मात्रा, किं पित्रा, किं श्वशुरेण, किं वा



भूषणैः, किमितरैश्च, परित्यजामि पापिनः प्राणान् पारिसर-  
तोऽस्यैवेति निपत्य धात्र्यां, निकृत्ता लतेव, निर्गतसंपदिव  
नितरामपवाददूषितेव, भूताविष्टेव भग्नावयवेव विषदिग्धहृदयेव,  
ग्रहग्रस्तेव, गृहोद्धासितेव, मुक्तमूर्धजा परितः परिलुठन्ती पुन-  
रुत्थाय भक्तिभरिता मृणालनालमृदुलमुपवर्हीकृत्यात्माङ्गतलं प्रि-  
योत्तमाङ्गस्य, दुःखाम्बुधिनिर्मग्रा सोरस्ताडनं भृशमरोदीत् ॥ ९८  
अथ हरीन्द्रसुताऽमितदीनतां

परिगता पारिरभ्य पतिं व्यसुम् ।

पुरुषमप्रतिमं पुरतः स्थितं

स्वयमपश्यददृष्टचरं तदा ॥

९९

कालाम्भोवाहकायं कमलसदृशदृक्पाणिपादं विराजत्-  
केयूरोदारहारं मणिकटककिरीटाढ्यमद्रीशधीरम् ।

राजद्यज्ञोपवीतं धृतदृढकवचं दिव्यमव्याजवेपं

पद्माक्षी पाशहस्तं भयदमतितरां वीक्षमाणा विभाय ॥ १००

गद्यम्—एवमात्मीयपातित्रत्यमाहात्म्यादात्माभिमुखमाग-  
तं, सप्तार्चिषमिव सर्वतस्संप्रसृततेजस्स्फुलिङ्गं, विश्वविलक्षण-  
विविधलक्षणोपलक्षितभयानकविग्रहं, अतिप्रचण्डमार्तण्डमण्डलो-  
द्दण्डवदनमण्डलपरिस्फुरच्छुभ्रजालविराजमानं, दन्दशूकेन्द्रभोग-  
दिर्घसुभगाभ्यां बाहुदण्डाभ्यामुपशोभमानं, दुर्गतद्रिजमिव सर्व-  
दाऽविंगतदक्षिणांशं, कन्दर्पमिव कमलाप्तनन्दनं, नन्दनन्दनमिव  
नरकनियमनकारिणं योगमार्गमिव भवविरोधिनं, मृगयुमिवात्मी-

यमहिमावर्जितरौरवसंघातं पुरुषं अप्रमेयगुणसमवायवरुणालय-  
मवलोक्य सानुतापं सहसोपनिवेश्य भूमौ स्वीयोत्सङ्गात्प्रि-  
योत्तमाङ्गं, भूरिभयभारकम्पितगात्री सावित्री सविनयं शनैः  
श्शनैस्तमाचक्षे ॥ १०१

कस्त्वं? श्रीमन्! कथय कमलाकामिनीकामुकः किं?  
किं तन्नाभीनलिनसदनश्शारदाप्राणनाथः? ।

किं गौरीशः? किमु सुरपतिः? किं दिनेशः? किमिन्दुः?  
किं कालिन्दीं स्वाहितभागिनीं द्रष्टुमेतः कृतान्तः? ॥ १०२

नेन्द्रं त्वां देव! मन्ये यदिह दशशती लोचनानां न दृष्टा  
नापि त्वं वासरेशो यदिह तनुरियं भाति नीलोत्पलाभा ।  
को वा लोकाधिनाथः कुत इह चलितः कुत्र ते वासभूमिः  
किं वा त्वन्नामधेयं विशदय भगवन्! त्वां प्रणम्याद्य याचे ॥ १०३

एवं संभावयन्ती स्वभयदवदनालोकनादात्तकम्पां  
वातोद्धूतां चलन्तीमिव वनजलतां तां प्रशान्तः कृतान्तः ।  
प्रेक्ष्य प्रीतात्मचेताः प्रविमलचरितां प्रावृढम्भोदनाद-  
प्राग्भारप्रौढनादः क्षितिपतितनयामाचक्षे स्वश्रुतम् ॥ १०४

भद्रे! विद्धि यमोऽस्मि तावकमुखोद्गीतेषु देवेष्वहं  
त्वद्गर्तारमितोऽपनेतुमनघे! क्षोणीं समायासिषम् ।  
प्रसन्नस्त्वमुपागतोऽस्मि तव मामन्या न शक्तेक्षितुं  
जावन्ती विधिनिर्मितं तव विभोरायुस्समाप्तं ध्रुवम् ॥ १०५



यद्ब्रह्माऽऽयुर्व्यलिखददयो नास्य रूपानुरूपं  
फाले साध्वि द्रुहिण इति तन्नाम सार्थं बभूव ।

किं दोषस्स्यात्कमलनयनानुज्ञया तिष्ठतो मे  
कर्मण्यस्मिन्न मम विभुता कर्ममूलो हि लोकः ॥ १०६

इत्युक्त्वा स्वकरस्थितेन कटुना पाशेन तस्याङ्गकात्  
आत्मानं विनिकृष्य दक्षिणदिशं वेगाद्ययावन्तकः ।

अल्पायुस्त्वयमेष सेयमवला साध्वीवरा तन्मया  
किं कर्तव्यमिहाब्जभूस्स विभुतां यातीति संचिन्तयन् ॥ १०७

सावित्री प्रियगात्रमाशु पिहितं कृत्वा निकुञ्जोदरे  
संप्राथर्याखिलदेवतास्तदवने जञ्जामरुद्रेगिनम् ।

खिन्ना काममिभेन्द्रमन्दगमनाऽप्यात्मप्रियाकाङ्क्षया  
वेगादन्तकमन्वगात्प्रतिपदं छिष्टाऽपि कष्टे पथि ॥ १०८

गत्वाऽतिदूरमध्वानं सावित्री भृशदुःखिता ।

सा जिजीवायिषुः कान्तमस्तावीत्समवर्तिनम् ॥ १०९

शमप्रधानं शमनं भवन्तं

शंसन्ति सन्तश्शतशो महान्तः ।

मनः कथं व्यापृतमन्यदुःख-

कारिण्यसत्कर्मणि ते महात्मन् ! ॥ ११०

वदन्ति समवर्तिनं सुकृतदुष्कृतेष्वन्वहं

भवन्तमखिला जनास्त्वमसि धर्म देवोत्तमः ।

करोषि कथमीदृशं कथय गार्हितं कर्म तत्  
वृथा न हि चिरार्जितं रचय सूर्यसूनो यशः ॥ १११

मदौर्भाग्यवशात्कथं तव मतिर्धर्मैकतानाऽप्यभूत्  
मच्छ्रेयोविमुखी तथा यदि कुतस्ते धर्मराजाभिदा ।  
दीना दूनमना विनाशमधुना याम्येव नाथं विना  
याचेऽहं परमां कृपां तव तदद्यैनं समुज्जीवय ॥ ११२

इति ब्रुवन्ती बहुधा नमन्ती  
मुहुः स्तुवन्ती मुहुरुच्छ्वसन्तीम् ।  
तां शोकभारात्कुटिलं चलन्तीं  
कृपातिरेकादवदत्कृतान्तः ॥ ११३

साध्वि ! स्वप्नेन्द्रजालोपममिदमखिलं लोकतन्त्रं विचार्य  
यद्भाव्यं तद्भवत्यन्वहमिह सुखदं दुःखदं वा जगत्याम् ।  
लोकेऽस्मिन्मानवानामयमनघतमस्सत्यवान् पूर्वकर्म-  
प्राचुर्यादन्तमाप स्वकृतपरिणतिं कोऽन्यथा कर्तुमीष्टे ॥ ११४

वरमश्वसुते ददाम्यहं ते  
वृणु हित्वा दयितं वरत्रयं त्वम् ।  
सराणिः कटुकण्टकावकीर्णा  
न हि ते गम्यतमा प्रयाहि पश्चात् ॥ ११५

वदन्तमेनं वनजाप्तनन्दनं  
भजन्तमागस्त्यदिशं तमन्तकम् ।



विमुच्य भीतिं विरचय्य साऽञ्जलिं  
निवेदयामास विचिन्तितं स्वकम् ॥

११६

यदि प्रसन्नश्शमनो मम स्वयं  
ततः कृतार्थीकृतमानसाऽर्थये ।

स नेत्रहीनश्श्वशुरो ममानघः

तव प्रसादाद्भवतु श्रितेक्षणः ॥

११७

तथैव भूयादिति तेन बोधिता  
पुनस्तमाभाषत सा पतिव्रता ।

यतस्त्वया साप्तपदीनमापिता

ततोऽर्थये मच्छशुरस्य राज्यकम् ॥

११८

यमस्तदा तद्वचनं निशम्य

प्रहृष्टचेताः परमार्थयुक्तम् ।

भूयात्तथैवेति निगद्य पत्युः

प्राणान् विनाऽन्यद्वरेत्युवाच ॥

११९

नयेन लोकान् नयसे यम ! त्वं

अद्रोहयुक्ता हि सतां प्रवृत्तिः ।

इत्यादिवाक्यैः परितोष्य साध्वी

पितुश्च तं पुत्रशतं ययाचे ॥

१२०

ततस्स सन्तुष्य तथेति शंसन्

शमप्रधानश्शमनश्शनैश्शनैः ।

पुनश्चक्षे पतिजीवितं विना

वरं तुरीयं वरयेति साध्वीम् ॥

१२१

ततः प्रहृष्टा क्षितिपालपुत्री

तमात्मनः पुत्रशतं ययाचे ।

यमोऽपि सन्तुष्टमनाः प्रकामं

स्मित्वा तथाऽस्त्वित्यवदत्सुशीलाम् ॥

१२२

गद्यम्—ततः परमश्वविश्वंभरेश्वरतनयाऽपि सभक्तिप्र-  
कर्षं शिरसि विनिहिताञ्जलिः सदैन्यमित्थमावेदयामास ॥ १२३

गद्यम्—स्वामिन् भक्तवत्सल! युक्तमेव भवदुक्तमखि-  
लं, अनुगृहीताऽस्मि वरप्रदानेन भवता दयासंगतवता, तथाऽ  
पि विज्ञापनीयमिदमाकर्ण्यतां, प्रियतमप्राणोज्जीवनं विनाऽन्य-  
दपारिमितानन्दभोगसाधनमपि फलहीनजीवनमिव लुब्धस्य  
महैश्वर्यमिव व्यर्थतामुपयाति, अनवरतपतिदेवतानां पतिरेव  
खलु सर्वस्वमिति विदितमेव भवता सकलधर्मवेदिना, तन्मम  
प्राणेश्वरमन्तरा किमन्यैः प्रार्थनान्तरैः, समित्समापादनार्थं मया  
सममरण्यानीमागतं मन्मनोरथावासमपगतामुमेकमस्मिन्नरण्ये प-  
रित्यज्य कथं जीवेयं, कथंवाऽन्यस्य मुखं दर्शयेयं, किं व-  
न्धुभिः, किं धनेन, किंवा मया च जीवन्त्या, तदद्य यथा  
मदीयं जन्म सार्थकं भवेत्तथाऽनुग्राह्येयं त्वदीयपादारविन्दाश्र-  
यिणी कृपापारावारेण भवता ॥

१२४



चतुर्थो विलासः

149.

गद्यम्—अपरं च स्वामिन्नद्य भवतैव दयापरवशधि-  
या प्रदत्तः किल मम सन्तानपदो वरः, तद्य मत्प्रियतमोज्जी-  
वनं विना नैव संगतं भवेत्, प्रियतमाभावे पतिव्रतानां क-  
थमौरसाः पुत्रास्समुत्पद्येरन्, अतस्त्वयैव वरप्रदानेनानुगृहीतं  
मत्प्रियतमोज्जीवनमिति प्रमुदिताधीरहामिदानीमभवं, तद्य भव  
दीयस्तुरीयस्स वरो भवतैव सफलयितव्यः खलु ॥ १२५  
नाथस्त्वं सर्वभूतानां रक्षणे हिंसनेऽपि वा ।

नाथं दत्त्वा विनाथां मां सनाथां रचय प्रभो ॥ १२६

गद्यम्—अथ तद्रदनवनजस्रवन्तीमसाधारणवचनामृतस्र-  
वन्तीमसकृन्निपीयात्मश्रवणचुल्लुकाभ्यां अगण्यकारुण्यरसतरङ्गि-  
तान्तरङ्गः प्रणततदङ्गनादन्यभङ्गाभङ्गापाङ्गः पतङ्गाङ्गसंभवः सा  
दरं तामित्थमवादीत् ॥ १२७

सुदति ! भवदीयवचसां पद्धतिरश्मोपममपि हि जनस्य ।

द्रवयसाधिकं हृदयं चन्द्रकला चन्द्रकान्तमिव ॥ १२८

अमृतमिति ये वदन्ति त्रिदशानामन्नमश्वराजमुते ! ।

भवदयिवाक्यमुधारसमांधुर्यं ते न जानन्ति ॥ १२९

नन्दयति मां त्वदीया वाग्रीतिर्भुवनभाविता साध्वि ! ।

भीषयति चायमन्यासाधारणतां गतस्त्वदनुभावः ॥ १३०

पुरीं मदीयां मधुतुल्यवाक्ये

न मानुषी जीवयुता प्रवेष्टुम् ।

न चार्हति द्रष्टुमपि प्रयत्नात्  
अतो निवर्तस्व निजं निवासम् ॥

१३१

सेयं पुरी मे सकलापदां भूः  
सर्वत्र मार्त्तिकरसंवृता च ।  
दुरन्तदुःखाकुलनारकीयैः

जनैः प्रकीर्णा तव भीतिदा स्यात् ॥

१३२

भगवति ! भर्तारं ते पाशान्मुक्तं करोम्यधुना ।  
प्रमुदितहृदया भूत्वा प्रयाहि सन्धि ! स्वमावासम् ॥

१३३

जीविष्यस्यमक्षतकायश्शरदां चतुश्शतीमवनौ ।  
रक्षिष्यति जगदखिलं यज्ञैरिष्ट्वा गमिष्यति ख्यातिम् ॥

१३४

कीर्त्या वासवमाभया हुतवहं धर्मेण मामोजसां  
सारैर्नैऋतमात्मनीतिविभवेनाम्भःपतिं स्वाशुगैः ।

वायुं पूर्णधनेन किंनरपतिं सर्वज्ञभावेन तं  
गौरीशं च विजित्य ते पतिरयं संपत्स्यते सन्नुतः ॥

१३५

सत्यमहीपत्यवितं भवतु ससत्यं समस्तमपि राज्यम् ।

आकल्पमखिलजगतश्चाकल्पो भवतु ते चरितम् ॥

१३६

पठति शृणोति च चरितं लिखति च जगतीह यस्तु भवदीयम् ।  
अपदुरितोऽखिलविनुतस्स श्रीमान् भवतु ते प्रसादेन ॥

१३७

गद्यम्—इत्याशीःपूर्वकं तां मस्तकतलविन्यस्तकोशीकृत-



हस्तामुपलाल्य, पश्यन्त्यास्तस्याः पुरस्तात्स्वयमन्तर्दधे भगवान्  
वैकर्तनिशमनः ॥ १३८

मदचलितपुलिन्दे मञ्जुगुञ्जन्मिलिन्दे

मधुरतरमरन्दे मञ्जुलोर्वीजवृन्दे ।

निजसुचरितलब्धादन्तकानुग्रहात्सा

मदगजगमनाऽपि क्षिप्रमागान्निकुञ्जम् ॥ १३९

गद्यम्—एवमदूरत एव दूरतरमप्युपगम्यान्तकानुग्रहेण  
निकुञ्जं, तत्र च यथापूर्वमुत्सङ्गसङ्गतमारचय्योत्तमाङ्गमात्मवल्ल-  
भस्य क्षणमवतस्थे ॥ १४०

गद्यम्—तदनु धर्मराजानुग्रहेणोत्थाय सुप्तोत्थित इव स-  
लभूवल्लभः किञ्चिदवनतपूर्वकायोऽवष्टभ्य कन्धरामात्मवल्लभायाः  
चिन्तयन्नलमश्रुविन्दुसन्दोहकन्दालितलोचनारविन्दः प्रियसुन्द-  
रीति मन्दमुच्चार्य पुनरपि तदुत्सङ्ग एव निपपात ॥ १४१

स्वर्भानुमुक्तमिव मण्डलमैन्दवं सा

संवीक्ष्य भर्तृवदनाम्बुजमम्बुजाक्षी ।

पांसुप्रकीर्णमवमृज्य तदीयमङ्गं

नेत्रद्वयं च विदधे विविधोपचारान् ॥ १४२

सती सावित्रीत्थं श्रममुपगतं शोणनयनं

श्लथाङ्गं संताम्यत्करचरणमात्मैकशरणम् ।

विसंज्ञं विस्रम्भादलमुपचरन्ती स्वरमणं

क्षणं तस्थौ क्षोणीं गतमिव दिवस्स्वर्गिणमसौ ॥ १४३

गद्यम्—ततस्सोऽयं तदीयसानुनयोपचारात्किञ्चाद्विश्रान्त-  
स्तामधिकृत्य प्रेयसीत्युच्चार्य निश्चयं च दीर्घतरं तां  
निजगाद ॥ १४४

गद्यम्—अहो कियन्तं कालमधिगतनिद्रोऽस्मि, भद्रे !  
निद्रापरवशे मयि— १४५

भास्वद्विव्यविभाविभासितमुखो धीरस्स्वतश्शैलवत्  
गाम्भीर्याकलितोऽब्धिवन्नवघनश्यामस्सरोजाक्षवत् ।  
कोटीराङ्गदतारहारकटकालंकारजालोज्ज्वलः

कश्चिन्मामतनोत्स्वपाणिविलसत्पाशावबद्धं पुमान् ॥ १४६

यदाऽहं तत्पार्श्वे दृढमुपनिबद्धस्समभवं

तदा प्रज्ञाहीनस्सपादि भवदङ्के निपतितः ।

ततः किं वा जातं तदिह न हि जाने किमु मति-

भ्रमो वा स्वप्नो वा विधिविलसितं वा प्रियतमे ! ॥ १४७

गद्यम्—अथाश्वावनीन्द्रात्मजा तमज्ञातात्मजीवितान्तमति-  
तान्तमात्मकान्तमवष्टभ्य अभिरामाभ्यां अभिभूताम्भोजनाला-  
भ्यामात्मभुजाभ्यां, उपवीज्योपरि चेलाञ्चलेन सविनयं व्यजि-  
ज्ञपत् ॥ १४८

गद्यम्—देव ! धैर्यमवलम्ब्यतां भवता नावलम्ब्यतां  
विलम्बश्च, क्रियतामाश्रमप्रयाणप्रयत्नः, नात्रेदानीं स्थातुमु-  
चितं क्षणमपि, आसन्ना शर्वरी, प्रतिज्ञातं किल यदोदजाद्वहि-



गमनमध्यवासितं भगवता भवता तदा यावत्सायमागच्छामि  
 भवदन्तिकामिति तातान्तिके, तद्वृथा कलयसि कथं, सोऽय-  
 मपि पिता ते संप्रत्यश्रान्ताश्रुमिश्रितनेत्रः कान्तया सह समा-  
 पृच्छते कान्तारादागच्छतोऽध्वगान् 'आलोकितः किमस्म-  
 त्सुतः स्वकान्तासहितस्सत्याख्योऽस्मज्जीवितायितः' इति, भवान्  
 येन तादृशीं दशामुपनीतः पुनरपि येनैवोज्जीवितश्च तमा-  
 वेदयिष्याम्यहमन्तिके तयोरेव ताताम्बयोः, इदानीमसम-  
 यः, सरोजिनीमनोरञ्जनस्तावद्रविरस्तावनीधरशिखरविहारपर्यु-  
 त्थुक इव वर्तते, प्राचीदिगङ्गनावदनचन्दनलालाटिकायमान इव  
 परिपन्थी पङ्कजानां, परितः प्रतिपन्नाहारपूरितोदरास्तदारा-  
 स्सत्त्वराः स्वकुलायाननुसरन्ति पत्ररथप्रकराः, तद्गच्छ गच्छाव-  
 स्सहसा साल्वसर्वसहामरेशसमीपमिति सादरं सप्रश्रयं चाभि-  
 धाय प्राणंसीत् ॥

१४९

निशम्य सत्यक्षितिभृद्वचोऽहं  
 तस्यास्ततस्तां दयितामवोचत् ।  
 यदात्मनोक्तं पितुरन्तिके तत्  
 स्मृत्वा भृशं शोकपरीतचेताः ॥

१५०

गद्यम्—अयि दयिते विपन्नावननिरते सतीनुतचरिते  
 अश्वक्षितिपतिसुते ! किं कथयाम्यथ मन्दभाग्यः, त्वया सहा-  
 श्रमः दृष्टनीमायाते मयि कः परोऽस्ति निकटे मत्तातस्य परि-

SAVITRI

20

चर्यापरः, अनभिज्ञातास्मदागमनेन तातेन क भुक्तं क वा  
शयितं कुत्रवाऽध्युषितं, एवमपराधिना अधिगतपापेन मया  
कथं प्रवेष्टव्यमाश्रमपदं, अथवा कथं दर्शयितव्यमाननमनन्य-  
साधारणतेजोनिकायाय तस्मै, दातव्यं वा किमुत्तरं, किंवा करो-  
मीदानीमिति ॥ १५१

गद्यम्—सावित्री चेत्थमालपन्तमनाधिगतकरणीयविचार-  
मात्मभर्तारमधरीकृतामृतैरालापैरनुनयन्ती तमनुरञ्जयामास ॥ १५२

सावित्र्यास्सरासिजपत्रमित्रगात्र्याः

साल्वेशप्रियतनयस्स सामवाचा ।

निश्चित्य प्रकृतविचिन्तितं तदैच्छत्

संप्राप्तुं स्वपितृसदेशमाश्रुत्या ॥ १५३

गच्छन्नथ स्वदयितासहितस्समागात्

सूर्यात्मजातटगतेन पथा वनान्तम् ।

मार्गे मुधोपमहयेशसुतामनोऽ-

संलापसंश्रवणसंहृतसर्वस्वेदः ॥ १५४

आगतो मधुरमानिनीमुख-

व्वाहृतोक्तिभिरतीव तोषितः ।

विस्मितः पथि निरीक्ष्य विस्मयं

सस्मितोऽयमवदत्सहानुगाम् ॥ १५५



स्तवकयुगलमेतद्दर्शितं मन्दवातैः

स्थगयति लतिकेयं धूतपत्रच्छलेन ।

तदापि मधुकरस्तत्सनिधत्ते जिघृक्षुः

स्वयमतिरमणीयं खड्ग्यते किं रसज्ञैः ॥

१५६

गद्यम्—इत्थमारण्यरामणीयकमात्मनो दर्शयन्तमात्मका-  
न्तमतीव त्रिरात्रोपवासपरिश्रान्ताऽपि नितान्तकृतान्तानुग्रहाद-  
पगतव्यथा सनाथतासंभूतसंपूर्णमनोरथा साऽश्वभूनाथसुता प्र-  
स्तुतमाचक्षे ॥

१५७

भगवन्! भवता दर्शितमटवीगतरामणीयकं त्वेतत् ।

द्रष्टव्यमादराच्छ्रस्संप्रति साल्वेन्द्र एव संसेव्यः ॥

१५८

क्रव्यादप्रकराश्चरन्ति परितः क्षुद्धाधितास्सांप्रतं

प्रसाशं परमप्रमोदचलिता रात्रिचरा भीकराः ।

स्नात्वा स्वाश्रममाश्रिताश्च यतिनां सङ्घाः खगास्संगताः

नीडान् धूमचयास्स्पृशन्ति हरितस्सायाह्वोमोत्थिताः ॥

१५९

गच्छन्ति काननतलात्पथिकास्स्वधामा-

न्यावां तदन्तिकमितो द्रुतमद्य यावः ।

नो चेन्महाविपिनसीमनि मार्गदर्शी

कोऽस्त्यावयोरिह तदीश! भव प्रसन्नः ॥

१६०

त्वद्गात्रोल्लेहनेच्छुः करकलितवृणैर्नित्यसंवर्ध्यमाना

सारङ्गी सर्वदिक्षु प्राणिहितनयना त्वद्दृष्टाकुलाऽस्ते ।

अन्ये वन्या मृगास्त्वद्विरहभवशुचं प्राप्य नेच्छन्ति गन्तुं  
कुत्राप्यतुं तृणानि त्वदुटजनिकटे संगतास्संचरन्ति ॥ १६१

पीत्वा तदीयवदनेन्दुविनिष्ठतं तत्  
वाक्यामृतं श्रुतियुगेन स सत्यचन्द्रः ।

आगत्य शीघ्रमतिदूरमतिप्रमोदात्  
जायायुतस्त्वपितुराश्रममाससाद ॥ १६२

हा पुत्र ! हा रक्षक ! हा प्रदीप !  
वंशस्य हा प्राणसमानघ ! त्वम् ।

प्रेयस्युपेतः क्व गतोऽसि तादृक्  
प्रेमावयोः कुत्र गतं तवेति ॥ १६३

क्व गतस्तनयास्तपस्विनां म-  
त्तनयो ज्ञातपरावरास्सखायः ! ।

न हि चेद्वदतावयोस्सुतं तं  
नियतं क्षिप्रमसूनिमांस्सजावः ॥ १६४

सत्येश सत्यव्रत सत्यचन्द्र  
सत्यप्रतिष्ठापक सत्यकीर्ते ! ।

संयज्य वृद्धावधुना क्व यातः  
कुत्रासि कान्तासहितः पथीति ॥ १६५

गुरुवक्त्रविनिर्गतानि मातुः  
वचसा संकलितानि सत्यचन्द्रः ।



श्रुतवान् श्रुतिश्रव्यतुल्यरूपा-

ण्यतिदीनानि वचांसि तत्र काले ॥

१६६

अश्रान्तमापदि रुदन्तमधः पतन्तं

अन्तर्व्यथापरिलुठन्तमसौ नितान्तम् ।

तान्तं कृतान्तवरलब्धदग्म्बुजातं

कान्तायुतः पितरमैक्षत तं महान्तम् ॥

१६७

दृष्ट्वा तं सत्यचन्द्रः परिणतवयसं भार्ययोपेतमार्थं

तत्रस्थानां सुनीनां मृदुतरवचनैः किञ्चिदुद्धूतधैर्यम् ।

साश्चर्यं स्वाक्षिलाभादपगतकलुषं सप्रमोदं व्यतानीत्

संपूर्णः पूर्णिमाभूर्भुवनमिव शशी दर्शनादेव सद्यः ॥

१६८

ततश्च—

अवन्दत सतीयुतस्स्वपितरौ निजाख्यां वदन्

तदन्तिकनिवासिनः परमयोगिनश्चानघान् ।

वनात्किमु सुखागमस्तव सुतेति हस्तेन तं

स्वमङ्गमधिरोपयन् स्वयमपृच्छदस्योधमम् ॥

१६९

कुत्र नीतस्त्वया कालः किं वृत्तं वनवर्त्मनि ।

इति पृष्टस्वपित्राऽसौ सावित्रीमिदमूचिवान् ॥

१७०

त्वया ज्ञातं सर्वं विपिनभुवि यद्वृत्तमिह तत्

समाचक्ष्व प्रीत्या सखि वनगतं वृत्तमाखिलम् ।

मया ज्ञातं यावत्पथि सति ! समावेदितमभूत्

मदीयप्राणान् योऽहरदविदितस्तं च कथय ॥

१७१

गद्यम्—इत्थमाज्ञापिता अनवरतानन्तात्मश्रेयोदता स-  
त्यवताऽऽत्मभर्त्रा अभिज्ञातवनान्तवृत्तान्ता अश्वविश्वंभराका-  
न्तात्मजाता आत्मनः पितृगृहनिवासे माहानुभावेनाखिलभुव-  
नवृत्तान्तवेदिना अमरपारिकाङ्क्षिप्रवरेण परिकथितं यत्साख-  
वतमन्यूनधिकमन्याज्ञातमतिविचित्रं वृत्तान्तं, अस्मिन् दिने  
महाविपिने स्वाक्षिसाक्षाद्रूतात्मविरचितस्तुतिशतप्रसन्नस्वान्ता-  
न्तकाल्यन्तानुग्रहागतप्रियतमप्राणागमनप्रक्रमं, श्वथुरनयनागमनप्र-  
वृत्तिं, आत्मनस्समवार्तिना सह संभाषणादिकं चाकथयत्॥१७२

पीत्वा स साल्वनृपतिस्सहवासतुष्टैः

सर्वैर्महामुनिभिरश्वसुतामुखेन्दोः ।

स्रस्तामनल्पतरवागमृतस्रवन्तीं

आत्मीयकर्णचुलकद्वयतस्तुतोष ॥

१७३

श्रुत्वाऽथ साल्वक्षितिभृन्महेन्द्र-

चन्द्रप्रियाऽप्यार्यगुणौघसान्द्रा ।

सहैव मौनिप्रियभामिनीभिः

तद्वाक्सुधाम्भोनिधिमज्जिताऽऽसीत् ॥

१७४

गद्यम्—साल्वावनीसंक्रन्दनोऽपि संक्रन्दनाद्यमरसुन्द-  
रीसन्दोहाभिनन्द्यमानामन्दसद्गुणवृन्दमन्दिराभूतां, अश्रुताना-



लोकितचरानुभावमहितां अखिललोकाद्भुतेहतुभूतचरितां आ-  
 त्मस्तुषां तामवलोक्य कंचित्कालमन्दानन्दामृततरङ्गिणीरम-  
 णोत्तरङ्गतरङ्गसङ्गततरङ्गितान्तरङ्ग इव स्थित्वा बहुमान्य च बहु-  
 वारमुपाग्राय तदीयोत्तमाङ्गं, उन्नमय्य तन्मुखं, अहमद्याम्ब!  
 कृतार्थीकृतोऽस्मि भगवत्या भव्यतरवृत्त्या, भवत्योद्धारितम-  
 स्मत्कुलं, उद्धारिताश्चास्मत्पितरः, तावककीर्तिरखिलसतीशि-  
 रोजालकायिता, अस्मदन्ववायालयप्रतिष्ठाप्रकृष्टस्तम्भभूताऽसी-  
 त्युपलाल्य, प्रस्थाप्य च सप्रश्रयमाश्रमवासिनः, सपन्नकिन  
 सत्यवता सह स्वसहचर्या च सप्रमोदं तत्रैव कतिचिद्दिनानि  
 गमयामास ॥ १७५

काले याते कतिपयदिने कालधर्मं द्विषत्सु  
 प्राप्तेष्वस्य प्रबलतपसाऽराजकं वीक्ष्य राज्यम् ।  
 प्राप्यारण्यं प्रहतदुरितं प्रार्थयामासुरेनं  
 सर्वामात्यास्तदवितुमलं दुर्लभं किं सतां स्यात् ॥ १७६

सावित्री स्वपातियुता वने स्थिताऽसौ  
 चारैश्श्रीतुरगमहीवधूधवस्य ।  
 संजातं तनुजशतं विधेः प्रसादात्  
 इत्युक्ते प्रमदमगात्सहाखिलैस्त्वैः ॥ १७७

सावित्रीवरलाभलब्धमिदमित्यालोच्य साल्वाधिपः  
 सावित्रीसाहितं तनूजममितक्षोणीतलाषीश्वरम् ।

कर्तुं चेतसि निश्चयं विरचयन् सद्योगिसंघोत्तमा-  
शीर्वादप्रहतापदं शुचितमादागाद्बहिस्स्वाश्रमात् ॥

१७८

आगत्य तान् स्वसचिवान् परितो विनम्रान्  
पादान्तिके विनयपूर्वमुवाच साल्वः ।

किं शत्रवो विलयमापुरनर्गला किं  
पूर्वे किमद्य सुखिनस्सकलाश्च पौराः ॥

१७९

नष्टास्ते त्वत्तपसा राजन्! राज्यं त्वराजकं जातम् ।

चिरमव भूप! स्वमहीमिति जगदुर्मन्त्रिणः प्रमदात् ॥

१८०

श्वेतं छत्रं स्वीयमर्हं किरीटं

हस्तीन्द्रं चोद्रत्नसिंहासनं सः ।

तैरानीतं वीक्ष्य तानिसवोचत्

मत्सूनोस्स्यादाधिराज्येऽभिषेकः ॥

१८१

आकर्ण्यश्रमवासिनस्तदुदितं ते मन्त्रिणश्च स्वयं

सावित्रीसहितस्य सद्गुणजुषस्सद्योऽभिषेकं वने ।

श्रीमत्सत्यवतः सुरा इव शचीनाथस्य नाके पुरा

चक्रुर्मङ्गलवाद्यनादबहुलं साल्वावनीन्द्राज्ञया ॥

१८२

यथा शौरिद्विश्रया गौर्या शम्भुर्वाण्या चतुर्मुखः ।

तथाऽनपेतस्सावित्र्या बभौ श्रीसत्यवान् नृपः ॥

१८३

गद्यम्—इत्थमभिषिच्य निजमत्यधरीकृतामत्यैन्द्रामा-  
सास्त एते सपौरजानपदास्सात्वाधिपामात्याः तमगणमनीया-



द्वितीयसद्गुणौघसान्द्रं अनिवार्यधैर्यतुलिताहार्येन्द्रं अनुपमानात्मा-  
 ननलावण्यानिर्जितचन्द्रं अनुत्तमात्मगुणानिर्जितमहेन्द्रं आश्रिता-  
 वननिस्तन्द्रं सत्यचन्द्रं उपनीयाखिलश्रेयःपदं सकलसौख्यास्पदं  
 साल्वजनपदं, तत्र चानन्यसुलभामेयविभानिकायात्मीयदिव्या-  
 लयवैचित्र्यनिर्जितनिर्जरनगरं मूलनगरमधिगतेन पौरवनिताप्र-  
 सारितलोचनोत्पलमालामालिनीकृतश्वेतातपत्रेण परिप्राप्तनिजपौ-  
 र्विकप्रभुभुक्तचरशुभोदारराजमन्दिरेण सर्वसाम्राज्यलक्ष्मीसङ्गम-  
 संभृतसर्वभद्रेण दूरविद्राविताभद्रेण निद्रापितक्षुद्रनृपोपद्रवेण  
 विबुधहितकरामृतसमुद्रेण सत्यसंपत्सर्वस्वसारास्पदाङ्गुलीयक-  
 मुद्रेण सत्यमहामहेन्द्रेण संरक्षिता यथापुरं सुखमासा-  
 मासुः ॥

१८४

सावित्रीत्थं सवितृतनयात्प्राप्य तांस्तान् वरौघान्

अन्यालभ्यान् सकलजगतीविस्मयानन्दहेतून् ।

कीर्तिं लेभे सुतशतयुता कान्तया सत्यचन्द्रः

शच्येवेन्द्रास्त्रिदिवमवति स्माधिराज्यं धृतश्रीः ॥

१८५

यत्कारुण्यकटाक्षपातविधुताविद्यातमोग्रन्थयः

प्रख्याताः कवयो भवन्ति कविताचातुर्यधुर्याः परम् ।

SAVITRI

21

तद्देवीकरुणाबलाद्विरचिते चम्पूप्रबन्धेऽनघे

सावित्रीचरितामृतैर्विलसिते तुर्यो विलासोऽगमत् ॥ १८६

इत्यखण्डपाण्डित्यसमुद्गण्डपाण्डितप्रकाण्डपरिमण्डितमाण्डिकल्

नगरमण्डनायमानेन, विश्वविख्यातविद्यावैदुष्यविभूषितस्य

विश्वविश्वंभराविश्रुतविनयविवेकादिगुणगणविराजितस्य

असमानयामुनाभिजनतिलकायमानस्य श्रीमतो

वेङ्कटरामार्यवर्यस्यान्तेवासिना, तदग्रजन्मनश्श्री-

वेङ्कटनृसिंहार्यस्यात्मजेन च वरदाचार्येण

विरचिते सावित्रीपरिणये

चतुर्थो विलासः

---



## अशुद्धशोधनम्.

---

पुटे	पङ्क्तौ	अशुद्धम्	शुद्धम्
4	7	समसिजसुन्दरी	सरसिजभवसुन्दरी
7	2	नारीभ्यो	नारीभ्यो
13	14	न्नन्यथा	न्नान्यथा
13	17	लाञ्छित	लाञ्छित
16	16	मातानोति	मातनोति
24	5	निवेशे	निवेश
25	12	वरै	वरै
40	2	राजज्ञा	राजाज्ञा
40	13	हृदय	हृदय
40	19	मद्भुत	मद्भुत
40	20	समुदाय	समुदाया
41	19	करिम्मत	करम्भित
43	10	तजेसा	तेजसा
44	1	रमाऽथ मनो	रामाऽथ रामानो
44	9	चचुक	चूचुक
56	18	६६	६३
67	3	आनलि	आनील
67	6	यज्ञोपवीतं	यज्ञोपवीतं
68	11	तत्प	तत्त्व
72	1	अश्या	अश्वा
86	7	ताव्यतां	ताज्यतां
114	3	दोषकर	दोषाकर
114	12	समुपाधाय	समुपाग्राय
118	3	छछटा	छटा
150	8	साध्वि	साध्वि

---











Funding: Tattva Heritage Foundation, Kolkata. Digitization: eGangotri

